
|| श्रीः ||

मातृकाचक्रविवेकः |

स्वतन्त्रानन्दनाथ विरचितः

प्रथमः खण्डः |

जाग्रत्सुषुप्तिकृतदक्षिणवामभागां
स्वप्नस्वभावपरिकॢप्तजघन्यभागाम् |

इह खलु परमशिवभट्टारकस्य प्राणभूतया 
विद्याविद्योभयचमत्कारमयया स्वरसवाहिन्या विमर्शशक्त्या समुन्मीलितासु 
बाह्याभ्यन्तरविविधविचित्रसिद्धान्तविप्रतिपत्तिषु विलुठतो लोकस्यानुग्रहाय 
शिवप्रयुक्तः स्वतन्तानन्दनामा महासिद्धः स्वरसिद्धतया 
निखिलवाङ्मयनिदानतया च महाप्रमाणस्य 
मातृकामहामन्त्रस्यार्थोपदेशेन निखिलसंशयनिरासनिराकुलं 
परमार्थस्वरूपं निरूपयितुकाम आदौ महामन्त्रार्थरूपिणीं भगवतो 
महादेवस्य महाशक्तिं ग्रन्थस्य पारम्पर्यप्रवृत्तिरूपाभीष्टसिद्धये 
परामृशति-जाग्रदित्यादि | सुप्तिनिवृत्तौ घटपटादीनां 
चिद्वेदनानुसन्धानदशा जाग्रत् सुषुप्तिर्जडनिद्रा क्रमेण ताभ्यां कृतौ 
दक्षिणवामपार्श्वौ यया ताम् | जाग्रतः क्रियारूपतया दक्षिणभागत्वं 
कर्मप्रधानः खलु दक्षिणभागः शरीरेऽनुभूयते | निद्रात्मिकायाः 
सुप्तेर्वामभागत्वं वामभागः खलु निष्क्रियः स्त्रीभागः | स्वप्नेत्यादि |

प्. २)

तुर्यातितुर्यघटिताननहृत्प्रदेशां 
प्राणेश्वरीं परशिवस्य परामृशामः || १ ||

अनिवृत्तायां सुप्तौ मानसिको भेदः संसारः स्वप्नः स एव 
स्वभावोऽवस्थाविशेषः तेन परिकॢप्तो जघन्यभागो योनिभागो यया तां 
सुषुप्तिजाग्रन्मध्यदशायाः स्वप्नस्य मध्याङ्गौचित्ये 
विकल्पोदयस्थानत्वाद्योनित्वमुक्तम् | एवं च सुषुप्तिः संसारस्य गर्भदशा 
स्वप्नः प्रसवदशा जाग्रत् प्रवृद्धिदशेति वेदितव्यम् | एवं 
जीवावस्थात्रयात्मकं त्रिकोणं शरीरचक्रस्थितमनुसन्धाय तत्रैव स्थितं 
शिवत्रिकोणमनुसन्धत्ते - तुर्येति | तुर्यं चतुर्दशा | 
चेत्यव्याप्तिम(ति)ती | जीवावस्थात्रये चित्कारणकस्य चास्य 
चिन्मयत्वानुसन्धानदशा तुर्यम् | तत्रापि यद्यपि 
चिद्व्याप्तिविषयभूतजाग्रदाद्यवस्थात्रयवशादवस्थात्रयसम्भवः तथापि 
सर्वव्याप्तिमत्त्वाच्चितेरैक्येन वैचित्र्याभावादेकविधत्वमुक्तं तुर्यस्य | 
अतीततुर्यं तुर्यातीतं संसारकलङ्कास्पृष्टशुद्धान्तर्मुखचिद्विश्रान्तिः 
ताभ्यां क्रमेण घटितमुखहृदयभागाम् | तुर्यस्य 
जाग्रदादिदशाविजृम्भमाणचेत्यकवलनान्मुखत्वमुक्तम् | मुखं हि 
चर्वणव्यापारवत् | अतितुर्यं निखिलदशाप्राणभूतमिति हृदयत्वेनोक्तम् | 
एवं च जाग्रदादिदशाचतुष्टयात्मकचतुरस्रचक्रस्य अथवा 
जाग्रदाद्युपाधिवशात् तुर्यस्यापि त्रैविधयभिमाने 
शिवजीवत्रिकोणद्वयश्लेषसम्भावितषट्कोणचक्रस्य वा 
शरीररूपेणावस्थितस्य मध्ये चक्रनाभिपदे हृदयदेशे 
तुर्यातीतविश्रान्त्यात्मना प्राणकलया स्फुरन्तीं चतुरङ्गां षडङ्गां वा 
परमशिवस्य प्राणेश्वरीं सत्तासंपादनीयम् | अनेन पञ्चावस्थोत्तरा 
सार्वत्रिकतया अखण्डरूपिणी परमशिवदशा काचिदङ्गीकृतेति 
शिवाधिक्यमुक्तम् | प्राणेश्वरीमित्यनेन यद्यपि सा परमशिवदशा सम्भवति 
तथापि तस्याश्चित्सारभूतविमर्शशक्त्यधीना सत्तेति शक्त्युत्कर्षः परिगृहीत 
इति विज्ञेयम् | परामृशाम इत्यनेन नमस्कारादेः सर्वस्या अपि क्रियायाः 
पर्यालोचने विमर्शमात्रत्वमेवेति सूचितम् || १ ||

प्. ३)

स्पर्शस्वरोल्लिखितजागरसुप्त्यवस्था-
मन्तःस्थसूचितसुषुप्त्युदित प्रबोधाम् |
ऊष्मोक्तजागरदशोदितसुप्त्यवस्थां
मन्त्रोत्करस्य जननीं मनसा विशामः || २ ||

अथेयमेव पञ्चावस्थात्मकपञ्चावयवमूर्तिः सकलसिद्धान्तसमष्टिरूपिणी 
परमशिवशक्तिर्मातृकामहामन्त्रेणोच्यते इत्याह - स्पर्शेत्यादि | कादयो 
मावसानाः स्पर्शाः सृष्टिप्रलयविषयत्वात् अकारादिविसर्गान्ताः स्वराः 
उच्चारणे सङ्कोचविकासबाहुल्यान्नादकल्पा नादा एवेत्यर्थः | स्वरो नादः | 
स्पर्शैः स्वरैश्च क्रमेण उल्लिखिते बोधिते जागरसुप्तिदशे यया तां 
स्पर्शैर्जागरं स्वरैः सुप्तिं च व्यञ्जयन्तीमित्यर्थः | अन्तःस्थेत्यादि | 
यरलवा अन्तःस्था स्वरस्पर्शयोरन्तर्मध्ये तिष्ठन्तीति तथोक्ताः | तैः सूचितः 
बोधितः सुषुप्त्युदितः सुषुप्तिदशायामेवोदितः न तु जागरवत्सुप्तिविरामे 
प्रबोधः घटपटाद्यनुसन्धानरूपो बोधः स्वप्नमिति यावत् यया ताम् | 
अन्तःस्थवर्णेषु स्वप्नदशामवगमयन्तीमित्यर्थः | ऊष्मेत्यादि | शषसहा 
ऊष्माणः | पारिभाषिकोऽयं शब्दः | अथवा सङ्कुचितरूपतया जडानां 
स्पर्शवर्गाणां पुनःसङ्कोचत्यागरूप ऊष्मादिविकृतताप्रारम्भलक्षणः 
प्रयत्नविशेषः येषु वर्णेष्विति ऊष्माणस्तैरुक्ता जागरदशायामेवोदिता उत्थिता 
सुषुप्त्यवस्था जागरादूर्ध्वं सुप्तेः प्राग्भवन्ती योगनिद्राखय जीवावस्था 
तुर्यं यया ताम् | मन्त्रोत्करस्य बाला श्रीविद्या परा महार्थशाम्भवी 
चरणविद्यादि पारलौकिकस्य पञ्चाक्षर्यष्टाक्षर्यादेः लौकिकस्य 
मन्त्रसमुदायस्य जननीं कारणभूतां मातृकामित्यर्थः | मनसा 
विमृशामः सकलमृलतया सकलसिद्धिहेतुत्वात् 
विविधसमयसमुत्पादितपरमार्थविषयसंशयसमुच्छेदिमहाप्रमाणत्वाच्
च तदेकाग्रचित्ता भवाम इत्यर्थः | अत्रोष्मवर्णोक्ते तुर्ये 
क्षकाररूपकूटाक्षरविषयस्य तुर्यातीतस्य समुल्लेखनं च विवक्षितमिति 
निरवशेषं प्रमेयम् || २ ||

प्. ४)

सङ्कोचसंश्रयणवर्जनभावभङ्ग्या 
जाग्रत्सुषुप्तिदशयोर्गमकौ प्रयत्नौ |
द्वौ स्पृष्टताविवृतते विदितौ सुधीभिः
स्पर्शस्वराक्षरगतौ परिशीलयामः || ३ ||

स्पर्शादिभिर्वर्णैः जाग्रदादयो दशा ज्ञाप्यन्त इत्युक्तम् | 
ज्ञाप्यज्ञापकयोरभिधालक्षणादिषु केनचित्सम्बन्धेन भवितव्यम् | 
कोऽयमत्र सम्बन्ध इत्याशङ्क्याह - सङ्कोचेति | सङ्कोचस्य संश्रयणे 
परिग्रहः वर्जनं तत्त्यागः तयोर्भावः स्वभावः संस्थनविशेष इति यावत् | 
तस्य भङ्ग्या प्रकारेण सादृश्येनेत्यर्थः | 
जाग्रत्सुषुप्तिदशयोर्यथाक्रमं गमकौ ज्ञापकौ द्वौ यथाक्रमं 
स्पर्शस्वराक्षरगतौ स्पृष्टताविवृतते द्वौ प्रयत्नौ | स्पृष्टता नाम 
कण्ठताल्वादीनामधरोर्ध्वभागसङ्घट्टनरूपो वर्णोच्चारणप्रयत्नः 
विवृतता नाम सङ्घट्टितस्य कण्ठादिभगद्वयस्य 
पुनर्विघट्टनप्रयत्नः | कण्ठादिभागयोः सङ्घट्टनमेव स्पृष्टता 
विघट्टनमेव विवृतता | एतयोः सङ्कोचग्रहणतत्त्यागलक्षणौ प्रयत्नौ 
सादृश्याज्जाग्रत् सुषुप्त्योर्बोधकौ | अभिनयनाद् व्यञ्जकाविति भावः | यथा 
अङ्गुलिमुकुलनादिर्व्यञ्जकः तद्वदिति भावः | घटपटादिग्रहणपदे जाग्रति 
त्वात्मनः सङ्कोचभावः विश्रान्तिपदे सुषुप्तु तु पूर्णभाव 
इत्येतदनुभववेद्यम् | अतो जाग्रत्सुषुप्त्योः स्पर्शस्वरकदम्बकाभ्यां 
सङ्कोचग्रहणतत्त्यागरूपमवस्थासादृश्यं प्रेक्षावद्भिरङ्गीक्रियत एव 
| तदेव सादृश्यं व्यङ्ग्यव्यञ्जकसम्बन्धकल्पकमित्यभिप्रायः | 
सुधीभिर्विदिताविति विशेषणेन वर्णानामवस्थानां च 
व्यङ्ग्यव्यञ्जकसम्बन्धनिदानभूतौ प्रयत्नौ 
प्रेक्षावन्मात्रगम्यावित्युक्तानां वर्णानामेव दशागमकत्वेऽपि 
सङ्कोचतत्त्यागरूपमवस्थासादृश्यं वर्णानां प्रयत्नमूलमिति 
प्रयत्नयोरवस्थागमकत्वमुपचरितं परिशीलयाम 
इत्येतत्प्रयत्नपर्यालोचनमेवास्माभिरप्यनुसन्धीयते नातः परः 
समाधिरित्युपदिष्टम् || ३ ||

प्. ५)

स्पृष्टिर्यवर्गविषया विवृतत्वयुक्ता
स्पृष्ट्यन्विता विवृतता च शवर्गनिष्ठा |
तौ स्वप्नतुर्यदशयोर्गमकौ प्रयत्ना-
वेतौ स्मराम्यसकलापरिपूर्तिपूर्त्योः || ४ ||

अथान्तःस्थोष्मणां स्वप्नतुर्यगमकत्वे 
सम्बन्धमुपपदयतिस्पृष्टिरित्यादि | यवर्गविषया स्पृष्ट्ः स्पृष्टता 
प्रयत्न विवृतत्वयुक्ता मिश्रप्रयत्न इत्यर्थः | अत्र स्पृष्टतायाः 
प्राधान्यं विवृततायास्तु तदनुवृत्त्या गुणत्वम् | एवं च 
यवर्गोच्चारणप्रयत्नस्य स्पृष्टताया विवृतत्वसङ्कीर्णतया असमग्रत्वे 
ईषत्स्पृष्टत्वमिति विवेकः | शवर्गोच्चरणप्रयत्नस्य विवृततायाः 
स्पृष्टतासङ्कीर्णतया सामग्र्यभावे ईषद्विवृतत्वमेवेति वेदितव्यम् | अत 
एवैतौ प्रयत्नौ असकलापरिपूर्तिपूर्त्योः असमग्रसङ्कोचपूर्णभावयोः 
स्वप्नतुर्यदशयोः यथाक्रमं गमकौ ईषत्सङ्कोचरूपस्य स्वप्नस्य 
ईषत्स्पृष्टता ईषत्पूर्णरूपस्य तूर्यस्य ईषद्विवृतता च पूर्ववत्सादृश्यात् 
व्यज्यत इति भावः | अत्रैव गम्यते स्पृष्टं करणं 
स्पर्शानामीषत्स्पृष्टमन्तः स्थानामिति वैयाकरणैर्यदुक्तं तत्साधु 
विवृतमूष्मणां स्वराणां चेत्येतत्तु 
उष्मस्वरानुभवविरोधादुपेक्षणीयमिति | स्मरामीति | स्वानुसन्धानेनास्य 
उपदेश्यजनशिक्षा विवक्षिता || ४ ||

प्. ६)

पूर्णैव पूर्तिरविकल्पपदे सुषुप्तौ
जाग्रत्यपूर्तिरपि संसृतिधाम्नि तद्वत् |
जाग्रत्सुषुप्तिसमवायपदे तुरीये 
स्वप्ने च तादृशि तयोरसमग्रतैव || ५ ||

अथानुभववेद्यं जाग्रदादीनां सङ्कोचविकासाद्यानन्दान्वयायोपपादयति 
- पूर्णेत्यादि | अविकल्पपदे निर्विकल्पकक्ष्यायां 
बाह्याभ्यन्तरेन्द्रियविश्रान्तिरूपत्वादिति भावः | इदं च विशेषणं 
पूर्तिसमग्रताया हेतुत्वेनोक्तम् | विकल्पाभाव एव निराघटपूर्णभावबोधक 
इत्यनुभवः प्रमाणम् | अविकल्पपदत्वात् सुषुप्तौ पूर्तिः पूर्णैव समग्रैव 
संसृतिधाम्नि घटपटाद्यननुसन्धानरूपविश्रान्त्यस्पृष्टसंसारपदे 
गाढविकल्पोदयस्थान इति भावः | इदं च सङ्कोचभावसमग्रताया 
हेतुत्वेनोक्तं विशेषणम् | गाढविकल्पोदय एव महासङ्कोचसमर्पक इति 
चानुभव एव प्रमाणम् | जाग्रत्सुषुप्तिसमवायपदे मिश्रपदे तुर्ये 
चतुर्थदशायाम् | यद्यपि तुर्ये चिद्विश्रान्तिलक्षणसुषुप्तिव्याप्तिः तथापि 
साजाग्रद्व्याप्तिश्चेत्येप्यनुसन्धीयत इति 
विकल्पस्पृष्टतयाजाग्रतश्चानुवृत्तिरिति मिश्रत्वमेव | स्वप्ने च तथाविधे 
मिश्ररूपे यद्यपि स्वप्नस्य विकल्पप्राधान्यात् जाग्रत्सुषुप्तिसमवाय 
उभयोरेकरूपः तथापि मिश्रत्वमात्रसामान्यविवक्षया स्वप्नस्य 
तुर्यसाम्यमुक्तम् | तादृशीति | तयोः पूर्त्यपूर्त्योः असमग्रतैव तुर्ये 
पूर्त्यसामग्र्यं स्वप्ने त्वपूर्त्यसामग्र्यं च क्रमेण योज्यम् || ५ ||

प्. ७)

स्वप्नः सुषुप्त्यनुगतं ननु जाग्रदेव
तुर्यं च जाग्रदनुवृत्तसुषुप्तिरेव |
स्वप्नस्तथा च सति जाग्रत एव भेद-
स्तुर्या दशापि च तथैव सुषुप्तिभेदः || ६ ||

उक्तप्रकारेण स्पर्शादिभिर्वर्णैः जाग्रदादीनां सङ्कोचभावादिलक्षणं 
सादृश्येन गम्यगमकभावसंबन्धनिबन्धनं प्रैपाद्य 
ज्ञानक्रियारूपतया प्रत्येकं द्वैविध्यं जाग्रत्सुषुप्त्योः | तत्र स्वप्नो 
ज्ञानजाग्रत् या जाग्रदिति प्रसिद्धा दशा सा क्रियाजाग्रत् तदा तुर्यं 
ज्ञानसुषुप्तिः या सुप्तिः या सुषुप्तिरिति प्रसिद्धदशा सा क्रियासुषुप्तिः | ततः 
स्वप्नो जाग्रद्भेद एव तुर्यं च सुषुप्तिभेद एवेति दशाचतुष्टयस्य 
वर्गद्वयरूपतां तत्स्वरूपज्ञानाद्यधिकरणाय समुपदिशतिस्वप्नः 
सुषुप्त्यनुगतमित्यादिना | ननु स्वप्नो नाम जाग्रदेव यथा जाग्रति 
घटपटादयो गृह्यन्ते तथात्रापीति | अयमेव विशेषः यत्स्वप्ने 
सुषुप्तेरनुवृत्तिः जाग्रति तन्निवृत्तिरिति | अथ तुर्यं च सुषुप्तिरेव | तथा 
विश्रान्त्युपलम्भादत्र चायमेव विशेषः यत्तुर्ये जाग्रदनुवृत्तिः सुषुप्तौ तु 
तन्निवृत्तिरिति | एवं विशेषाल्पतया स्वप्नतुरीययोः जाग्रत्सुषुप्तिभेदत्वं 
वेदितव्यमिति भावः || ६ ||

प्. ८)

ज्ञानात्मनान्तरुदिते खलु बोधसुप्ति-
स्वप्नस्तुरीयमिति नामविशेषभाजौ |
वाह्ये क्रियात्मकतयोदितयोस्तयोः स्या-
दाख्या प्रबोध इति सुप्तिरिति प्रसिद्धा || ७ ||

स्वप्नतुर्ययोर्जाग्रत्सुषुप्त्यपेक्षामभिस्फुटीकरोति - ज्ञानात्मनेति | 
ज्ञानाकारत्वमेव वर्णभेद इति प्रक्रान्तप्रमेयतात्पर्यम् | ज्ञानात्मनेति | 
बोधश्च सुप्तिश्च बोधसुप्ती इत्यर्थः | प्रथममन्तः अभ्यन्तरक्षायां 
ज्ञानात्मना ज्ञानरूपेण उदिते (सति) यथाक्रमं स्वप्नस्तुरीयमिति 
नामविशेषौ भवतः | अथ वाह्ये वाह्येन्द्रियकक्षायां क्रियात्मकतया 
क्रियारूपेण उदितयोस्तयोर्जाग्रत्सुषुप्त्योः प्रबोध इति सुप्तिरिति जाग्रत्सुषुप्तिरिति 
प्रसिद्धाख्या व्यवहारो भवतीत्यर्थः | एतेनाभ्यन्तरेन्द्रियानुसन्धानं 
ज्ञानरूपं बाह्येन्द्रियानुसन्धानं क्रियारूपमिति वेदितव्यम् | 
संसृतिश्चविश्रान्तिश्च प्रथममाभ्यन्तरेन्द्रियानुसंहिता सती पश्चाद् 
बाह्येन्द्रिय प्रथायामवतरतीति विवेकः | सर्वस्यापि भावस्य 
शिवशक्त्यात्मकतया ज्ञानक्रियारूपत्वमिति भावः | एवं च 
ज्ञानजाग्रत्क्रियाजाग्रज्ज्ञानसुषुप्तिः क्रियासुषुप्तिः पुनरपि 
ज्ञानजाग्रदादीत्येवं दशा चतुष्टयादवतरतस्तुर्यातीतनाभेः कालचक्रस्य 
परिभ्रमणमनुसन्धेयमिति तात्पर्यम् || ७ ||

प्. ८)

जाग्रद्बहिर्विलसनं ननु भेदसृष्टेः
स्वप्नोन्तरुल्लसनमित्युभयी दशैव |
तुर्याभिधानमुपयात्यविभेदसृष्टौ
सृष्टिद्वयस्य जनिविश्रमभूस्सुषुप्तिः || ८ ||

इदानीं जाग्रददिदशाचतुष्टयस्य 
भेदाभेदरूपसंसारतद्विश्रान्तिस्वभावतां यथायोगमुपदर्शयति - 
जाग्रद्बहिरित्यादि | सृष्टिः प्रवृत्तिरूपसंसारः भेदसृष्टेः 
भेदरूपप्रवृत्तिसंसारस्य बहिर्विलसनं 
बाह्येन्द्रियकक्ष्यायामवभासनं जाग्रत् तस्या एव भेदसृष्टेः 
अन्तरुल्लसनं आभ्यन्तरेन्द्रियकक्ष्यायां स्फुरणं स्वप्नः दशाद्वयमिदं 
पशोः संसारभूमिरिति वेदितव्यम् | इत्युभयी दशैव 
जाग्रत्स्वप्नरूपदशाद्वयमेवाविभेदसृष्टिः | अविभेदो विभेदस्याभावः 
संहारः विश्रान्त्यौन्मुख्येन भेदनिवृत्तिमार्गपरिग्रहः तत्सृष्टौ 
तुर्याभिधानमुपयाति भेदसंसारादयं मार्गः 
जाग्रदन्तदशात्रयापेक्षया चतुर्थत्वाच्चतुर्थः चतुर्थपर्यायः खलु 
तुर्यशब्दः | सुषुप्तिस्वभावं दर्शयति - सृष्टिद्वयेति | सृष्टिद्वयस्य 
भेदाभेदरूपस्य जनिरुत्पत्तिः विश्रमो विलयः तद्भूस्तत्पदं सुषुप्तिः 
सुषुप्तेर्भेदाभेदविश्रान्तिरूपतया प्रतिपादयिष्यमाणया 
जीवशिवसंसारोदयविलयभूमित्वम् | एतदुक्तं भवति - 
सुषुप्त्यादिजाग्रदन्तेन भेदरूपेण पदत्रयेण जीवः संसरति | 
जाग्रदादिसुषुप्त्यन्तेनाभेदरूपेण तुर्याभिधानजुषा तेनैव पदत्रयेण शिवो 
(ख्यानान्वि)श्रमते तं विश्रममार्गं पाशमेव भजन्नपि मायया 
न विमृशति | एवं 
शिवोऽपीच्छाज्ञानक्रियापर्यायभेदरहितसुषुप्तिस्वप्नजाग्रत्तयेव संसरति 
तुर्यपर्यायजाग्रदादिसुषुप्त्यन्तनिवृत्तिमार्गेण विश्रमते च | यद्यपि शिवे 
प्रवृत्ति निवृत्ति मार्गयोरभेदैकरूपत्वात् तुर्यव्यवहारो विद्यते तथापि 
निवृत्तिमार्ग एव तस्य व्यवहारस्य मुख्यत्वमिति महोपदेशः | 
अद्वैतसंसारस्य द्वैतसंसारसमः समाधिरित्युत्तरप्रतिपादयिष्यमाणेषु 
तत्पदेषु तत्प्रक्रियोन्नयनम् || ८ ||

प्. १०)

सृष्टा बहिः शिवचिता प्रकृतिर्विसर्ग-
स्तां स्वात्मना कवलयन् शिव एष बिन्दुः |
संसारविश्रमजुषोरिति नामधेये
संसारिणौ पशुशिवौ च पशुः शिवश्च || ९ ||

एवं दशास्वरूपमुपदिश्य तदधिष्ठातृभूतं शिवजीवस्वरूपं 
निरूपयिष्यन् प्रकृतोपयुक्ततया मन्त्रसमयासिद्धां बिन्दुविसर्गपरिभाषां 
व्यौत्पादयति - सृष्टा बहिरित्यादि | शिवचिता शिव इति व्यवह्रियमाणया चिता 
प्रकाशतत्त्वेन बहिः बहिरिव न तु परमार्थतो बहिः | सर्वव्यापिवस्तुनः 
प्रकाशभित्तिलग्नतायां सत्यामेव सत्तासिद्धेः तद्बहिष्ठतायां तदसिद्धेः | 
सृष्टा विसृष्टा | विसर्जनमपि चमत्कारमात्रा | प्रकृतिः स्वभावः 
विमर्श इत्यवगन्तव्यम् | प्रकाशस्य वा स्वभावो विमर्शः | येन स्वभावेन 
विना प्रकाशस्यार्थो परागेपि स्फटिकादिकस्येव जाड्यं प्रसज्यत इति 
प्राप्तस्वसंविच्छास्त्रकारैरुद्धोषितमन्त्रमात्रसमयं 
दीक्षानन्तरमधिकृतसंविच्छास्त्रसिद्धान्ता एव परमरहस्यरूपस्य 
मन्त्राथस्योपदेशाधिकारिण इत्यस्माभिरिह मन्त्रार्थविवेकप्रस्तावे 
संविन्मतसारमात्रमेवोद्गीर्यत इत्यनभियोगः | प्रकाशो हि 
स्वस्वभावभूतं स्वात्मविश्रान्तं 
पराप्रकृतिस्वातन्त्र्यमायाविद्यादिशब्दैरागमिकैर्वह्रियमाणं 
जगद्बीजभूतं विमर्शं कदाचित् प्रपञ्चानुसन्धित्सायां स्वात्मभित्तावेव 
बहिरिव विसृज्यत इति विसर्गशब्दवाच्यो विमर्शो वेद्याकारवान् वेदकं 
कवलयति अत एव प्रमाता च भवति | स (न ?) च वेदकश्चिद्रूपोऽपि 
प्रमुषितवैभवः प्रमेयतामुपगतो जीवो भवति | यदा पुनः स शिवप्रकाशः 
प्रपञ्चसञ्जिहीर्षायां तां विमर्शरूपिणीं प्रकृतिं स्वात्मना कवलयति 
तदा (भि)विदिधातोरविच्छेदार्थतया (भि)विद्यन्तेऽविच्छिद्यत 
इति बिन्दुशब्दव्यवहार्यो भवति | बिन्दुरविच्छेदकारणमिति भारतीयानां च 
व्यवहारः | अपरिच्छिन्नस्वभावो भवतीत्यभिप्रायः | एवं वेद्यात्मनो 
विमर्शस्य (वि)सर्गत्वं वेदा(दका)त्मनः प्रकाशस्य 
विन्दुत्वमुपदिष्टं भवति | एतदेवाह - संसारविश्रमजुषोरिति | 
संसरणस्वभावो विमर्शः (विश्रमण)अरुणस्वभावः प्रकाशः 
तयोरित्युक्तप्रकाशौ विमर्शप्रकाशयोर्विसर्गबिन्दुशब्दौ नामधेयत्वेन 
परिभाषितौ | अथ विसर्गसमुन्नितस्य विचित्रस्य संसारस्य सामान्यदृष्ट्या 
विषयमाह - संसारिणा इति || ९ ||

प्. ११)

द्वैतात्मकं भवति संसरणं पशोस्त-
द्द्वैतरूपमभवस्य परस्य शम्भोः |
मिश्रं त्रिरूपमपि संसरणं यतः स्या-
द्विश्रान्तिभाक्तदिह धाम परं हि बिन्दुः || १० ||

पशुशिवपरशिवासामान्याः न (सामान्येन) तावत्संसारिण एवेति 
प्रदर्शितम् | इदानीं पश्वादीनां विविच्य संसारविशेषविषयतामुपदर्शयति 
- द्वैतात्मकं भवतीति | तत्र विसर्गपर्यायस्य विमर्शस्याविद्यारूपेण 
भेदचमत्कारोन्मीलनादिति भावः | तत्संसरणं अभवस्य शिवस्य संबन्धि 
अद्वैतरूपं तत्र विमर्शात्मकविद्यारूपेणाभेदचमत्कारपरिग्रहात् 
तथात्वमित्यवगन्तव्यम् | परस्य शम्भोः संसरणमित्यनुवर्तते | मिश्रं 
द्वैताद्वैतरूपं तत्र विद्याविद्योभयरूपिण्या विमर्शशक्तेर्यौगपद्येन 
भेदाभेदैकरहस्यप्रदर्शनचमत्काराभ्युपगम इति वेदितव्यम् | अत्र 
तृतीयकक्ष्यायां परशम्भुपदोपादानेन त्रिकविश्रान्तिसिद्धन्तेऽपि 
बहुमतिरुपसूचिता | तस्यापि तृतीयपदाधिष्ठातृसंसारेषु परिगणनं 
चतुष्टयार्थमतश्रद्धया कृतम् | अतः संसारकलङ्का स्पृष्टं 
शुद्धान्तर्मुखविश्रमस्वभावं महाबिन्दुपदं विवेचयति - 
त्रिरूपमित्यादि | यतः यत्रेति त्रिरूपमपि संसरणं विश्राम्यति | 
तत्परमनुत्तरं धाम विन्दुरिति निष्कृष्टमिति भावः | यद्यपि 
चतुर्थकक्ष्यायाः सर्वसंसारोपादानभूतपूर्णविमर्शस्वभावतया 
महाविश्रान्तिपदत्वं तथापि 
कक्ष्यात्रयोदञ्चितप्रपञ्चकलकलानुसंन्धानगन्धो नोपशान्त इति 
तदुत्तीर्णं पञ्चममेव परव्योमलक्षणं पदं 
पञ्चमाम्नायपरिशोधितं निष्कलमहाबिन्दुतत्त्वमिति तात्त्विकसिद्धान्तः | 
अत्रैतदुद्दिष्टं भवति | यत्पशोः सुषुप्त्याद्यवस्थात्रयं भेदरूपं अथवा 
भेदरूपायां शैवीतुर्यदशायां च तदतीतदशा | 
एतस्मिन्स्वरस्पर्शादिभिर्मन्त्रैः अभिधीयत इति प्रतिपादिते दशापञ्चके 
भेदाभेदमिश्रसंसाररूपास्तिस्रो दशाः सर्वसंसारैकैकविश्रान्तिरूपा 
(रूपाणां) चतुर्थ दशानां (चतुर्थदशान्तर्गतानां) 
योगः तुर्ये चतुर्थदशायां योगः तदतीते महाबिन्दुदशायोग इति तद्विवेकः | 
त्रिविधसंसारतदेकरसविश्रमतदुत्तीर्णमहाविश्रमदशासु सर्वमपि 
दशाजातमन्तर्भुतमिति सिद्धजनघण्टापथः | अतोऽयमुपदेशो 
मनीषिजनहृदयङ्गम इत्यलमतिप्रसङ्गेन || १० ||

प्. १२)

गौणो हि बिन्दुरिति वित्तिरभेदरूपा
शैवी तनूर्भवति भेदपदं तु वेद्यम् |
जीवस्य संवरकमस्य ततः स्वरूपं 
सर्गैर्भवेद्व्यवहृतिर्महतामितीयम् || ११ ||

उक्तन्यायेन बिन्दोरपरिच्छेदलक्षणत्वाच्छिवस्य विकल्पस्पृष्ट्या 
परिच्छेदसंभवेन विन्दुलक्षणस्यासमग्रत्वेऽपि गौणन्यायेन 
बिन्दुव्यवहारोऽङ्गीक्रियते इत्याह - गौणेत्यादि | वृत्तिः संवित्तिः 
अभेदरूपा | इदं विशेषणं 
गौणविन्दुव्यवहारहेतुभूतगुणगर्भितमभेदरूपत्वं गुणः तद्वत्तया 
गौणो विन्दुर्भवतीति विशेषः | सा वित्तिः शैवी शिवसंबन्धिनी तनूः स्वरूपं 
भवति मिश्रसंसाराधिष्ठातुरप्येवं बिन्दुत्वमूहनीयम् | 
व्यवहारबाहुल्याभिसान्धिना शिवस्यैवोक्तं बिन्दुत्वमिति वेदितव्यम् | एवं 
पशोरपि परिच्छेदे सत्यपि चिद्रूपतया बिन्दुत्वं प्राप्तमेव | अथ तस्य 
चैत्यव्याप्ततया विसर्गत्वमपि संभावितमित्याह - भेदपदमित्यादि | 
भेदपदं भेदस्थानं वेद्यं तु शब्दो वित्तिस्वरूपाच्छिवाज्जीवस्य 
भेदमवगमयति | जीवस्य संवरकं तत एवास्य स्वरूपं यद्यस्य 
संवरकं तत्तस्य स्वरूपमिति भावः | वेद्यमपि भेदस्य संवरकं 
व्यापकं ततस्तस्य स्वरूपं भवतीत्यर्थः | अतो वेद्यरूपतया जीवस्य 
वेद्यवद्विसर्गशब्दव्यवहारविषयो भवेदित्यर्थः | महतां 
मन्त्रसमयविदामिति | इयमुक्तप्रकारा व्यवहृतिः व्यवहारः || ११ ||

प्. १३)

चैत्यं विमर्शपरिणामदशाविमर्श-
श्चिद्धर्म एष च चितो जननाल्लयाच्च |
नास्त्येव सा चिदपि यद्यविमृष्टरूपा
धर्मस्ततो भवति चिच्च विमर्शशक्तेः || १२ ||

अथ पशुशिवपदयोः वेद्यवेदकान्योन्यकवलनमित्युक्तं तत्र किं 
निमित्तमित्याकाङ्क्षायामाह - चैत्यमित्यादि | 
शिवशक्तिपर्यायप्रकाशविमर्शपरिणामो जगदिति रहस्यागमसिद्धान्तः | 
यद्यपि विमर्शस्यैव विलासो जगदित्यङ्गीकृतं पुरातनैः तथापि विमर्शस्य 
प्रकाशमन्तरेण स्वरूपासिद्धेर्विमर्शो जगदाकारेण विलसन्नपि तत्र जगति 
प्रकाशांशमर्धेनावभासयति अर्धेन निजांशं तत्र वेदकः 
प्रकाशांशः वेद्यं विमर्शांशः | एवं सति वेद्यपर्यायं चैत्यं 
विमर्शपरिणामदशा तत्पर्यालोचने विमर्श एव | एष च विमर्शः चिद्धर्मः 
प्रकाशस्य धर्मः | कुतः - चितो जननात् लयाच्च यतः प्रकाशादेवोदेति 
तत्रैव विलीयते च ततः सर्वस्यापि वस्तुनः स्फुरणेन विना सत्ताभावात् 
स्फुरणस्य तु प्रकाशादीनत्वात् प्रकाशकारणकत्वमवश्यमङ्गीकार्यम् | 
किञ्च शब्दरूपस्य विमर्शस्य गगनादुदयो गगन एव लयः सम्भावितः 
तदेव गगनं प्रकाश इत्यलङ्कृतादि कारुण्युपदेश्ये 
प्रतिपादनलम्पटेन(?) | अथान्यस्मिन्पक्षे प्रकाशोऽपि विमर्शस्य 
धर्म इत्याह - नास्त्येवेति | सा चित्प्रकाशोऽपि यद्यविमृष्टरूपा 
इयमीदृशीति विमर्शेन अनिर्दिष्टस्वरूपा चेत् नास्त्येव 
इदमीदृगित्यविमृष्टस्यापि वस्तुनः सत्तायां शशविषाणादेरपि सत्त्वं 
प्रसज्यते | ततः सर्वमपि वस्तु कोट्यधिरोहे विमर्शमपेक्षत इति प्रकाशस्यापि 
सत्त्वे विमर्शकारणकत्वेन विमर्शधर्मत्वमवश्यमङ्गीकर्तव्यमित्याह 
- धर्मस्ततो भवतीत्यादिना || १२ ||

प्. १४)

चिच्चैत्ययोरिति समे सति धर्मधर्मि-
भावे परस्परपदाक्रमणं स्वभावः |
चैत्यावृता भवति चित्पशुरेष चैत्य-
मावृण्वती चिदपि याति शिवप्रसिद्धिम् || १३ ||

प्रकाशविमर्शयोरन्योन्यधर्मधर्मिभावप्रवचनस्य प्रकृतोपयोगमाह 
- चिच्चैत्ययोरित्यादि | इति उक्तप्रकारेण चिच्चैत्ययोः धर्मधर्मिभावे समे 
सति परस्परपदाक्रमणं स्वभावो नैसर्गिको व्यापारो भवति | धर्मिणो 
धर्मपदव्याप्त्यौ चित्यादिति भावः | चिच्चैत्ययोरन्योन्याक्रमेणैका वा दशा 
सम्भाव्यत इत्यत्नाह - चैत्यावृतेत्यादि | चैत्यावृता चित् एष पशुर्भवति 
एष इति पुरो निर्देशेन स्वशक्तिप्रमोषपरिप्राप्तं दीनभावं निदर्शयति अथ 
चैत्यमावृण्वती व्याप्नुवन्ती चित् शिव इति प्रसिद्धिं याति || १३ ||

प्. १५)

चिच्चैत्ययोः समतया स्तिमिते स्वभावे
मिश्रं तु मध्यमपदं परशम्भुरूपम् |
चिच्चैत्यमिश्रणतया तदयं त्रिरूपो
धर्मी च तत्तदुचितश्च तथा विमर्शः || १४ ||

इदानीं चिच्चैत्ययोः समव्याप्तिपदस्य तृतीयतत्त्वस्य स्वरूपं 
विप्रतिपत्तिविषयतया सम्यगुपदिशति - चिच्चैत्ययोरित्यादि | चिच्चैत्ययोः 
समतया समव्याप्तिकत्वेन स्वभावे स्तिमिते निश्चले सति 
विश्रान्तिस्वभावावगाहितया निश्चलं तन्मध्यमपदं मिश्रमिति 
व्यवह्रियमाणमिति परशम्भुरूपं भवतीति शेषः | तु शब्दः 
शिवजीवाभ्यां भेदाभिधायकः मध्यमपदमित्यनेनास्य पदस्य 
तृतीयत्वेऽपि शिवजीवोभयस्वभावतया सन्धित्वौचित्येन 
मध्यमत्वमप्यङ्गीकृतमित्युपदिष्टं 
प्रवृत्तिनिवृत्तिरूपयोर्जीवशिवव्यापारयोरेककालीनत्वपर्यालोचनाया##-
समव्याप्तिपदत्वेन सम्भाव्यते सैव 
स्तिमितदशोभयमूलतयोभयपक्षव्यापिनी पक्षद्वयगतविशेषस्वाम्यं 
लभते | यथा बहुविटपमूलपदभूता तरुशाखा विटपसम्बन्धिषु 
पुष्पफलादिषु स्वत्वं भजति तरुशाखेयं पुष्पिता फलिता तद्वत् | 
तदेवंरूपेणैव मिश्रपदप्रमातुः शिवजीवव्यापारयौगपद्यानुसन्धानं 
न तु विकल्पकक्ष्याधिरोहेण शिवजीववत् | तथात्वे तृतीयपदव्यवस्थितस्य 
महातत्त्वस्य शिवजीवपङ्क्तौ तत्सार्थक्येन व्यापारान्तराङ्गीकारलम्पटे 
शिवजीवस्वभावानुप्रवेशवैभवस्याप्यभावात् तदुभयापेक्षया 
दाक्षिण्यमूल एवोत्कर्षोऽपि स्यादित्यलमसामयिकविवादाग्रहेण | तदत्रायं 
विप्रतिपत्त्या वार्ता नोपकर्तव्य(?) इति प्रमेयतात्पर्यमुक्तम् | 
जीवादिस्वरूपं त्रैविध्यनिगमनद्वारेण दृढीकुर्वन्नाह - चिच्चैत्येति | 
मिश्ररूपतत्त्वेन अयमपरोक्षभूतो धर्मी द्वैतानुसन्धानरूपो विमर्श 
एवात्र धर्मः तद्वान् प्रमातेति यावत् | त्रिरूपः 
मन्त्रव्यवहारबाहुल्यदृष्ट्या त्रैरूप्यमुक्तं न तु 
चतुर्थपञ्चमदशयोरनन्तरोक्तधर्मस्य द्वैतादिरूपस्य विमर्शस्य 
त्रैविध्यात् धर्मित्रैविध्यमित्यभिप्रेत्याह - तत्तदुचितश्चेति | औचित्यं जीवस्य 
द्वैतविमर्शः शिवस्याद्वैतविमर्शः परमशिवस्योभयात्मकविमर्श इति || 
१४ ||

प्. १६)

चित्तिश्च चैत्यमपि तच्च विमर्शतत्त्वं
ज्ञानक्रिये न हि तयोः परमार्थभेदः |
ज्ञानं गृहीतकठिनत्वगुणं क्रिया स्या-
ज्ज्ञानं भवेद्विरलिमाश्रयिणी क्रियैव || १५ ||

एवमत्र विषयोपयुक्तं शिवरूपं शिवस्य जीवत्रयस्वरूपं 
स्फुटतरमुपपाद्य तदत्यन्तोपयुक्तं ज्ञानक्रियास्वरूपं व्युत्पादयति - 
चितिश्चेत्यादि | चिदेव चितिः सा च अभेदरूपं खलु ज्ञानं घटो ज्ञात इति 
भिन्नेष्वपि घटपटादिष्वेकरूपत्वेनाभिन्नतयानुभूयमानत्वात् | भेदरूपा 
खलु चैत्यरूपिणी क्रिया चैत्यानां 
घटपटादीनामन्योन्यव्यावृत्तस्वरूपतया भेदरूपेणानुभूयमानत्वात् | 
एवं चिच्चैत्यरूपयोः ज्ञानक्रिययोः पारमार्थिको न भेद इत्याह - न हि 
तयोरित्यादि | चिच्चैत्ययोर्योऽयं भेदावभासः सन (पारमार्थिकः - 
अपि) तु मायापर्यायविपर्ययज्ञाननिबन्धन इत्यभिप्रायः | 
तत्त्वभेदश्चिच्चैत्ययोरित्यत्राह - ज्ञानमित्यादि | ज्ञानं प्रकाशः 
गृहीतकठिनत्वगुणं विमर्शाकारेणेति भावः | आकाशस्य काठिन्यं 
शब्दः तदा चिदाकाशस्य काठिन्यरूपो विमर्श इति प्रकाशविमर्शयोः 
जलकरकयोरिव न वास्तवो भेद इति तात्पर्यम् | ननु प्रकाशविमर्शयोः 
जलकरकयोरिव भेदो मास्तु चैत्यात्मिकत्वेन घटपटादिनानारूपायाः 
क्रियायाः ज्ञानरूपात्प्रकाशाद्भेदो दुरपन्हवः | वर्णरूपाद्विमर्शादपि 
पृथुबुध्नोदराद्याकारतया घटपटादयो भिद्यन्त एवेति 
चेद्घटपटादिनः सर्वस्यापि वस्तुनो घटपटादिशब्दरूपविमर्शातिरिक्तं न 
किञ्चिदपि स्वरूपं विवेकदशायामवतिष्ठत इति 
गुरुकटाक्षपरिक्षपितमायान्धकारैः सुप्रतिपन्नत्वात् ज्ञानाभेदं 
क्रियायाः प्रतिपाद्य क्रियाया अभेदं ज्ञानस्य प्रतिपादयति - ज्ञानं 
भवेदित्यादि | सापि विमर्शरूपिणी क्रिया विरलिमाश्रयिणी काठिन्यपरित्यागेन 
विश्रान्तिलक्षणं विरलिमानं परिगृह्णाति | ज्ञानं भवेत्प्रकाशैकरस्यं 
प्राप्नोतीत्यर्थः | एवं ज्ञानस्य बहीरूपं क्रिया क्रियाया आन्तरं रूपं 
ज्ञानमिति तयोरेकार्थत्वामिति निष्कर्षः || १५ ||

प्. १७)

ज्ञानस्य सिध्यति विना क्रियया न रूपं
तस्यास्तथैव न हि तेन विनोपलम्भः |
तस्मात्तयोर्यमलतैव मतं हि सैद्धं
पूर्वापरत्वकलनं त्विह पूर्वपक्षः || १६ ||

अथ शिवशक्तिस्वरूपयोः ज्ञानक्रिययोस्तुल्यप्राधान्यतया 
यौगपद्यसिद्धिसंप्रतिपत्तिमूलयामलसिद्धान्तं मन्त्रहृदयभूतत्वेन 
सिद्धाभिमतं प्रतिबोधयन्नेतन्मताभ्युपगममूलभूतं 
प्रकाशविमर्शपर्यायज्ञानक्रियान्योन्यकारणकत्वं प्रागुक्तमेवानुवदति 
- ज्ञानस्येत्यादिना | हि यस्मात् क्रियया विमर्शेन विना ज्ञानस्य 
प्रकाशस्वरूपं न सिध्यति तथैव तस्याः क्रियायास्तेन ज्ञानेन 
विनोपलम्भनासिद्धिः तस्मात्तयोर्ज्ञानक्रिययोर्यमलता युतपत्सिद्धतैव 
सैद्धं सिद्धसम्बधि मन्त्रहृदयत्वादिति भावः | इह 
ज्ञानक्रियासिद्धिविचारविषये पूर्वापरत्वकलनं तु पूर्वपक्षः 
वेद्यवेदकाकारेण प्रकृतिपुरुषाकारेण देहात्माकारेण शब्दार्थाकारेणैव 
पर्यायप्रकारान्तराकारेण वा क्रियाज्ञानयोः सिद्धेः 
पौर्वापर्याभ्युपगमः पूर्वपक्षत्वमेव भजति निर्वोढुमशक्यत्वादिति 
तात्पर्यम् || १६ ||

प्. १८)

अर्धं क्रिया भवति दक्षिणमन्यदर्धं
ज्ञानं समत्वमनयोरपि मध्यमिच्छा |
इच्छैव बीजमचलान्तरबाह्यगत्या
ज्ञानं क्रिया च खलु मूलमिहाङ्कुरश्च || १७ ||

इदानीं 
ज्ञानक्रिययोरन्योन्याविनाभावस्वभावतैकस्वरूपसम्बन्धौचित्ययोः 
तत्समष्टिरूपयेच्छया समस्त्रीपुमुभयस्वभावतया 
रहस्यविद्भिरभिमतस्य परमशिवतत्त्वस्य स्वरूपभागत्वाभिप्रायेण 
एकस्वरूपसम्बन्धं दर्शयति - अर्धं क्रियेत्यादि | क्रिया दक्षिणमर्धं 
भवति शिवस्येत्यभिप्रायः | कर्मकाण्डस्य दक्षिणमार्गतयाङ्गीकारादियं 
व्यवस्था | ज्ञानमन्यद्वाममर्धं ज्ञानकाण्डस्य 
वाममार्गत्वेनाङ्गीकारादिति भावः | ननु शैवं दक्षिणाचारः शाक्तं 
वामाचार इति सिद्धजनप्रतिपादात् क्रिया 
विमर्शरूपत्वाच्छक्तिस्वरूपमित्यङ्गीकर्तव्यम् ज्ञानं प्रकाशरूपत्वात् 
शिवस्वरूपमिति च तत्कथं क्रियाया दक्षिणत्वं ज्ञानस्य वामत्वमिति चेत् 
सत्यं रहस्यसमयसारावबोधकसद्गुरुसपर्याविधुराणामयं विप्रतिपत्तिषु 
सङ्घट्टो दुरतिक्रमः महागुरुकटाक्षशिवतां(?) तु 
निराकृत्यात्र विवेचयति तदुपदिश्यते ज्ञानक्रियारूपयोः 
शिवशक्त्योरन्योन्यानुरागेणान्योन्यस्वभावोपरक्तस्वभाव इति वेदितव्यम् | 
शिवस्य स्वभावो ज्ञानं जडाकारया क्रिययोपरक्तं सत् जडस्य शुक्लतया 
शुक्लं भवति | शक्तिः स्वभावः क्रिया अजडेन ज्ञानेनोपरक्ता सती अजडस्य 
रवेः ऋतुतया अरुणा भवति | तदुभयमिश्रं 
तद्रूपमुभयवर्णसंसर्गात्त्विदं हेमनिभं भवतीति 
शिवादिस्वरूपत्रयपर्यायशाम्भवोक्तचरणत्रयवद्वर्णवा##-
शक्तिस्वभावक्रियास्वरूपानुसन्धानैकव्यापारतया ज्ञानमार्गे वामाचारे 
व्यवस्थापित इति (?) कौलिकोपनिषत् | तदेतत्प्रमेयं 
ज्ञानक्रिययोर्वामदक्षिणार्धत्वोपन्यासद्वारेण सूत्रकृता व्युत्पादितं 
ज्ञानक्रियामिश्रपदे स्वे(ष्वि)च्छया भागव्यवस्थामाह - 
समत्वमनयोरिति | अनयोर्ज्ञानक्रिययोः समत्वं समव्याप्तिकत्वं यत्तदिच्छेति 
इच्छालक्षणं चात्रानुसन्धेयम् | मध्यमिति | 
दक्षिणवामयोर्मध्यमित्यर्थः | इच्छातत्त्वस्य 
प्राक्प्रतिपादितपरशिवस्वभावस्य ज्ञानक्रियात्मकपक्षद्वयमूलरूपतया 
तदुभयबीजत्वं समर्थयति इच्छैव बीजमित्यादि | एवकारेण पक्षत्रयस्यापि 
ज्ञानं च कर्म चेत्यादिवक्ष्यमाणत्रिमूर्त्यात्मकत्वप्रतिपादनेन 
यद्यप्यन्योन्यमूलत्वमुपपत्तिमत् तथापि माध्यमिकतया 
सुषुम्नापर्यायभूताया इच्छाया एव प्रेक्षावन्महायोगिभिरुररीकृतं 
ज्ञानक्रियारूपत्वमित्युपदिष्टम् | इच्छैवाचला प्राक्प्रतिपादितमर्यादया 
स्तिमितस्वभावा | इदं च विशेषेण बीजत्वसमर्थकम् | बीजं हि निश्चलं तिष्ठति 
मूलाङ्कुरावेव अन्तर्बहिश्च प्रसरतः | आन्तरगत्या निवृत्तिरूपप्रसरणेन 
ज्ञानं मूलं बीजस्याधोभागप्रसृतवान् रोहावयवः बाह्यगत्या 
प्रवृत्तिरूपप्रसरणेन क्रिया इह बीजे अङ्कुरः | चकारः समुच्चयाभिधानेन 
बीजस्य पूर्णं लक्षणत्वमभिधत्ते || १७ ||

प्. २०)

ज्ञानं क्रिया तदुभयैकरसापि चेच्छा
तत्त्वत्रयं भवति नित्ययुतस्वभावम् |
ज्ञानस्य मानमिति मेयमिति क्रियाया
मातेति चेतरपदस्य हि नामभेदाः || १८ ||

इच्छाज्ञानक्रियाणां प्रमात्रादिभिरेकार्थतया 
प्रमातृप्रमाणप्रमेयशब्दव्यवहारोऽपि भवतीत्याह - ज्ञानं 
क्रियेत्यादि | ज्ञानं क्रिया तदुभयैकरसा तदुभयसमष्टिरूपा इच्छा च इति 
तत्त्वत्रयं नित्ययुतस्वभावं भवति अन्योन्याविनाभूतं भवति | 
एतद्विशेषणं त्रिपुटीरूपतया नित्ययुतस्वभावेभ्यः प्रमत्रादिभ्य 
इच्छादीनां सादृश्योक्तिद्वारेणैकार्थताप्रतिपादकम् | इच्छादीनां 
प्रमात्रादिषु कस्य केनैकार्थतेत्याकाङ्क्षायामाह ज्ञानस्येत्यादि | ज्ञानस्य 
मानमिति क्रियाया मेय इति इतरपदस्य ज्ञानक्रियाभ्यामितरस्य पदस्य इच्छाया 
इत्यर्थः | मातेति च नामभेदात्संज्ञाभेदः ससंज्ञकानामिच्छादीनां 
प्रमात्रादीनां च पर्यालोचने भेद इति भावः || १८ ||

प्. २१)

ज्ञानं च कर्म च परस्परमूलमिच्छा
मूलं तयोस्तदुभयं खलु मूलमस्याः |
मूर्तित्रयं मतमिदं त्रयमेव सृष्टि-
स्थित्यन्तकारणतया त्रिगुणस्वभावम् || १९ ||

इच्छादीनां मन्त्रसमयसिद्धत्रिकोणभावोपपत्तेव्युत्पादनाभिप्रायेण 
प्रत्येकमितरद्वयमूलतामुपपादयति - ज्ञानं चेत्यादि | ज्ञानं च 
कर्म च परस्परमूलं प्रकाशविमर्शस्वरूपत्वात् | 
प्राक्प्रतिपादितमर्यादयेति भावः | इच्छा तयोर्ज्ञानक्रिययोर्मूलं 
मिश्रतत्त्वस्योभयमूलत्वं च प्राक्प्रतिपादितं तस्या इच्छायास्तदुभयं 
मूलं ज्ञानक्रियामिश्ररूपिण्या इच्छायास्तृतीयतत्त्वस्य 
सिद्धिर्ज्ञानक्रियासिद्धिमूलेति चोपपन्नमिति भावः | 
इदमिच्छादित्रयमेवोक्तमर्यादया अन्योन्यमूलं सन्मूर्तित्रयं 
हरिहरहिरण्यगर्भात्मना | महाशक्तिरिच्छादिरूपिण्येवावभासत इति 
तत्त्वविदामभिमतमित्यर्थः | मूर्तित्रयस्यापि 
परस्परमूलत्वादिच्छादिभावोपपत्तिः | इच्छादित्रयस्य मूर्तित्रयत्वोपपत्तौ 
महत्तत्त्वादिकं निधत्ते सृष्ट्यादि | इदमिच्छादित्रयं 
सृष्टिस्थित्यन्तकारणतया त्रिगुणस्वभावं - भेदरूपस्य मिश्रस्य वा 
संसारस्येच्छातत्त्वे सृष्टिः ज्ञानतत्त्वे स्थितिः क्रियातत्त्वे संहार इति 
इच्छादित्रयस्य सृष्ट्यादिहेतुत्वात् त्रिगुणस्वभावता सृष्ट्यादिक्रमेण 
रजःसत्त्वतमःप्रकृतिता | इच्छादित्रयमेव गुणत्रयस्वभावं चेत्यर्थः || 
१९ ||

प्. २२)

एतत्त्रयात्मकतया सकलं त्रिरूपं
सुप्त्यादिका अपि दशाश्च तथैव तिस्रः |
सुप्तिः क्रियाजडतया भवति प्रबन्धो
ज्ञानं विमिश्रमनयोः पदमन्यदिच्छा || २० ||

अत इच्छादिरूपतयैव संसारे सर्वमपि वस्तु त्रैरूप्येणावतिष्ठत इत्याह - 
एतत्त्रयात्प्रकतयेत्यादि | लोकत्रयं वर्णत्रयं वेदत्रयमित्यादिरूपेण 
सकलमपि वस्तुजातं पर्यालोच्यमानं त्रैरूप्येणैवावतिष्ठते | 
तत्रेच्छादित्रयात्मकत्वमेव हेतुरित्यर्थः | इदानीं प्रकृतास्तिस्रः 
(सुप्त्या)सृष्ट्यादिदशा अपि इच्छाद्यात्मिका एवेत्याह - सुप्त्यादिका 
इति | सुप्त्यादिदशा अपि अथैवेच्छाद्यात्मिका इति सूत्रकारस्य 
सामान्योक्ततात्पर्यभूतमुत्तरत्र तद्व्यवहारदर्शनात्पारम्पर्येण 
गुरुमुखागतत्वाच्चादिकृतं रहस्यप्रमेयमुपदिश्यते | 
सुप्त्यादीनामिच्छाद्यात्मकत्वेनान्योन्य मूलतायां तुल्यप्राधान्यतया 
त्रिकोणभावप्राप्तावन्योन्यमादिमध्यान्तभावः सम्भाव्येत तथा च 
सत्यादिमध्यान्तव्यवस्थित इच्छाज्ञानक्रिअयभावः प्रत्येकमपि सम्भाव्यते | 
तथा हि भेदसंसारे सुषुप्तिरिच्छा भेदाकारविश्रान्तिरूपत्वात् 
भेदसंसारप्रारम्भपदत्वाच्च प्रारम्भपदमिच्छादिप्रहतो मार्गः स्वप्नो 
ज्ञानं किञ्चित्सङ्कोचपदत्वात् | प्रारम्भपदमिच्छेति प्रारब्धस्य 
किञ्चित्सिद्धिपदं ज्ञानदशेति स्फुटतरपदा जाग्रत् क्रियासङ्कोचस्य 
पर्यवसितत्वात् प्रारब्धस्य निर्वर्णक्रियेति ऋजुमार्गः | एवमिच्छति जानाति 
करोतीति पदत्रयव्यवस्थितः सर्वोप्युद्यम इति वेदितव्यम् | अथ 
पुनर्विश्रमणक्रिअयसमुद्यमे जाग्रदिच्छा कस्यचिदुद्यमस्य निष्पत्तावन्यस्य 
चोद्यमस्य प्रवृत्तौ मध्ये विश्रान्तिः सम्भवतीति 
जाग्रद्विरताविच्छालक्षणं विश्रान्तिपदं सम्भवत्येवमन्यत्रापि विज्ञेयम् | 
निवृत्तिः स्वप्नो ज्ञानं किञ्चिद्विश्रान्तिसमुन्मीलनात् | सुषुप्तिः क्रिया 
विश्रमरूपा क्रियाया अनुसन्धानात् | तथेह सुप्तिजाग्रतोः प्रत्येकमिच्छात्वं 
क्रियात्वं च स्वप्नस्य ज्ञानत्वं च निरूपितम् | अथान्यत्पदं निरूप्यते | 
विकल्पाविकल्परूपत्वादजडविश्रमरूपस्वप्नः प्रकाशपदं 
जडविश्रमरूपा सुषुप्तिर्विमर्शपदं 
अनयोरन्योन्यभावपरिग्रहप्रक्रियायां स्वप्न इच्छा 
जडीभावक्रियाप्रारम्भरूपत्वात् जाग्रज्ज्ञानं जाग्रति प्रकाशस्य 
स्ववहिर्भूततयावभासमाने वेद्यांशे जडतापरिग्रहात् जडसुषुप्तिः 
क्रियासमभिलषिताया जडीभावक्रियायाः साकल्येनानुसन्धानात् | अथास्य 
जडस्वरूपस्य पुनः प्रकाशकरस्या(थ?)ऽजडी 
भावक्रियासमुद्यम एव सुषुप्तिरिच्छा अजडीभावक्रियाप्रारम्भरूपत्वात् | 
जाग्रत् ज्ञानं वेदकप्रकाशस्पृष्टस्य (या) वे(द्य)दस्य 
किञ्चिदजडीभावसमुदयाद् स्वप्नः क्रिया किञ्चि जडाजडरूपस्य साकल्येन 
अजडीभावक्रियानुसन्धानात् | एवं स्वप्नसुप्त्योः प्रत्येकमिच्छात्वं 
क्रियात्वं च जाग्रतो ज्ञानत्वं च विज्ञेयम् | अनयैव दिशा 
जडाजडप्रमातृपदयोर्जाग्रत्स्वप्नयोरन्योन्यभावप्रक्रियायामपि 
वक्ष्यमाणमर्यादया बिन्दुविसर्गश्लेषरूपत्वेन 
जडाजडविश्रान्तिरूपसुषुप्तिमध्यकक्ष्यावगाहेन प्रत्येकमिच्छात्वं च 
योजनीयम् | विश्रान्तिरूपाया अपि सुषुप्तेश्चिदचिन्मयत्वात् ज्ञानत्वोक्तिरनवद्यैव 
| जीवः सुषुप्त्यवगाहेन विश्रान्तिं जानन्नेव शिवो भवति | शिवश्च 
तदवगाहेन जडत्वं जानन् जीवो भवतीति सुषुप्तेः 
मध्यपदत्वमुपपन्नमेवेति निरवद्यकरं प्रमेयम् | एवं सुप्त्यादिपदत्रये 
यस्य कस्यचिदप्युपक्रमेण विलोमानुलोमभावात् 
पदत्रयप्रवाहशिवशक्त्यन्योन्यभावसमाधिरपि सिध्यतीति 
सुप्त्यादिदशात्रयावबोधके मातृकाखण्डत्रये यस्य 
कस्यचिदप्युपक्रमेणावर्तनं साम्प्रदायिकमेवेति 
तत्सर्वप्रक्रियानुसन्धानं परिशीलनीयम् | तदुक्तं मातृकासङ्ग्रहरूपस्य 
बालामन्त्रस्य प्रस्तावे लघुस्तोत्रकारेण क्रमगतं यद्वास्थितं व्युत्क्रमादिति 
सुप्त्यादिदशात्रयप्रतिबिम्बभूतचतुर्दशारादिचक्रस्कन्धत्रयात्मनः 
श्रीचक्रस्यापि सपर्याविषये यस्य कस्यचिदपि स्कन्धस्योपक्रमेण 
बीजत्रयोद्देशेन विलोमानुलोमस्कन्धत्रयप्रवाहे 
सम्यगनुभवसमाधिसिद्धिरेवेति 
तदखिलप्रक्रियानुसन्धानमाचार्यवर्याणामिति 
महामन्त्रयन्त्रप्राणभूतमिदं प्रमेयमिति प्रपञ्चितं 
स्वप्नजाग्रत्सुषुप्तीनामिच्छाज्ञानक्रियात्वं प्रसिद्धमार्गतया प्रतिपादयैत् 
सुप्तिः क्रियेत्यादि | क्रियात्वे जाड्यं हेतुतयोक्तं क्रिया खल्ल 
स्मृतिविलक्षणसाक्षादनुभवरूपतया बहिरुपसन्धानं 
तज्ज्ञानरूपान्तरानुसन्धानवदजडं न भवतीति क्रियाया 
जडत्वमनुभवसम्प्रतिपन्नम् || २० ||

प्. २४)

अन्योन्यलीनवपुषोरिह चैत्यचित्योः
सुप्त्यदिषु त्रिषु पदेषु भवो द्विरूपः |
श्लिष्टः प्रवृत्तिविनिवृत्तिमयो विभाव्यः 
श्रीचक्रमूलमनुसंस्थितिदर्शनेन || २१ ||

उक्तमर्यादया सूचितं सुषुप्त्यादीनां जडाजडस्वभावतया 
द्वैरूप्येणावस्थानं स्फुटीकरोति - अन्योन्यलीनवपुषोरित्यादि | 
सुप्त्यादिदशात्रयं खलु चिच्चैत्यपर्याययोः शिवजीवयोः 
संसरणविश्रमणव्यवहारपदं स्वरूपमेव | 
प्रकाशविमर्शपर्याययोश्चिच्चैत्ययोरन्योन्यलीनत्वं स्वभावः | प्रकाशे 
खलु विमर्श(वास)ना नैयत्येनावस्थिता विमर्शे च प्रकाशवासना 
तयोरन्योन्यभावोपादानस्वभावत्वात् त(थै)दैव 
जडत्वाजडत्वव्यवस्थया तयोः प्रत्येकं स्वरूपभूते सुप्त्यादि दशात्रये 
अजडेऽजडं जडे वा जडमपि वासनारूपेण निलीनं पर्यायेण परिस्फुरतीति 
सूत्रतात्पर्यम् | चैत्यचित्योरिति | चैत्यशब्दस्य पूर्वनिपातेन मायाप्राबल्यात् 
चैत्यपर्यायजीवदशानामेव प्रथमपर्यायस्फुरणमित्यभिसन्धिः | 
चैत्यचित्योर्जीवशिवयोः क्रमेण प्रवृत्तिनिवृत्तिमयः अत एव द्विरूपो भवः 
संसारः सुप्त्यादिषु त्रिषु पदेषु श्लिष्टोन्योन्यनिलीनो विभाव्यः 
जीवशिवपदानामन्योन्यनिलीनतालक्षणश्लेषनिर्णये मूलमाह श्रीचक्रेत्यादि | 
चक्रं नवत्रिकोण श्लेषविशिष्टं यन्त्रं मूलमनुर्मातृका तयोः 
संस्थितिः संस्थानविशेषः तद्दर्शनेन पर्यालोचनेन 
श्रीचक्रसंस्थितिश्चतुर्दशारादिस्कन्धत्रयेऽपि प्रतिस्कन्धं त्रिकोणयोः श्लेषः 
तेन श्लेषेण प्रत्येकं त्रैरूप्येणावस्थितानां 
शिवजीवदशानामन्योन्यनिलीनताध्यवसायेन पर्यायेण स्फुरणप्रतिपत्तिः 
मूलमनुसंस्थितिः खण्डत्रयस्यानुलोमविलोमवर्तनं तेन च 
प्रवृत्तिनिवृत्तिरूपव्यवस्थयान्योन्यनिलीनानां जीवशिवदशानां 
पर्यायेणोल्लसनप्रतिपत्तिरिति विवेकः || २१ ||

प्. २५)

इच्छा सुषुप्तिरबहिर्जनितः प्रबोधो
ज्ञानं क्रिया भवति जागरणं जडस्य |
तुर्यस्थजागरपदादिसुषुप्तिसीमा
इच्छादयः खलु दशास्त्वजडाः शिवस्य || २२ ||

इदानीं विवृतीषत्स्पृष्टिस्पृष्टीषद्विवृतिविवृतिप्रयत्नक्रमेण 
व्यवस्थितमन्त्रसंस्थानेनावबोध्येन 
सुप्त्यादिजाग्रदन्तजाग्रदादिसुषुप्त्यन्तप्रवृत्तिनिवृत्तिमार्गयोर्जीवशिवयोः 
सङ्कोचपूर्णभावाभिव्यक्तिः सहृदयसामयिकहृदयङ्गमेति 
तन्मार्गोपाश्रयेण तत्समयमवबोधयितुकामः 
सुप्त्यादीनामिच्छादिभावमुपपादयति - इच्छा सुषुप्तिरित्यादि | 
सुषुप्तिरिच्छाभेदसंसारा इत्यभिप्रायः अबहिरन्तर्जनितः प्रबोधः स्वप्नः 
ज्ञानं जागरणं जाग्रदवस्था क्रिया जडस्य जीवस्येवेच्छादीनां 
समवायनिर्देशः तुर्यस्थेत्यादि | उक्तं खलु प्राक् 
जाग्रत्स्वप्नसुषुप्तीनामभेदविस्ऽयत्वे तुर्यव्यवहार इति तदभिप्रायेणात्रोक्तं 
तुर्यस्थजागरपदादीति | तुर्यस्थं तुर्यव्यवहारलग्नं यदभेदरूपं 
जागरपदं तदादित आरभ्य सुषुप्तिसीमाः तुर्यस्थेन या सुषुप्तिः तदवधिकाः 
अभेदजाग्रत्स्वप्नसुषुप्तय इत्यर्थः | अजडाः तुर्यस्थलेनैवाजडत्वे सिद्धे 
पुनरजडविशेषणमनु(धि)ष्ठानतया योजनीयम् | शिवस्येच्छादयो 
दशा भवन्ति | 

ननु प्रकाशमयः शिवः प्रवृत्त्यभिमुखो विमर्शमयः 
पशुर्निवृत्त्यभिमुख इति प्रागुक्तं कथमत्र निवृत्तिरूपिणी तुर्यदशा 
शिवस्येत्युक्तमिति चिदुच्यते | निवृत्त्याह्बिमुख पशुः शिव इत्येव व्यवह्रियते | 
प्रवृत्त्यभिमुखः शिवश्च पशुरित्येव व्यव्हारमुपलभत इति महागुरोः 
सूत्रकारस्य निरवद्यः प्रवचनमार्गः || २२ ||

प्. २६)

अन्तर्मुखी भवति बिन्दुगतिर्विसर्ग-
स्योक्ता गतिर्गुरुजनेन बहिर्मुखीति |
पूर्वः सुषुप्तिपदमध्यमुपैति जाग्रन् 
मध्यात्तमृच्छति परस्तु सुषुप्तिमध्यात् || २३ ||

अथ 
जीवशिवयोर्बहिर्मुखान्तर्मुखतयान्योन्यविलक्षणस्फुरणमुपपत्तिमदेवेति 
प्राक्प्रतिपादितप्रक्रियामनुस्मारयन्नाह - अन्तर्मुखीत्यादि | 
बिन्दुगतिरन्तर्मुखी भवति विसर्गस्य गतिर्बहिमुखीति गुरुजनेनोक्ता | 
तयोर्विश्रमणसंसरणस्वभावतेति प्राक्प्रतिपादितत्वादत्राप्रतिपादनमिति 
मन्तव्यम् | अतः कारणात्पूर्वोपसन्निहितवाक्ये पूर्वनिर्दिष्टो बिन्दुः 
सन्निहितवाक्यपूर्वनिर्दिष्टो जाग्रन्मध्यात्सुषुप्तिपदमध्यमुपैति 
तिसृणामपि दशानां प्रत्येकं जडाजडभागद्वयस्य 
प्रतिपादितत्वान्मध्यदेशो भागद्वयस्य सन्धिरित्यवगम्यते | 
जडजाग्रत्परिसमाप्त्यनन्तराद्बुद्धं तुर्यपर्यायाजडजाग्रत्प्रारम्भपदं 
जाग्रन्मध्यं ततः पूर्वावधेः सुषुप्तिपदमध्यं 
अभेदसुषुप्तिपरिसमाप्तिपदमुत्तरावधिमुपैति | परस्तु उत्तरनिर्दिष्टो विसर्ग 
इत्यवगम्यते | सुषुप्तिमध्यात् 
अजडसुषुप्तिपरिसमाप्त्यनन्तरोद्बुद्धजडसुषुप्तिप्रारम्भपदात् पूर्वावधेः 
तं जाग्रन्मध्यं भेदजाग्रत्परिसमाप्तिपदमुत्तरावधिमृच्छति गच्छति | 
एवं बिन्दुविसर्गयोरन्तर्बहिः प्रसरणप्रक्रिया 
मन्त्रार्थविवेकादित्यन्तोपयोगिनीति सूत्रकारेण स्फुटीकृतेति वेदितव्यम् || २३ ||

प्. २७)

सुप्त्यादि जाग्रदवधि त्रितयं दशानां
जन्तोः प्रवृत्तिवपुषोऽथ निवृत्तिमूर्तेः |
तज्जाग्रदाद्यवधिभूतसुषुप्ति शम्भो-
रारोहसीमसमुपक्रमणोवरोहः || २४ ||

उक्तमेवार्थं दृढीकरणाय उपपत्त्यन्तरोपन्यासेन प्रतिपादयति - 
सुप्त्यादीत्यादि | प्रवृत्तिस्वरूपस्य जन्तोर्जीवस्य दशानां त्रितयं 
सुप्त्यादिजाग्रदवधि प्रागुक्तमर्यादेवेति भावः | अथेति पक्षान्तरे | 
निवृत्तिमूर्तेः शम्भोर्दशानां जाग्रदादि अवधिभूतसुषुप्ति 
सुषुप्त्यवधिमित्यर्थः | अत्र च प्रागुक्तप्रक्रियानुसन्धातव्या | 
जीवदशाप्रवहणवैलक्षण्येन शिवदशानां 
जाग्रदादिप्रवहणप्रक्रियायामुपपत्तिमाह - आरोहेति | आरोहस्य 
आरोहणरूपक्रियायाः या सीमा अवधिः तत्समुपक्रमणं तत्प्रारम्भः 
खल्ववरोहः प्रसिद्धः | तस्मात्प्रवृत्तिरूपसजीवदशावधिपदं (##?
भवतीत्युपपद्यत इत्यर्थः || २४ ||

प्. २८)

तस्मात्प्रवृत्तिविनिवृत्तिमयोभयार्थः
स्वप्नः सुषुप्तिरपि जाग्रदपीति गोप्यम् ||
भेदानि भेदमयजीवशिवाङ्गकानां
षण्णां विमिश्रणमिदं प्रकृत्तिर्दशानाम् || २५ ||

अथारोहावरोहरूपयोः प्रवृत्तिनिवृत्ति(रारोह##?
प्रत्येकं भागद्वयाङ्गीकारो रहस्यमार्ग इत्युपदिशति - तस्मादिति | 
प्राक्प्रतिपादितप्रमेयतात्पर्यस्य हेतुत्वमुक्तं तदुच्यते | जीव एव खलु 
प्रवृत्तिकर्त्ता निवृत्तिमङ्गीकुर्वन् शिव इत्युच्यते शिवो वा प्रवृत्तिपदे 
जीवशब्देन व्यवहृतः पुनर्निवृत्तिपदे शिवशब्दव्यवहारं प्राप्नोति न तु 
जीवशिवयोः पारमार्थिको भेदः अपि तु दशाभेदेनैव भेद इत्येकार्थता | 
एतदुभयपर्याययोः तयोः प्रकाशविमर्शयोः एवमेकार्थतानुसन्धेया | 
एवं प्रवृत्तिनिवृत्तिकर्त्र्योरेकार्थंत्वे या प्रवृत्तिरूपा क्रिया तस्या एव 
निवृत्त्या भाव्यम् | यद्यन्यतः प्रवृत्तिरन्यतो निवृत्तिः तर्हि जीवस्यान्यत्र 
प्रागुक्तप्रवृत्तिरूपबन्धानुच्छेदेऽन्यत्र निवृत्तिरूपा मुक्तिरिति 
मुक्तेर्बन्धसहितत्वेन निराकुलानन्दरूपं तल्लक्षणं न प्राप्नोतीति 
प्रवृत्तिनिवृत्त्योरैकपद्यमेवोपपद्यते | तत्प्रवृत्तिरूपस्यैव दशात्रयस्य 
निवृत्तिरूपतेति प्रत्येकमवस्थाद्वयमङ्गीकर्तव्यम् | तदेवावस्थाद्वयं 
भावद्वयमिति व्यपदिश्यत इति प्राक्प्रमेयतात्पर्यम् | तस्मादिति हेतुतयोक्तम् | 
तस्मात्कारणात् स्वप्नः प्रवृत्तिनिवृत्तिमयोभयार्थः सुषुप्तिरप्येवं 
जाग्रदप्येवमित्येतद्रहस्यम् | एवं 
प्रवृत्तिनिवृत्तिसंभावितभेदाभेदमयत्वेन प्रत्येकं द्विस्वभावानां अत 
एव षण्णां जीवशिवाङ्गकानां दशानां 
विमिश्रणमन्योन्यलीनतालक्षणश्लेषः प्रकृतिस्वभावः शिवस्याभ्यन्तरे 
शक्तिः शक्तेरभ्यन्तरे शिव इति यदा शिवशक्त्योरन्योन्यान्तरवस्थानं तदा 
भेदविभागेन तदङ्गभूतानां जाग्रदादीनां 
भागद्वयस्यान्योन्यान्तरवस्थानमिति || २५ ||

स्वप्नप्रजागरसुषुप्तिमयाष्टकोण-
पङ्क्त्यस्रयुग्ममनुकोणविराजमाने |
यन्त्रेश्वरे हि शिवजीवसमन्वयोऽयं
दृष्टः समस्तपरमार्थविदीष्टदेवे || २६ ||

एवं भेदाभेदभागयोः प्रत्येकमुपपादिततया द्विरूपस्य जाग्रदेकस्य 
अन्योन्यश्लेषं तत्रेति बिम्बभूते महायन्त्रे संपादयतिस्वप्नप्रजागरेत्यादि | 
स्वप्नप्रजागरसुषुप्तिमयैः स्वप्नादिप्रतिबिम्बभूतैः अष्टकोणः 
पङ्क्त्याश्र(य?)को युग्ममनुकोणैः अष्टकोणस्वप्नप्रतिबिम्बं 
यकारादिहकारान्तैरष्टभिर्वर्णैः स्वप्नतत्त्वावयवानां 
कलादिशक्त्यन्तानां वक्ष्यमाणत्वात् पङ्क्त्यश्रयुग्मं जाग्रत्प्रतिबिम्बं 
ककारादिस(न)कारान्तैर्विंशत्त्या वर्णैः जाग्रत्तत्त्वावयवानां 
पृथिव्यादिश्रोत्रान्तानां वक्ष्यमाणत्वात् मनुकोणश्चतुर्दशकोणः 
सुषुप्तिप्रतिबिम्बं अकाराद्यौकारान्तैश्चतुर्दशभिर्वर्णैः 
सुषुप्तितत्त्वावयवानां पृथिवीसंस्कारादिबिन्द्ववर्तसंस्कारान्तानां 
वक्ष्यमाणत्वात् | एवं स्कन्धत्रयात्मकैश्चक्रैर्विराजमाने 
यन्त्रेश्वरीमहायन्त्रे अयं शिवजीवसमन्वयः 
प्रत्येकमवस्थात्रयात्मकशिवजीवश्लेषः दृष्टः | दर्शनं चैवं 
अष्टकोणादिषु चतुर्दशकोणान्तेषु चक्रेषु | योऽयं त्रिकोणद्वयश्लेषः 
संलक्ष्यते स एव श्लेषो जीवशिवाङ्गभूतस्वप्नोद्य(##?
त्रिकोणः प्रतिबिम्बमिति युक्तं एकैकस्मिन् जाग्रदादिपदे कथं 
त्रिकोणभवमूलभूता त्रैरूप्योपपत्तिरिति नाशङ्कनीयम् | 
अवस्थानामिच्छादिरूपतया तस्य चेच्छादित्रयस्य प्राक्प्रतिपादितमर्यादया 
नित्ययुतस्वभावत्वादेकस्यापि पदे सर्वस्या अपि त्रिपुट्या व्यतिषङ्ग इति 
निरवद्यम् | यन्त्रेश्वरस्य मातृकाया इव महाप्रमाणतामुपपापयति - 
समस्तेति | समस्तपरमार्थविदामनेन विशिष्टोपादेयतोक्ता | इष्टदेवे 
इष्टदेवतारूपेणाभिमते | मन्त्रदेवताभ्यामतिरिक्तं न हि प्रमाणम् | अतो 
मातृकाचक्रबोधितोऽर्थो न संशयैरुप्स्पृश्यत इति तात्पर्यम् || २६ ||

प्. ३०)

सुप्तिः शशी जडतया तपनोऽपि जाग्र-
च्चैत्यस्य सन्तपनमात्रचिदात्मकत्वात् |
स्वप्नोनलोगिलितचैत्यतया पशुत्वे
सोऽप्यर्क एव दहनः सकलं शिवत्वे || २७ ||

अथ स्वरस्पर्शव्यापकानां 
चन्द्रसूर्याग्निव्यवहारोपपत्तिस्तदर्थभूतसुषुप्त्यादीनां 
चन्द्रादित्योपपत्तिमूलेति तत्प्रमेयं व्युत्पादयति - सुप्तिः शशीत्यादि | 
जडतया जाड्याद्धेतोः सुप्तिः शशी चन्द्रः ब्रह्माण्डे योऽयं 
जडस्वरूपश्चन्द्रः स खलु पिण्डाण्डे सुषुप्तिः 
ब्रह्माण्डपिण्डाण्डयोरन्योन्यकारणकत्वेनैकस्वभावत्वात् | चैत्यस्य 
वेद्यस्य घटपटादेः सन्तपनमात्रचिदात्मकत्वात् 
सुषुप्तिगतजाड्यप्रमार्जनादजडत्वस्पृष्ट्युपलम्भनेन यत्सन्तपनं 
प्रकाशोष्मणा शोषणं न तु तत्सन्तापनमेतद्दहनतन्मात्रचिदात्मकत्वात् 
तत्परिपाटीव्यवस्थितप्रकाशकात्मकत्वाद्धेतोर्जाग्रदवस्था तपनः सूर्यः 
जाग्रतः परिच्छिन्नप्रकाशात्मकतया बहिर्गतत्वेनैव चैत्यप्रकाशनं 
सूर्यस्येव न तु वह्निवत् स्वान्तर्गतत्वेन स्वावधिपर्यन्तप्रकाशनमिति भावः | 
गिलितचैत्यतया स्वान्तरुपक्षिप्तचैत्यतया स्वप्नोऽनलः स्वप्ने खलु चैत्यं 
स्वमनोगर्भ एव निलीनं भाति | एवं वह्नित्वेन संभावितस्य स्वप्नस्य 
पशुत्वविषये सूर्यत्वमेवाह पशुत्वे सोऽप्यर्क एवेति स इति स्वप्नः पशुः खलु 
स्वप्ने स्वमनोगतत्वेन स्वान्तस्थमपि जगन्मायया स्वबहिष्ठमेवानुसन्धत्ते 
| जाग्रति पतितो जाग्रदिव स्वप्नोऽपि पशोः सूर्य एवेत्यनुभवसंप्रतिपन्नं 
शिवत्वे सुप्त्यादीनां विशेषमाह - शिवत्वे सकलं दहन इति | सकलं 
सुप्त्यादित्रयं दहनोऽग्निरेव सर्वत्र दशायामभेदवासनापाटवेन 
जगत्कवलनादिति भावः || २७ ||

प्. ३१)

चैत्यातिविस्फुरणसीम्नि खलु प्रतिष्ठा
जाग्रत्यणोरथ तुरीयपदान्तरर्थे |
शम्भोर्विमर्शवति जाड्यमलव्यपेते
जाग्रत्सुषुप्तिदशयोः सममध्यभागे || २८ ||

अथ जीवशिवयोर्दशात्रये सर्वत्र वा कुत्रचिद्वा 
स्वात्माभिमानदार्ढ्यमित्याकाङ्क्षायां मन्त्रतात्पर्यमभिसन्धायाह ##-
अवधिः तत्र जाग्रति भेदपरमावधौ अणोर्जीवस्य प्रतिष्ठा 
स्वात्मनोऽभिमानदार्ढ्येनावस्थानं जाग्रत्पदबोधकेषु स्पर्शेषु मकारस्य 
जीवकलास्थानत्वेन वक्ष्यमाणत्वात् | अथ शम्भोर्विमर्शवति अत एव 
जाड्यमलव्यपेते जाग्रत्सुषुप्तिदशयोः सममध्यभागे अभेदविकल्पपदमत्र 
जाग्रद्विवक्षितं निर्विकल्पपदं सुषुप्तिः तयोर्मध्यभागे सन्धिरूपस्य तस्य 
पदस्य विकल्पाविकल्पोभयपदव्यापकत्वात् | 
अभेदविकल्पाविकल्पसन्धिपदबोधकस्य क्षकारस्य शिवकलास्थानत्वेन 
वक्ष्यमाणत्वात् || २८ ||

प्. ३२)

माता शशी भवति मेयपदं पशुत्वे
वह्निः प्रमाणमिह तिग्मरुचिः क्रियाग्र्यम् |
मातानलः शिवपदे हिमगुः प्रमेयं
ज्ञानाग्र्यभाग इह तुर्यरविः प्रमाणम् || २९ ||

अथ जाग्रन्मध्यमपदकस्य मार्गस्य प्रमेयमाह - माता शशीत्यादि | 
पशुत्वे शशी सुषुप्त्यात्मकस्वरखण्डार्धश्चन्द्रः माता प्रमाता भवति | 
पशुत्वे चन्द्ररुपस्य वेद्यस्यैव व्याप्तिः मेयपदं वह्निः स्वप्नात्मकं 
व्यापकखण्डार्धो वह्निः प्रमेयपदं भवति | पशुत्वे वह्निरूपस्य 
वेदकस्य व्याप्यत्वात् | इह पशुत्वे तिग्मरुचिः जाग्रदात्मकस्पर्शखण्डार्धः 
सूर्यः क्रियाग्र्यं वेद्यांशप्रधानं प्रमाणं वेद्यवेदकोभयात्मके 
प्रमाणे पशुदशायां वेदकांशव्यापकतया 
वेद्यांशप्राधान्यमवलम्बते | अथ शिवतायां 
चन्द्रादेर्भावान्तरग्रहणमाह शिवपदे अनलपदकः प्रमाता शिवपदे 
वेदकस्य व्यापकत्वात् तत्र हिमगुश्चन्द्रः वेद्यं प्रमेयं व्याप्यत्वात् इह 
शिवतायां तुर्यरविः अभेदजाग्रद्रूपो रविस्तुर्यरविः ज्ञानाग्र्यभागं 
वेदनप्रधानांशकं व्याप्तिमत्तया प्रधानभूतवेदकांशं प्रमाणं 
भवति | अयं सुप्त्यादिस्वप्नान्तमार्गे विवेक इति वेदितव्यम् || २९ ||

प्. ३३)

चैत्यप्रमातुरिह यज्जडमेव मानं
तच्चित्प्रमाणमनुजीवति तद्धि चैत्यम् |
चित्तत्त्वमेव नियमादनुजीवदेतन्-
नात्यश्नुते स्वमिव चित्तदिदं विभेदि || ३० ||

अथ विसर्गरूपस्य वेद्यप्रमातुर्भेदरूपतोपपत्तिमाह - 
चैत्यप्रमातुरित्यादि | इह जाग्रन्मध्यमपदके मार्गे चैत्यप्रमातुः 
चैत्यरूपस्य प्रमातुः जडमेव क्रियारूपतया जडमेव यावन्मानं 
प्रमाणं वेद्यकवलनसाधनं तच्चितिप्रमाणं चितः साधनभूतं 
ज्ञानरूपं प्रमाणमनुजीवति अनुप्राणिति | अत्रायमभिप्रायः पशुत्वे 
वेद्यस्य कवलयतः पृथिव्यादिरूपस्य वेद्यप्रमातुस्तत्कवलने व्याप्तौ 
साधनं शब्दादिपञ्चकं शब्दादिभिः खलु स्वधर्मभूतैः साधनैः 
पृथिव्यादयो वेदकं बध्नन्ति | तत्र शब्दादयो जडत्वाद्वेदकस्य साधनं 
विमर्शरूपत्वादजडं श्रोत्रादिकमनुजीवन्ति | श्रोत्रादीनामेव 
शब्दादिव्याप्त्यनुसन्धानेन शब्दादीनां व्याप्तिप्रसादसिद्धिरिति भावः | अतो 
वेद्यप्रमाणस्य वेदकप्रमाणसापेक्षकार्यकारित्वम् | तच्च चैत्यं 
प्रमातृचित्तत्त्वमेव नियमादनुजीवति | चित्तत्त्वाभावे 
चैत्यव्याप्त्यनुसन्धातुरभावाच्चैत्यव्याप्तेरसिद्धिरेव | अपि च 
चैत्यस्वरूपस्याप्यसिद्धिः प्रथत इति चैत्यव्याप्तिपदे चितः 
शिरोदर्शनमवश्यमिति चिद्व्याप्तिपदे चैत्योच्छेद इव चैत्यव्याप्तिपदे चितो 
नोच्छेदः | अतश्चैत्यं स्वव्याप्तिपदे चित्सहितमेवेति भेदस्योपपत्तिरिति तात्पर्यम् 
| चित् स्वमिवात्मानमिव एतच्चित्तत्त्वं कर्म नात्यश्नुते नात्यन्तमुत्सादयति 
तत्तस्मात्कारणादिदं चैत्यं विभेदि भेदवत् || ३० ||

प्. ३४)

जाड्यादचिन्न विमृशत्यपि मातृभावे
तां चित्कलेव गिलितात्मपदां मृशन्ति |
मोहेन कल्पयति मातृदशाममुष्या 
व्याप्तिर्हि मातृपदलक्षणतोपपन्ना || ३१ ||

उक्तमेवार्थं स्फुटीकरोति - जाड्यादित्यादि | अचित् चैत्यं मातृभावेऽपि 
स्वव्याप्तिकपदेऽपि जाड्याद्धेतोर्न विमृशति | न हि पृथिव्यादौ 
चैत्यविमर्शः तां अयति संपादयति | एवं चेद्विमर्शवतो वेदकस्येव 
वेद्यव्याप्तिपदेऽपि प्रमातृत्वमस्त्विति चेत् नेत्याह | अव्याप्तेर्मातृलक्षणत्वं 
व्याप्तिमात्रतावच्छिन्नप्रमातृलक्षणरूपविमर्शवतोऽपि वेदकस्य 
तृतीयपदमपि व्याप्यत्वाभिमानदोषेण व्याप्यत्वान्न प्रमातृत्वमिति 
तात्पर्यम् || ३१ ||

मानं तृतीयपदभागपि बाह्यतस्तु
मध्ये विमिश्रणमिदं खलु मेयमात्रोः |
मिश्रं हि मध्यमपदे निखिलस्य दृष्टं
द्वैरूप्यमस्य च नपुंसकता च धाम्नः || ३२ ||

इदानीं स्पर्शार्धस्य जाग्रद्रूपस्य प्रमाणात्मनः सूर्यस्य 
मेयमातृमिश्ररूपतया तदुभयसिद्ध्यनन्तरं सिद्धिरापन्नेति तृतीय 
(पदत्वे स्वीकृते) स्वयं कृते स्वपदौचित्यं कथं 
मध्ममरूपद्वितीयपदौचित्यमित्याशङ्कां परिहरति - मानमित्यादि | 
मानं प्रमाणं तृतीयपदभागपि बाह्यतस्तु मध्यविश्रान्तिपदे 
निराग्रहरूपेण सिद्धस्वरूपयोर्मयमात्रोर्बाह्यतयाऽन्योन्यव्यातिस्वभावतया 
तत्स्वभावपरिग्रहसन्नाहरूपप्रमाणस्य द्वितीयकक्ष्यारोहित्वम् | एतदुक्तं 
भवति | विश्रान्तावन्तर्मुखयोर्मेयमात्रोरन्योन्यव्याप्त्याग्रहानुदयात्स्वा##-
तयोराग्रहोदयेनाभिमुख्यं भजतोर्मध्ये प्रमाणपदाविर्भाव इति 
वेदितव्यम् | अतस्तृतीयपदत्वं बहिर्मध्यकक्ष्यारोहेण द्वितीयपदत्वं 
प्रमाणस्येति निष्कर्षः | अक्षरार्थस्तु मानं तृतीयपदभान्यपि बाह्यतस्त्विति 
बाह्ये विशेषकथनादिदमन्तरेति गम्यते | बाह्यतस्तु मध्यम् | अत्रोपपत्तिमाह 
- इदं प्रमाणं मेयमात्रोः विमिश्रणं 
अन्योन्यभावग्रहणमार्गत्वात्सन्निपातपदं व्यामिश्रणपदस्य 
मध्यत्वोपपत्तिमाह | निखिलस्य वस्तुनोऽहोरात्रादेर्मिश्रं सन्ध्यारूपं पदं 
मध्यमपदे दृष्टं तस्य धाम्नः पदस्य द्वैरूप्यं द्विस्वभावत्वं 
शक्तिशिवात्मकतया स्त्रीपुमात्मकमेयमातृसङ्करतया नपुंसकता चेति 
वेदितव्यमिति शेषः || ३२ ||

प्. ३५)

रश्मीननूदयति बिम्बमतः स्वरेषु
सर्गः सितांशुरणुबिन्दुरिनश्च कादौ |
यादौ शिखी महितबिन्दुरिति त्रिखण्ड्या
वर्णक्रमेण विदितं त्रिमहोमयत्वम् || ३३ ||

अथ स्वरादीनां प्रसिद्धं चन्द्रादिभावं सोपपत्तिकं प्रतिपादयति - 
रश्मीनित्यादि | बिम्बं सूर्यादीनां बिम्बं रश्मेरनु किरणानां 
पश्चादुदयति | अवयवोदयानन्तरमवयव्युदय इति बहुमतमित्यर्थः | अतः 
तस्मात्कारणात् स्वरेषु विसर्गः सितांशुश्चन्द्रः अधिष्ठितश्चेति शेषः | 
अकारादिविन्द्वन्तानां पञ्चदशस्वराणां विसर्गापेक्षया 
प्रथमोच्चारणमेव प्रथमोदयोपलक्षकतया चन्द्रकलात्वसमर्पकम् | एवं 
चाकारादिबिन्द्वन्तपञ्चदशस्वराः कलाः षोडशकलारूपो 
विसर्गश्चन्द्रस्वरूपमित्युपपादितम् | तथैव कादौ स्पर्शकदम्बके 
अणुबिन्दुः परिच्छिन्नबिन्दुः अन्योन्यान्तर्गतमेयमातृमिश्रस्वभावतया 
सा(?)पादिभान्तचतुर्वर्णकलाद्वयरूपाङ्गाङ्गिरूपः इनः 
सूर्यो वाधिष्ठातेति शेषः | सूर्यस्य द्विस्वभावत्वादक्षरद्वयात्मकाः कलाः 
| अतः ककारादिनकारान्तैर्विंशत्या वर्णैर्दशकलाः सम्पद्यन्ते | तासां च 
पूर्ववदवयवकलात्वविवेकः | एकादश्या द्वादश्याश्च कलाया 
यादिस्वरूपायाश्च तथा | यरलवादौ वर्णगणे महितबिन्दुः 
(अत्रोपेतव्यः) अनग्न्योपेतव्यः शिखी अनलः अधिष्ठातेति शेषार्थः 
पूर्ववत् इति वर्णक्रमेण त्रिखण्ड्या मातृकाखण्डत्रयस्य त्रिमहोमयत्वं 
चन्द्रादितेजस्त्रितयस्वभावत्वं विदितम् | अत्रायं सारो बिन्दु क्षकारादेः 
साम्प्रदायिकोपदेशः प्राक्प्रतिपादिते स्वप्नमध्यपदे मार्ग इव अत्रापि 
जाग्रन्मध्यपदे मार्गे 
चैत्यचित्पर्याययोर्विसर्गबिन्द्वोरन्योन्यनिलीनतालक्षणश्लेषः 
सुप्त्यादिपदत्रयावबोधके स्वरादिखण्डत्रये विभाव्यः | स्वरेषु 
तावदेकमात्रद्विमात्ररूपा बिन्दुविसर्गकलाः 
प्रथमद्वितीयोच्चारणोपलक्षितयोरन्तर्बहिःकक्ष्ययोः स्थिताः | तथैव 
तत्पर्यन्ते समुच्चारणप्रयत्नोपलक्षितान्तर्बहिः प्रसरणौ बिन्दुविसर्गौ तौ 
तदत्र जडविश्रान्तिपदसुषुप्तौ बहिर्विसर्गोऽन्तर्बिन्दुरिति शक्तेरभ्यन्तरे शिव इति 
चैत्यपर्यायशक्तितत्त्वाद्यवस्थादयः | अथाजडविश्रान्तिरूपस्वप्नावबोधके 
व्यापकवर्गे यवर्गस्येषत्स्पृष्टाविषयत्वेन भेदप्रमातृकलात्वात् 
विसर्गकलात्वं शवर्गस्य 
विवृतताविषयत्वेनाभेदप्रमातृबिन्दुकलात्वप्रवृत्तिनिवृत्तिमेलनात्मनो 
व्यापकवर्गस्य उभयपर्यन्तगतौ मकारक्षकारो 
भेदाभेदकलाधिष्ठातारौ विसर्गबिन्दू | अत्रापि 
प्रथमद्वितीयोच्चारणोपलक्षिते अन्तर्बाह्यकक्ष्ये अतो बिन्दुगर्भे विसर्ग इति 
शक्तेरभ्यन्तरे शिव इत्यस्य स्वप्नात्मनो विश्रमपदस्य 
शिवतत्त्वतयाध्यवसायः | अथान्योन्यग्रहणपदजागरावस्थाबोधके 
स्पर्शस्कन्धे 
कार्यज्ञेयरूपपृथिव्यादिगन्धादिरूपदशविषयकरणज्ञानसाधनरूपप्
आयवादिघ्राणादिदशेन्द्रिययोगाद्दशकलानिष्पत्तिः | तत्र विषयाणां 
जडत्वाद्विसर्गरूपता इन्द्रियाणामजडत्वाद्बिन्दुरूपता | अत्र ग्रहणपदे 
कादीनां प्रथमोच्चारणरूपः 
पूर्वनिपातोऽभ्यर्हिंतग्राहकत्वमभिव्यक्तिद्वारा वेद्यतत्त्वस्य 
प्रथमव्याप्तिमुपपादयैत् | सुप्तिस्वप्नयोस्तु विश्रान्तिपदत्वाद्बिन्दुविसर्गयोः 
पूर्वनिपातोऽभ्यर्हितविश्रान्तिताभिन्नान्तरत्यन्तनिलीनतामापादयति | इति 
निरवद्यं प्रमेयं स्पर्शपर्यन्ते 
पादिभान्तवर्णचतुष्कसंबन्धिद्विद्विवर्णनिष्पन्नं कलाद्वयं 
विन्दुविसर्गरूपमधिष्ठातृद्वयं प्रमाणकलानां मेयमातृमिश्रतया 
द्विद्विवर्णनिष्पन्नत्वाद्वर्णचतुष्केणाधिष्ठातृतदङ्गबिन्दुविसर्ग##-
विसर्गांशव्याप्तिः प्रवृत्तिपदे | अथ निवृत्तिपदे वेदकव्याप्त्यां 
खण्डत्रयेऽपि विन्द्वंशव्याप्तिरित्यनुसन्धेयम् || ३३ ||

प्. ३४)

खण्डक्रमेण शशिनो दहनाङ्गतोक्ता
तद्व्युत्क्रमेण जडभानुगुणत्वमग्नेः |
खण्डेषुच क्रमविलोमजपेन चैत्य-
चित्योः परस्परपदाक्रमरीतिरुक्ता || ३४ ||

खण्डत्रयस्य प्रथमं स्वरादिपाठस्तदनन्तरं व्यापकादिपाठश्च 
प्रथमं वेद्येन वेदकाक्रमणं पश्चाद्वेदकेन वेद्याक्रमणं बोधयतीति 
उत्तरेण सूत्रेणाह - खण्डक्रमेणेत्यादि | खण्डक्रमेण 
स्वरादिखण्डानां क्रमेणानुलोमपाठेन शशिनश्चन्द्रस्य दहनाङ्गता 
दहनः अङ्गं यस्येति विग्रहः | तद्भावस्तत्ता | उक्ता | तद्व्युत्क्रमेण तेषां 
खण्डानां व्युत्क्रमेण विलोमपाठेन अग्नेः जडभानुगुणत्वं 
जडभानुश्चन्द्रः गुणोऽङ्गं यस्येति विग्रहः | पूर्ववत् 
उक्तमित्यनुषञ्जनीयम् | अ(त्र)खण्डानां क्रमव्युत्क्रमोक्त्या 
अकारादिक्षकारान्तवर्णानां क्रमव्युत्क्रमपाठोक्तिरसती स्फुटेति 
स्फुटत्वायाह - खण्डेषु चेति | खण्डेषु च क्रमविलोमजपेन क्रमः 
अनुलोमः विलोमस्तद्विपर्ययः तथाविधेन जपेन चैत्यचित्योर्विसर्गबिन्द्वोः 
परस्परमाक्रमरीतिः आक्रमः आक्रमणं रीतिः प्रक्रिया उक्ता | अनुलोमजपेन 
चैत्येन चिदाक्रमणं विलोमजपेन चिता चैत्याक्रमणमिति योजना || ३४ ||

प्. ३८)

स्वप्नश्च जाग्रदपि वासरपूर्वयामौ
तुर्यं पदद्वयवदुत्तरयामयुग्मम् |
सुप्तिस्तुरीयलयभुः प्रथमं क्षपार्धं
स्वप्नप्रजागरदशालयभूर्द्वितीयम् || ३५ ||

इति श्रीमातृकाचक्रविवेके तात्पर्यविवेकः प्रथमः खण्डः || १ ||

अथ स्वप्नमध्यमे मार्गे दशानां पुनः पुनरावृत्त्या कालरूपतां 
व्यवस्थापयति - स्वप्नश्चेत्यादि | अहोरात्ररूपः खलु कालः 
अष्टयामात्मकः | तत्र स्वप्नश्च जाग्रदपि वासरस्य प्रहमयामः स्वप्नः 
सुषुप्तिरूपिण्या रात्रेरनन्तरं प्रवर्तमानत्वात् | वासरस्य द्वितीययामो 
जाग्रत्स्वप्नानन्तरं प्रवर्तमानत्वात्ग्राहकरूपेण प्रमाणरूपभेद 
स्फुरणपरमावधित्वाच्च पदद्वयवत् | 
निवृत्तिजाग्रत्स्वप्नरूपपदद्वययुक्तं तुरीयम् उत्तरयामयुग्मं वासरस्येति 
संबन्धः | तत्र तुर्यजाग्रत्तृतीययामभेदः संसारस्य 
निवृत्तिप्रारमभरूपत्वात् तुर्यस्वप्नश्चतुर्थयामः भेदरवेः रूपजाग्रतो 
भेदसन्तापस्यातिमात्रनिवृत्तेः | अथ तूरीयलयभूः 
उक्तनिवृतीजाग्रत्स्वप्नरूपतुरीयतादशाविश्रान्तिभूमिः सुप्तिः | सुप्तिः खलु 
भेदाभेदरूपाणां संसारदशानां विश्रमपदं कारणरूपत्वात् | 
अतस्तुर्यजाग्रद्विश्रान्तपदं सुषुप्तिरूपिण्या रात्रेः प्रथमयामः | 
तुर्यस्वप्नविश्रान्तपदंद्वितीययाम इति तुरीयलयभूः सुप्तिः प्रथमं 
क्षपार्धं यामद्वयं स्वप्नजागरदशालयभूः सुप्तिः द्वितीयं 
क्षपार्धं स्वप्नविश्रमपदं तृतीययामो जाग्रद्विश्रमपदं 
रात्रिचतुर्थयाम इति सम्यगनुभवतां हृदयङ्गमप्रमेयतया 
मन्त्रार्थप्राणभूतत्वाच्चैतदुपदिष्टम् | अथ 
प्रकरणपरिसमाप्तिवाच्यग्रन्थस्योपपत्तिमन्नामोद्देशमुपदिशन्नेतरस्य 
ग्रन्थप्रमेयाङ्गतां स्फुटीकरोति - इतीत्यादि | अत्र मातृकाशब्दस्य 
तन्त्रेण द्विरुक्तिरवगन्तव्या तेन मातृका च मातृकाचक्रं चेति लभ्यते | 
तयोर्विवेकोऽत्रेति विग्रहः | मातृका मन्त्रो मातृकायाश्चक्रं 
मातृकाचक्रं मातृकावर्णसन्निवेशवशेन संभूतं चक्रं 
मातृकैव चक्राकारेण सन्निवेष्टेति भावः | तहा हि मन्वस्रे 
अकाराद्यौकारान्तचतुर्दशस्वरेषु विन्दुकलानां सप्तानामेकभागे 
सन्निवेशः विसर्गकलानां सप्तानामन्यभागे चक्रमध्ये प्रतिकोणं 
कोणाभ्यन्तरभागविभावितेषु चतुर्दश दलेषु 
दलमूलविभावितवृत्ताकारदलतत्कर्णिकावृत्तरूपदलसहितेषु षोडशसु         
षोडशदलपद्मरूपविन्दोर्विसर्गचन्द्रस्तेष्वेव दलेषु 
एकैकदलव्यवहितदलाष्टकसंभाविताष्टदलपद्मबिम्बो बिन्दुवह्निरिति 
बिन्दुविसर्गवर्गयोः 

प्. ४०)

सन्निवेशः विसर्गव्याप्तेः प्राधान्ये विसर्गस्य बहिर्निवेशः 
बिन्दोस्त्वन्तर्व्याप्यत्वेनाभिमतत्वाद्बिन्दुव्याप्तौ बिन्दुपदे बाह्यत्वाभिमानः 
विसर्गपदेऽन्तरभिमान इत्यभिमानस्योभयाकारसंभवादनवद्यम् | 
दशारयुग्मे विस्ऽयेन्द्रियरूपविंशतिवर्णानां विंशतिकोणेषु 
यथाभिमुख्यं सन्निवेशः बहिर्दशारबाह्ये 
विदिक्चतुष्टयोपलक्षितमर्मचतुष्टयस्य 
प्रतिपदमन्तर्भागविभावितत्रिकोणचतुष्टये 
प्रकृत्यादिमनोऽन्ततत्त्वरूपाणां पादिभान्तानां सन्निवेशः | अथवा 
वेद्यवेदकरूपे कादिभान्तवर्णकदम्बके कादयो द्वादशवर्णा वेद्यरूपा 
अवरोहक्रमेण भकारप्रभृतिद्वादशवर्णा वेदकरूपाः तेषां 
यथाक्रममन्वयेन द्वादशकलानिष्पत्तिः | तत्र प्रथमतः कलाद्वयं 
बिम्बरूपं इतराः कला अवयवभूताः कोणेषु सन्निवेश्याः | 
वेद्यवेदकव्याप्तिप्रक्रिया पूर्ववत् | अष्टकोणे एकतो भागे चतुर्षु कोणेषु 
यादिलान्तवर्णचतुष्टयसन्निवेशः | अन्यतो भागे चतुर्षु कोणेषु 
शादिहान्तवर्णचतुष्कविन्यासः | यादिचतुष्कमूले शादिचतुष्कान्ते च 
त्रिकोणबिन्दुरूपचक्रद्वये गुणत्रयावृतगुणोत्तीर्णजीवशिवरूपयोः 
मकारक्षकारयोः सन्निवेशः तयोरन्योन्यव्यापकतयाभिमुख्येन 
चक्राद्यन्तोपलक्षके चक्रमध्ये विनिवेश इत्यनवद्यम् इति 
वर्णसन्निवेशप्रक्रिया किञ्चिदुन्मीलिता मन्त्रार्थानुरोधेन 
मतिमद्भिर्वर्णसन्निवेशाच्चक्रे विशेषवत्तया कृतोऽपि 
अर्थाविशेषाभावात्प्रतिपादितेन सवर्णानुरूपेण अनुरुध्यत इत्यनवद्यम् | 
द्विवेकरूपः | इदं च प्रकरणं ग्रन्थतात्पर्यप्रमेयमित्युक्तमिति शिवम् || ३५ 
||

विद्यामातृविवेचने पुरभिदः प्रज्ञापि 
संमुह्यतीत्यर्थाद्दशारयुतद्विदशारचतुर्विंशतिदलविवेके तन्नेत्यनेन 
कलाद्वादशके रवेर्दशावयवकला सद्विस्वरूपकले वेदितव्ये | अष्टकोणे 
चैवमष्टदलविवेके वह्न्यवयवकला |

प्. ४१)

चक्रं (त्रित्रिककोण) यत्संनिवेशोवहिर्मन्वस्त्रे प्रथितस्तदत्र न हि मे 
गर्हा प्रमादे गिराम् ||

मातुर्मन्त्रतनोर्मिंथश्च समये मययन्यतो दुर्लभ |
स्वाङ्गक्रीडनयोग्यतावितरणाद्यत् (?)पुत्रकोऽहं कृतः ||

शिवानन्देन मुनिना देशिकादेशवर्तिना |
व्याख्यातं मातृकाचक्रविवेके प्रथमं पदम् || १ ||


अथ द्वितीयः खण्डः |

मायाबलात्प्रथमभासि जडस्वभावं
विद्योदयादथ विकस्वरचिन्मयत्वम् |
सुप्त्याह्वयं किमपि विश्रमणं विभाति 
चित्रक्रमं चिदचिदेकरसस्वभावम् || १ ||

अथ मन्त्रखण्डानां दशाचतुष्टयाभिधानप्रक्रियां 
प्रतिपदमारभमाणस्तत्रादौ जीवशिवयोर्विश्रान्तिपदत्वेन 
सर्वसंसारबीजरूपतया चाभ्यर्हितां सुषुप्तिं तदवच्छेदके स्वरखण्डे 
वितत्य विवरिष्यन् जडाजडरूप(त)यासुप्ति(प्ते)रेकपदे 
सामरस्येन स्थितिचमत्कारमभिष्टौति | मायेत्यादि | चिदचिदेकरसस्वरूप 
चिदचितोस्तत्त्वयोर्य एको रसः गजवृषभचित्रन्यायादन्योन्याऽविरोधेन 
एकपदानुप्रविष्टोभयतत्त्वमध्यसम्भूतो रसः | यत्र रसे जडस्याऽजडस्य च 
तत्त्वस्य प्रत्येकं भागकरणं विना सर्वत एव स्वरूपानुप्रवेशः 
यदैकस्मिंशिच्त्रविशेषे गजवृषभयोः प्रत्येकमनुप्रवेशो भागकरणं 
विनैव साकल्येन तद्वत् | सोऽयं जडाजडमध्यैकरसः स्वभावः स्वरूपं 
यस्य तत्सुप्त्याह्वयं सुप्तिरिति व्यवह्रियमाणं किमपि अनिर्वचनीयं 
अनुभवैकवेद्यमिति यावत् | विश्रमणं विश्रान्तिः विभाति 
सर्वस्यानुभवविषयं स्फुरति | एतत्सुषुप्तिविश्रमणं विशेषण मुखेन 
स्फुटं व्युत्पादयति | चित्रेति मायेत्यादि च | चित्रस्याऽलेख्यविशेषस्य 
गजवृषभश्लेषकादेः क्रम इव क्रमः प्रकारो यस्य तत् | एकस्मिन्नेव 
सुप्तिविश्रमे जडाजडपर्याययोर्विसर्गबिन्द्वोः प्रत्येकं सर्वतोऽनुप्रवेश इति | 
चित्रविशेषसादृश्यं सुप्तिदशाया जडत्वं तावत्सर्वस्यानुभवसिद्धत्वात् 
सम्प्रतिपन्नम् | अजडत्वं तु एतावन्तं कालं सुखमहमस्वाप्समिति 
सुप्त्यन्तसम्भावितसुषुप्तिसुखानुवादेन गम्यते | चित्रशब्दस्य 
अद्भुतार्थत्वमप्यवगन्तव्यम् | एकस्यां सुप्तौ 
अन्योन्यविरुद्धजडाजडसामरस्यमद्भुतमिति | एवं सुप्तिविषययोः 
जडाजडप्रतीत्योर्मध्ये जडप्रतीतेः प्राथम्यमुपपादयति मायेति | मायैव 
विद्यातो बलीयसी बाह्यकक्ष्याविलसनशीलतया पाश्चात्यस्फूर्तिः 
स्फूर्तिप्राथम्यलक्षणं बलीयस्त्वं न लभते | उत्पत्तौ तु विद्याया एव 
प्राथम्यं न मायायाः अतो मायाबलात् सुप्तिविश्रमणप्रथमभासे 
जडस्वभावं अथ विद्योदयादविकस्वरचिन्मयत्वं चित्सामरस्येन 
निस्पन्दस्ये(स्यै)व (चित्)तत्त्वस्य 
युगपज्जडाजडान्योन्यव्या(प्ति)पिरूपस्पन्दं चमत्कारश्चेति | 
सामरस्यजडाजडपर्यायाणामिच्छाज्ञानक्रियाणां यामलत्वमेव 
सिद्धान्ततया मन्त्रेणोच्यत इत्यवगन्तव्यम् | अतः सुप्त्यादिदशासु सामरस्यं 
स्पन्दद्वयं च यामलं च सर्वतो विभावनीयम् | इच्छाज्ञानक्रियापर्यायस्य 
सामरस्यस्पन्दद्वयात्मनः पदत्रयस्य यामलत्वादेव एतदनन्तरमेतदिति न 
क्रमो नियतः || अत एव तत्त्रितयबोधकानां मन्त्रखण्डानां न 
पौर्वापर्यक्रमः | तदात्मनो महाचक्राङ्गभूतचक्रत्रितयस्य च न 
क्रमनियम इति सर्वत्र स्कन्धत्रयस्य प्रत्येकं प्राधान्याभिव्यक्त्यर्थं 
तत्तदाद्यावर्तप्रक्रिया प्रागुपपादिता || १ || ३६ ||

प्. ४४)

माता नभःक्षितिविमिश्रपदं प्रमाणं
वायुः शिखी च सलिलं च मही च मेयम् |
ज्ञानात्मपूर्वपठितं युगलत्रयेऽपि
पश्चादुदीरितमिहाभिमतं क्रियात्म || २ ||

अथ स्वरवर्णप्रस्तावे सर्ववर्णानां सामान्यभूतं 
भूतपञ्चकाभिधायकत्वं व्युत्पादयिष्यन् भूतपञ्चकस्य 
सकलसंसारकलापभूतप्रमातृप्रमाणप्रमेयात्मतां व्युत्पादयति | 
मातेत्यादि | नभः क्षित्योर्विमिश्रपदं माता | देहात्मनोः 
पृथिव्याकाशरूपयोरुभयोरपि प्रमात्रभिमानविषयत्वात् | वायुः शिखी च 
उभयं प्रमाणं शिखी वह्निः सलिलं च मही च उभयं प्रमेयं 
देहात्मनोरन्यतरस्मिन् प्रमातृत्वाभिमाने इतरस्य प्रमेयत्वमिति | 
पृथिव्याकाशयोरुभयोरपि प्रमेयत्वं सम्भवत्येव | 
अत्रा(काशा)त्मनः प्रमातृत्वपक्षापेक्षया पृथिव्याः 
प्रमेयत्वमुक्तमिति मन्तव्यम् || ज्ञानक्रिययोरित रेतराऽविनाभावस्वभावत्वात् 
|| प्रमात्रादिपदत्रये प्रत्येकपदं तयोर्द्वयोरपि स्थितिरिति तद्विभागमाह 
ज्ञानात्मेत्यादि | युगलत्रयेऽपि नभःक्षितिवायुशिखिसलिलमहीरूपे 
युग्मत्रयपूर्वपदे तन्नभोवायुसलिलरूपं ज्ञानात्मा | पश्चादुदीरितं 
क्षितिशिखिमहीरूपं क्रियात्म | ज्ञानम्प्रमाता आकाशः क्रिया प्रमाता 
क्षितिरूपो देहः ज्ञानं प्रमाणं वायुः क्रिया प्रमाणं वह्निः ज्ञानं 
प्रमेयं सलिलं क्रिया प्रमेयं महीति विभागः | अयं विभागः उत्तरत्र 
ज्ञानक्रियाप्रमात्रोरितरेतरव्याप्तौ प्रमाणादिपदद्वयेऽपि तत्तदंशत्वं 
भवेदिति तत्रोपयुक्ततयाऽत्र प्रदर्शित इति मन्तव्यम् || २ ||

प्. ४५)

वर्णाः स्ववायुशिखितोयधराः क्रमेण
स्युः कण्ठतालुकशिरोरदनोष्ठजातः |
स्थानोच्चयापचयजौ महदल्पभावौ
स्याद् व्युत्क्रमः पशुपदे सलिलानिलादौ || ३ ||

एवं प्रमात्रादिरूपतया सकलसंसारकलापस्य भूतपञ्चकस्य 
वर्णबोध्यत्वं सम्बन्धप्रवचनपूर्वं व्युत्पादयति - वर्णा इत्यादि | 
कण्ठतालुकशिरोरदनोष्ठजाताः कण्ठादिपञ्चस्थानसम्भूता वर्णाः 
अकारकवर्गहकाराः कण्ठजाः इकारचवर्गयकारशकारास्तालुजाः 
ऋकारटवर्गरेफषकाराः शिरोभवाः ऌकारतवर्गलकारसकारा 
दन्तजाताः उकारपवर्गवकारा ओष्ठजा इति वैयाकरणमतानुसारेण वेदितव्यम् 
| उभयसन्धिरूपाणां सन्ध्यक्षराणामुभयरूपता कूटाक्षरस्य 
स्थानकूटजन्यत्वमिति विवेकः | कण्ठाद्योष्ठान्तपञ्चस्थानजाता वर्णाः 
क्रमेण खवायुशिखितोयधराः आकाशादिपृथिव्यन्तपञ्चभूतबोधकाः | 
बोध्यबोधकयोरभेदोपचाराद्वर्णानामाकाशादित्वोक्तिः | 
कण्ठादिस्थानजातानां वर्णानामाकाशादिबोधने सम्बन्धमुपपादयति 
- स्थानेति | महदल्पभावौ आकाशादीनां महावृत्त्यल्पवृत्तित्वेन 
मिथः प्रसिद्धानामन्योन्यापेक्षया महानल्पश्च उभौ भावौ स्वभावौ 
स्थानोच्चयापचयजौ स्थानस्य कण्ठादेः उच्चयः उच्चत्वं अपचयो नीचत्वं 
ताभ्यां जायेते सम्भाव्येते इति तज्जौ | अयमत्राभिप्रायः - वर्णानां 
सुप्त्यादिदशावबोधने यथा सदृश्यं सम्बन्धः 
तेषामाकाशाद्यवबोधने च सादृश्यमेव सम्बन्धः | स्थानपञ्चके 
कण्ठस्य सर्वोन्नतस्थानतया तद्भवो वर्णो महावृत्तिर्भूतपञ्चके 
महावृत्तिमाकाशं सादृश्येनावबोधयति | एवं तालुभवः 
शिरोभवाद्यपेक्षया महावृत्तिरास्याद्यपेक्षया महावृत्तिं वायुं 
सादृश्येनैव बोधयति | एवमन्यदप्यूह्यम् | शिरसः पञ्चसु स्थानेषु 
मध्यत्वेनाभिमतत्वात् सर्वोच्चत्वं नाऽशङ्कनीयम् | 
कण्ठजादीनामाकाशादिबोधनं पशुपदे व्युत्क्रमं भजतीत्याह स्यादित्यादि 
| चैत्यव्याप्तिमत्खलु पशुपदं तत्र व्याप्तिपरिग्रहेण पृथिव्या 
आकाशभावः व्याप्तिभ्रंशादाकाशस्य पृथिवीभावः | तथा 
नीलकण्ठजैर्वर्णैराकाशभावं प्राप्ता पृथिव्युच्यते | 
तालुभवैर्वायुभावं प्राप्तं सलिलमुच्यते | शिरोभवैरजडांशकस्याहारो 
जडांशकोटिर्वह्निरुच्यते | वह्निर्जडाजडरूपं तेजः वायुरजडरूपं तेजः 
सलिलं जडतेज इति जाग्रत्स्कन्धे वक्ष्यमाणत्वात् | दन्त्यौष्ठ्यवर्णैः 
पृथिव्युदकरूपौ वायवाकाशावुच्येते | सर्वत्रैव क्रिया व्याप्तिमती पशुपदे 
क्रियारूपा पृथिव्येव ज्ञानांशं जलं व्याप्नोतीति दन्त्योष्ठ्ययोः 
पृथिवीजलबोधकत्वमेवोपपन्नम् | लकारवकारयोर्दन्त्योष्ठ्ययोः 
पृथिवीजलबीजत्वं प्रसिद्धमिति ततोऽपीदमुपपन्नम् | एवं च वर्णा 
विवृतत्वादिप्रयत्नोपघटितसुषुप्त्यादिसादृश्येन सुषुप्त्यादिबोधकाः 
कण्ठादिस्थानोपघटितव्याप्तितारतम्यरूपेण आकाशादिसादृश्येन 
आकाशादिबोधकाः सम्बन्धद्वयान्वयेन सुषुप्त्यादिविषयाकाशादिबोधका 
भवन्तीति मन्त्रस्य तत्त्वरहस्यप्रतिपादकता परमोपपत्तिमती || ३ ||

प्. ४६)

इच्छाद्वयं भवति तालुभवोष्ठ्यवर्णौ
मूर्धन्यदन्त्यतनुमानयुगं क्रियादि |
सङ्कोचभावतदभाववशादकारः
सर्गोऽपि बिन्दुरपि सन् श्रितमातृभावः || ४ ||

अथ सकलसंसारकारणरूपायां सुप्तौ 
कार्यकारणयोरेकरूप्यनियमाद्वासनारूपेण सर्वसंसारसंविधानेन 
भवितव्यमिति | आ(अ)कारादिषु पञ्चस्वरेषु भेदाभेदरूपवासनां 
संसारसन्नाहमुपदर्शयति | इच्छेत्यादि | तालुभवौष्ठ्यवर्णौ इकारोकारौ 
इच्छाद्वयं भवति | जडाजडप्रमात्रोर्विसर्गबिन्द्वोरिति 
सूत्रान्तोपदिश्यमानविसर्गबिन्दुप्रमातृसम्बन्धेन लभ्यते | 
इकारोकारयोर्व्याप्य पद एवेच्छात्वं वेदितव्यंनतु व्यापकपदे 
विसर्गव्याप्तौ | विसर्गरूपः अकार एवेच्छा इकारस्तत्साधनं भवति | 
अकारेकारयोः क्रियात्वेनेकारस्य भावः | बिन्दुव्याप्तावपि बिन्दुरूपः अकार 
एवेच्छा उकारस्तु तदेकाकारतां लभते ज्ञानरूपत्वात् | ततः यदापि विसर्गो 
व्यापी तदा उकारस्य बिन्द्विच्छात्वं बिन्दोरूपरूपत्वात् | यदा बिन्दुर्व्यापी तदा 
इकारो विसर्गेच्छा तदुपरूपत्वादिति विवेकः | मूर्धन्यदन्त्यौ ऋकारऌकारौ 
तत्तनु तत्स्वरूपं | क्रियादिमानयुगं कर्मेन्द्रियज्ञानेन्द्रियरूपं 
प्रमाण्युगलमित्यर्थः | सङ्कोचभावतदभाववशात् सङ्कोचभावो 
भेदरूपता तदभावस्त्वभेदरूपता | तद्वशात् अकार एव विसर्गो बिन्दुरपि 
संश्रितमातृभावः प्रमातृभावं श्रयतीत्यर्थः | इदमत्र रहस्यम् | 
अकार एवाभेदरूपो बिन्दुः अकार एव भेदरूपो विसर्गः तयोर्बिन्दुविसर्गयोः 
सामरस्यपदमप्यकार एव | सामरस्यपदे निष्पन्द एवाकारः 
ज्ञानक्रियारूपबिन्दुविसर्गेच्छारूपेण बहिःस्पन्दचमत्कारं परिगृह्णाति | 
तत्रादौ यदा विसर्गरूपेण स्पन्दते तदा 
प्रमातृभूतविसर्गरूपाकारस्पन्दसमकालमेव 
इकारादिवर्णचतुष्टयात्मकस्त्रीपुंरूपः संसारकलापश्चाकारगर्भादेव 
बहिःस्पन्दते | यदा बिन्दुरूपेणाकारस्पन्दः तदा बिन्दुना प्रमात्रा सहैव 
निवृत्तिरूपः प्रागुक्तवर्णचतुष्टयात्मकः संसारकलापः 
पूर्ववदकारगर्भादेव स्पन्दते | तदेवमकार एव सामरस्यपदमकारस्यैव | 
बिन्दुविसर्गरूपेण बहिः स्पन्दनमकारादेव 
सकलसंसारकलापभूतभूतपञ्चकोत्पत्तिरकार एव 
मातृकोदयविश्रान्तिस्थानमित्युपनिषत् || ४ ||

प्. ४८)

मूलद्वये स्फुरति मातृयमस्तदन्त-
रिच्छाद्वयं भवति मानयुगं तदन्तः |
एतत्समं पदमतो विषमं द्विरूपं
चैत्योच्छ्रये स्फुरति जातु चिदुच्छ्रये च || ५ ||

अथानन्तरवर्णगर्भे वासनारूपेणावस्थितस्वस्पन्दद्वयवशात् बहिर्विलसितस्य 
विसर्गबिन्दुसंसारद्वयसन्नाहसंस्थानस्य पदस्वरूपं दर्शयति | 
मूलेत्यादि मूलद्वये संसारकलापपदस्य उभयोर्मूलयोः मातृकायुगं 
विसर्गविन्दुरूपं प्रमातृयुगलं स्फुरति तदन्तस्तयोरन्तः व्याप्यप्रदेशे 
इच्छाद्वयं इकारोकाररूपं यथायोगं भवतीति सम्बन्धः विसर्गस्यान्तः 
सन्निधौ इकारः बिन्दोरन्तः सन्निधौ उकार इति योजना | तदन्तस्तयोरिच्छयोरन्तः 
व्याप्यप्रदेशे मानयुगं ऋकारऌकाररूपं प्रमाणद्वयं भवतीति 
पूर्ववत्सम्बन्धः | विसर्गादकारादारभ्य अकारेकार##-
समं विसर्गबिन्द्वोः समव्याप्तौ पदं अतः अस्मात्पदाद्विषमं 
असमानरूपं पदं द्विरूपं भवति | जातु कदाचित् 
चैत्योच्छ्रययोर्विसर्गव्याप्तौ बिन्दोरकारस्यादर्शनं उकाररूपेणैव 
तदवस्थानमिति पञ्चाङ्गत्वं जातु चिदुच्छ्रये चिद्व्याप्तौ 
विसर्गरूपस्याकारस्यादर्शनं इकाररूपेणैव तदवस्थानं उकारस्यापि 
बिन्दावकारेऽप्यैकरूप्यमिति चतुरङ्गता एवं विषमं पदमुत्तरत्र 
प्रतिपादनपरीक्षया योजनीयम् | पञ्चाङ्गकस्य विसर्गपदस्य 
सुप्त्याद्यवस्थात्रयसम्भाविते त्रैरूप्ये पञ्चत्रिकोणाः सम्पद्यन्ते | 
चतुरङ्गस्य बिन्दुपदस्यापि तथात्वे चत्वारस्त्रिकोणाः सम्पद्यन्ते | तथा च 
पञ्चत्रिकोणरूपस्य शक्तिपर्यायस्य विसर्गस्य चतुस्त्रिकोणरूपस्य 
शिवपर्यायस्य बिन्दोः समपदे अन्योन्यश्लेषेण नवत्रिकोणश्लेषात्मनः 
श्रीमहायन्त्रस्य सम्पत्तिरिति वेदितव्यम् || ५ ||

प्. ४९)

साम्यं भवेत्प्रकृतमत्र चमत्क्रियैव
वैषम्यमद्भुततरा हि विमर्शवृत्तिः |
निष्पन्दतां समपदे सततं भजन्ती 
प्रस्पन्दते च चिदचित्कलितोच्छ्रितत्वात् || ६ ||

उक्तमर्यादया नवाङ्गरूपस्य समपदस्य पञ्चाङ्गरूपस्य विसर्गपदस्य 
चतुरङ्गरूपस्य बिन्दुपदस्य च मध्ये स्वाभाविकवैकारिककक्ष्याविभागं 
दर्शयति - साम्यमित्यादि | अत्र समविषमरूपे पदत्रये साम्यं समत्वं 
प्रकृतं भवेत् | यद्यपि यामलन्यायेन पदत्रयस्य पौर्वापर्याभावात् 
स्वाभाविकागन्तुकपर्यालोचनाया निरवकाशः तथापि 
निष्पन्दविश्रान्तिरूपत्वेन समपदस्य स्वरूपपदद्वयापेक्षया 
निर्विकारत्वमनुभवपदे स्फुरतीति तस्य प्रकृतत्वं मूलरूपत्वमिति यावत् | 
वैषम्यं स्पन्दरूपं विषमत्वं तु चमत्क्रियैव चमत्कारमात्रमेव तत्रापि 
पर्यालोचने निष्पन्दस्वभावस्य भित्तिभूतस्यानुवृत्तत्वात् | कथं 
स्पन्दास्पन्दयोर्विरुद्धयोः सामानाधिकरण्यमित्यत्राह - अद्भुतेत्यादि | 
विमर्शवृत्तिः सकलसंसारमूलभूतस्य महाप्रकृतेर्विमर्शस्य 
वृत्तिर्व्यापारः अद्भुततरा हि | तदेवाद्भुततरत्वमभिधत्ते 
निष्पन्दतामित्यादि | समपदे सततं नित्यं निष्पन्दतां भजन्ती | 
चिदचित्कलितोच्छ्रितत्वाच्चिदचितोः प्रमात्रा(त्राः) 
संयोजितव्याप्तिरूपोच्छ्रितत्वात् प्रस्पन्दते च यौगपद्येन 
निष्पन्दस्पन्दद्वयप्रक्रिया चैवं निष्पन्दस्वरूपानुभवकाले स्पन्दद्वयं 
व्यवृत्तिरूएणाऽनुभूतत एव | अत्र निष्पन्दविश्रामे स्पन्दो न स्फुरतीति 
स्पन्दद्वयमनुसन्धाय खलु तदस्फुरणमनुसन्धेयम् || अओ निष्पन्दे पदे 
व्यावृत्तिविषयतया स्पन्दयोरनुभवोऽपि नियत एव | एवं 
जडस्पन्दानुभवकाले विश्रान्त्यजडस्पन्दयोर्व्यावृत्तिविषयतयाऽनुभवः 
अजडस्पन्दानुभवकाले च विश्रान्तिजडस्पन्दानुभवश्चैवमेवेति | अथवा 
सन्धिरेकाकारतया चैत्रमैत्रादीनामेकत्वे चैत्रो विश्रमते मैत्रो बहिर्मुखः 
स्पन्दते देवदत्तोऽन्तर्मुखः स्पन्दते इति यौगपद्यं पदत्रयस्य | अतो 
विमर्शवृत्तिरद्भुततरेति यथोक्तम् || ६ ||

प्. ५०)

चैत्यं यदोल्लसति सङ्घटितस्वकेच्छं
चित्स्वं स्वभावमणुमाश्रयते निजेच्छाम् |
अन्तर्भवेदथ चिदुल्लसने तु चेत्यं
पञ्चाङ्गकं जडपदं चतुरङ्गमन्यत् || ७ ||

चैत्यमित्यादि | प्रबोधसौकर्याय प्राग्व्याख्या तस्य 
विसर्गपदपञ्चत्वबिन्दुपदचतुष्ट्वप्रमेयस्येदं सूत्रम् | चैत्यं विसर्गः 
बहिः पृथिवीरूपोऽन्तःप्रकृतिरूपः यदासङ्घटितस्वकेच्छं 
(चवर्गेकार) चवर्गाकार इकारप्रतिपाद्यगन्धाद्यहङ्काररूपिण्या 
यया स्वकीयेच्छया स्वयैव रूपान्तरेण सङ्घटितं सम्बद्धं सत् उल्लसति | 
तदा चित् अणुम् सङ्कुचितम् स्वम्स्वसम्बन्धिस्वभावं स्वरूपं निजेच्छां 
अकार(उ)(व)कारप्रतिपा(द्य)द्यापरिमितप्रमातृरूप्
आम् आश्रयते तदाकारेण तिष्ठति | चिदुल्लसने तु चैत्यं विसर्गः तन्मयः 
परिमितप्रमाता च अन्तर्भवेत् | चितीति शेषः | चैत्यस्वरूपान्तरमिच्छैव तिष्ठति 
| अतः कारणात् जडपदं पञ्चाङ्गकम् | अन्यत् अजडपदं चतुरङ्गम् || ७ ||

प्. ५१)

अन्तर्बहिः करणजृम्भणयोरदीर्घ-
दीर्घस्वरेषु जडसंसरणं द्विरूपम् |
ए ऐ इति द्वयमिहोल्लिखति क्रमेण 
स्वीयेच्छया पदयुगे घटनं जडस्य || ८ ||

प्रमेयप्रमाणप्रमातृरूपकक्ष्यात्रयोपलक्षितानां स्वप्नादीनां 
कारणरूपतया कक्ष्यात्रयवति सुषुप्तिपदे 
पञ्चपञ्चरूपह्रस्वदीर्घस्वरवर्गद्वयविभक्तबिन्दुविसर्गपदात्मिकायां 
प्रमेयकक्ष्यायां सुषुप्तिसुषुप्तौ तद्विश्रान्ततत्कारण भूतभेदा 
भेदमिश्रप्रमातृसंसारवासनां व्युत्पाद्य इदानीं 
सन्ध्यक्षरचतुष्करूपे सुषुप्तिप्रमाणपदे ग्राहकपदत्वात् 
भेदादिप्रमातृसंसारविलासं दर्शयति - अन्तरित्यादि | 
अन्तर्बहिःकरणजृम्भणयोः क्रमादन्तर्बहिरिन्द्रियसमुन्मेषे च सति 
जडसंसरणं परिमितप्रमातृसंसारः द्विरूपं 
स्वप्नजाग्रद्रूपेणेत्यर्थः | तत्संसरणद्वयं कर्म ए ऐ इति वर्णद्वयं 
कर्तृ अदीर्घदीर्घस्वरेषु पञ्चपञ्चात्मना पदद्वयरूपेण स्थितेष्वित्यर्थः 
| अधिकरणसप्तमी ह्रस्वस्वरपदरूपे अधिकरण येकारः 
स्वप्नरूपमन्तःसंसारमुल्लिखति बोधयति | दीर्घस्वरपदरूपे अधिकरण 
यैकारो जाग्रद्रूपं बहिः संसारं बोधयति | ए ऐ इति द्वयं रूपं 
सद्बोधयतीत्यत्राह क्रमेणेत्यादि | क्रमेण पदयुगे अन्तर्बहीरूपे जडस्य 
प्रमातुः अन्तर्बहिः 

प्. ५२)

पदयोरेकमात्रद्विमात्राकाररूपस्य स्वीयेच्छया 
अन्तर्बहिरेकमात्रद्विमात्रेकाररूपया घटनं सत् सङ्घट्टनरूपं सत् 
एकारः खल्वकारेकारघटनरूपः तत्रैवैकारे अकारेकारयोः 
द्वितीयमात्रायोगेन निष्पन्नत्वात् अकारेकारघटनरूप ऐकारः | अत्रेदं 
हृदयं | स्पर्शव्यापकबोध्ययोः जाग्रत्स्वप्नयोः संसारपदयोः 
प्रतिपदमादौ प्रमेयकक्ष्या मध्यतः प्रमाणकक्ष्या अन्ततः 
प्रमातृकक्ष्या चोपलक्ष्यते | तत्कारणरूपतया सुषुप्तावपि कक्ष्यात्रयम् 
तत्रादौ ह्रस्वदीर्घरूपादश स्वराः प्रमेयकक्ष्याः सन्ध्यक्षरचतुष्टयं 
प्रमाणकक्ष्या विन्दुविसर्गौ प्रमातृकक्ष्या | एवं सति प्रमेयकक्ष्या 
जडविश्रान्तिपदं प्रमातृकक्ष्या अजडविश्रान्तिपदं प्रमाणकक्ष्या 
जडाजडयोः संसारपदं तस्य संसारपदस्य विश्रान्तिमूलत्वाद्विश्रान्तिरूपे 
प्रमेयपदे संस्थान(संसार)वासना इच्छाद्वयं भवतीत्यादि 
सूत्रचतुष्टयेन निरूपिताऽनेन सूत्रेण सन्ध्यक्षररूपे प्रमाणपदे ए ऐ इति 
वर्णद्वयं जडप्रमातुरन्तर्बाह्यसंसारौ प्रतिपाद्यते | 
प्रमाणत्वात्सन्ध्यक्षराणां द्विद्विवर्णरूपता | सुषुप्ते विश्रान्तिपदत्वेन 
तत्रेच्छामात्रस्यैव संसारस्योपपत्तिः | अकारस्य विसर्गस्येच्छायामिकार##-
योग एव विसर्गस्य चित्पदग्राहकत्वमिति | एकारस्य ग्राह्यग्राहकोभयरूपता | 
एवमैकारादिष्वपि योज्यम् | स्वप्नप्रमातुरेव बहिर्मुखत्वेन 
जाग्रत्प्रमातृत्वमिति | एकारस्यैव लकारेकारद्वितयमात्रायोगेन 
सन्धिवशादैकारत्वमिति | नायमैकार आकार ईकारयोगो निष्पन्नः | तथात्वे 
सन्धिवशादेकारत्वमेवेति | एतेन स्वप्नस्याऽन्तःसीमतया बिन्दुपदत्वं जाग्रतो 
बाह्यसीमतया विसर्गपदत्वमिति सूचितम् || ८ ||

प्. ५३)

अन्तर्भैः करणवृत्तिवशाददीर्घ-
दीर्घं स्वरेष्वजडसंसरणं द्विरूपम् |
ओ औ इति द्वयमिहोल्लिखति क्रमेण 
स्वीयेच्छया द्विरजडस्य पदस्य योगम् || ९ ||

अथ जडप्रमातुरन्तर्बहिः संसाराणामोकारौकारविषयौ निरूपयति 
अन्तरित्यादि | अन्तर्बहिःकरणवृत्तिवशात् पूर्ववदन्तर्बहिरिन्द्रियोल्लासवशात् 
द्विरूपमजडसंसरणं अजडप्रमातृसंसारं 
पूर्ववददीर्घदीर्घस्वरेषु पदद्वयरूपेषु अधिकरणभूतेषु अजडस्य 
पदस्य अजडप्रमातुर्बिन्दोरित्यर्थः | स्वीयेच्छया अन्तर्बाह्यकक्ष्ययोः द्विः 
द्विवारं योगं सङ्घट्टनं कर्म ओ औ इति द्वयं कर्तृ उल्लिखति सूचयति | 
अकारात्मनो बिन्दोः ह्रस्वस्वरेषु स्वीयेच्छया उकारेण अन्तः पद एवयोगः | 
तस्यैव बहिःपदे दीर्घस्वरेषु पदभूतेषु द्वितीयमात्रायुक्तया उकाररूपया 
इच्छया द्वितीयमात्रायुक्तस्यैकवारं योग इति | तद्योगनिष्पन्नस्वरूपा 
औकारौकारान्तं योगौ सूचयत इति तात्पर्यम् | ओकाराकारयोः प्रत्येकं 
ग्राह्यग्राहकोभयरूपत्वादिति विवेकः पूर्ववत् || ९ ||

भेदेऽपि बिन्दुरविभेदपदेविसर्गो
ज्ञानक्रियास्थल तयाऽन्तरबाह्यसीम्नोः |
दृष्टाविह प्रकरणस्य बलात्स्वभावं
नैवाप्नुतः स्फुटमभेदविभेदरूपम् || १० ||

ननु बिन्दुरभेदरूपः विसर्गो भेदरूपः कथं भेदप्रमातुरन्तःपदे 
स्वप्ने बिन्दुत्वं | अभेदप्रमातुर्बहिःपदे तुर्यजाग्रति विसर्गत्वमित्यत्राह | 
भेदेऽपीति | भेदेऽपि भेदसंसारे बिन्दुः ह्रस्वस्वरवर्गाधिष्ठाता अविभेद पदे 
अभेदसंसारे विसर्गः दीर्घस्वरवर्गाधिष्ठाता च आन्तरबाह्यसीम्नोः 
भेदस्वप्ने तुर्यजाग्रति च ज्ञानक्रियास्थलतया अन्तःपदस्य ज्ञानस्थलतया 
बहिःपदस्य क्रियास्थलतया दृष्टौ लक्षितौ एकारौकाररूपेणेत्यर्थः | एतौ 
बिन्दुविसर्गौ प्रकरणस्य बलाद्भेदाऽभेदरूपस्य प्रकरणस्य बलात् | 
अभेदविभेदरूपं स्वभावं बिन्दोरविभेदरूपस्वभावः विसर्गस्य 
विभेदरूपः तं स्वभावं स्फुटमभिव्यक्तं तथा यथा नैवाप्नुतः 
स्फुटस्यैव स्वभावस्य नैवाप्नुत इति निषेधात् | किञ्चित्स्वभावे प्राप्नुत एवेति 
गम्यते | अयमर्थः - भेदस्वप्नपदे निविष्टो बिन्दुः 
भेदप्रकरणबलादभेदरूपं स्वभावं न स्फुटमाप्नोति किञ्चिदाप्नोत्येव | 
शुद्धभेदपदाज्जाग्रतः स्वप्ने (अभेदस्पर्श) अविभेदः 
स्पर्शवशाद्विशेषः | एवं तुर्यजाग्रति निविष्टो विसर्गोऽपि अभेदप्रकरण 
बलाद्भेदरूपं स्वभावं स्फुटं नाप्नोति किञ्चिप्राप्नोत्येव | 
शुद्धाऽभेदरूपात्तुरीयस्वप्नपदात् तुर्यजाग्रतो 
भेदस्पृष्टिवशाद्विशेषोऽस्त्येवेति मन्तव्यम् || १० ||

प्. ५४)

बिन्दुः कला अपि विसर्गकला गुणाः स्युः
सर्गः कला अपि च बिन्दुकलाङ्गभूताः |
बिन्द्वग्निरष्टकल एव विसर्गपायी
सर्गस्तु षोडशकलादृढबिन्दुरिन्दुः || ११ ||

अथास्मिन् सुषुप्तिपदे बिन्दुविसर्गयोस्तत्कलानाञ्च अन्योन्यश्लिष्टतयाऽङ्गाङ्गि 
भावः समान इति प्रतिपादयन् बिन्दुविसर्गयोः बिम्बस्वरूपं व्युत्पादयति ##-
विसर्गव्याप्त्यभिमाने सतीति वेदितव्यम् | अथ सर्गो विसर्गः तत्कला अपि 
बिन्दोस्तत्कलानां चाऽङ्गभूता भवतीति बिन्दुव्याप्त्यभिमाने सतीति वेदितव्यम् | 
अथ बिन्दोः कति कलाः विसर्गस्य कतीत्यत्राह - बिन्द्वग्नीत्यादि | बिन्द्वग्निः 
अग्न्रिरूपो बिन्दुः | अष्टकल एव ह्रस्वस्वराः पञ्च एकारौकारौ द्वे अं इति 
स्वस्वरूपमेका कलेति सम्भूय बिन्दोरष्टौ कलाः बिन्दोरङ्गभूता विसर्गकला 
अष्टौ सन्ति | तथा च कथं बिन्दोरष्टकलत्वमित्यत्राह - विसर्गपायीति 
विसर्गं चन्द्ररूपं पिवतीति विसर्गपायी | बिन्द्वग्निः बिन्दावग्नौ कलासहितो 
विसर्ग एकाकारतां भजतीति विन्दोरष्टावेव कला इत्यर्थः | दृढविन्दुः 
स्वव्याप्तावपि अनुच्छिन्नबिन्दुः | तदुच्छेदे विसर्गस्वरूपस्यैक्यसिद्धेः | 
इन्दुश्चन्द्ररूपो विसर्गस्तु षोडशकलोऽङ्गभूताभिर्बिन्दुकलाभिः सह 
दीर्घस्वरपञ्चक ऐकारौकारह(अः)कारारूपविसर्गकलाः षोडशेति 
योजना || ११ ||

प्. ५५)

बिन्दोः कला अपि विसर्गकलाश्च सप्त 
सप्तैतदन्वयवशेन चतुर्दशारम् |
बिन्द्वग्निरष्टदलपद्मगतस्तदन्तः
सर्गश्च षोडशदलाब्जगतोऽस्य चान्तः || १२ ||

इदानीं बिन्दुविसर्गयोस्तत्कलानां च अन्योन्यश्लेषं महायन्त्रस्य सुषुप्तिपदे 
चतुर्दशारचक्रे समुपदर्शयति - बिन्दोरित्यादि | बिन्दोः कला अपि सप्त | 
विसर्गकलाश्च सप्त | उभयत्र अवयविकलां विनेति विज्ञेयम् | 
एतत्सप्तकद्वयस्याऽन्वयवशेन श्लेषवशेन चतुर्दशारं संपद्यत इति 
शेषः | तदन्तः तस्य चतुर्दशकोणस्यान्तः | 
प्रागुपदिष्टसुप्तिविभावनामर्यादया बिन्द्वाग्निरष्टदलपद्मगतः | अस्य 
चाऽष्टदलपद्मरूपबिम्बस्य बिन्दोरन्तर्विसर्गश्च षोडशदलाऽब्जगतः | अत्रापि 
प्राक्प्रतिपादितप्रक्रियाऽनुसन्धेया || १२ ||

प्. ५६)

ह्रस्वस्वराष्टदलभागनलो हि दीर्घ-
मात्रात्मषोडशदलाम्बुजभाद्छशाङ्कः |
चन्द्रार्कयोस्त्रिगुणिताऽष्टकलात्मनोः स्या-
द्बिन्दौ प्लुताष्टकदलात्मनियुक्तिरग्नौ || १३ ||

इति मातृकाचक्रविवेके सुषुप्तिविवेको द्वितीयः खण्डः ||

इदानीं प्रकारान्तरेण बिन्दुकला विविक्ता | एवं विसर्गस्य षोडशदलान् 
समुपदर्शयन् बिन्दुविसर्गस्य तत्सामरस्यरूपं पदत्रयं स्वरवर्गे 
समुपदर्शयति - ह्रस्वेत्यादि | अनलो बिन्दुः 
ह्रस्वस्वररूपाऽष्टदलपद्मबिम्बगतः स्यात् | शशाङ्को विसर्गः 
दीर्घमात्रात्मषोडशदलाम्बुजभाक् | अष्टसु दीर्घस्वरेषु या मात्राः षोडश 
तदात्मकषोडशदलाम्बुजबिम्बसंश्रित इत्यर्थः | प्रतिवर्णं द्विमात्रतया 
षोडशमात्रासम्पन्नेषु दीर्घस्वरवर्णेषु यद्यप्यष्टौ मात्रा बिन्दुरूपाः 
बिन्दुसाहित्येनेव विसर्गसंस्थाननियमात् तथापि 
बिन्दोर्ह्रस्वस्वररूपविविक्तविस्ऽयसंभवात् षोडशमात्रात्मकं 
दीर्घस्वराष्टकं विसर्गस्य विविक्तो विषय इत्यभिमानः | एवं च 
चन्द्रार्कयोर्विसर्गबिन्द्वोरभेदपदाधिष्ठातुर्बिन्दोरर्कत्वमप्यनेन सूच्यते 
अभेदखण्डस्यैकाधिष्ठातृत्वात् | भेदचमत्कारसम्पत्तिरभिहितत्वात् 
सावशेषजगत्स्वामीकरणोऽर्कः | निरवशेषजगत्स्वामीकरणोऽनल इति | 
तस्मादभेदबिन्दोरुभयोरपि व्यवहार इति भावः | 
तयोर्विसर्गबिन्दुरूपचन्द्रार्कयोस्त्रिगुणिताऽष्तकलात्मनोः 
त्रिगुणिताष्टकलाश्चतुर्विंशतिकलाः तदात्मनो बिन्दोरष्टौ कलाः | विसर्गस्य 
दीर्घस्वरमात्रारूपाः षोडशकलाः | संभूयोभयोश्चतुर्विंशतिकलाः 
तद्रूपयोरेतयोः प्लुताष्टकदलात्मनि चतुर्विंशतिमात्राभिरष्टौ प्लुताः 
सम्पद्यन्ते | प्लुतस्य त्रिमात्रत्वात् | 

प्. ५७)

तस्मिन्महाबिन्दावग्नौ भेदाभेदोभयपक्षव्यापित्वादयं 
महाबिन्दुरग्निरेव | न तु सूर्यव्यवहारस्यापि पदं तस्मिन्नग्नौ 
तयोश्चन्द्रार्कयोर्युक्तिर्योगः स्यात् | प्लुतस्य नासान्तरनादत्वात् | 
तदात्मकस्याऽस्य सामरस्यपदस्य 
प्रवृत्तिनिवृत्तिस्पन्दभित्तिभूतनिष्पन्दभूतस्य महातत्त्वस्य 
शाश्वतत्वमित्युपदिष्टम् |

अविभेदविभेदमिश्रणैस्त्रिभिरङ्गैर्घटितैकमूर्तिका |
हृदयेषु विभाति शाङ्करी स्वरवर्गार्थमयी महात्मनाम् ||
भागद्वयस्फुरितबिन्दुविसर्गरूपं
तत्सामरस्यपदलक्षकमध्यरेखम् |
आलोच्यमर्थवदनुत्तरवर्णबिम्ब-
मर्च्यं च जप्यमपि चाऽखिलसिद्धिमूलम् || १ ||

अन्तःस्फुरद्बिन्दुपदं बहिष्ठा
त्तदूर्द्ध्वतस्त्वष्टविसर्गरूपम् |
इकारबिम्बं समुपासनीयं
मकारबिम्बं च ततो विलोमम् || २ ||

मध्ये विमिश्रपदलक्षकपूर्णबिन्दु-
मूर्द्ध तले च चिदचित्पदखण्डबिन्दुम् |
ईकारबिम्बमिनचन्द्रकृशानुरूपं
श्रीपादुकां परशिवस्य शिरस्सु शेयात् || ३ ||

प्. ५८)

नित्या षोडशिकात्मिका स्वरकला नित्यत्रिकोणाकृति-
र्नव्ये द्रव्यरसैकदभ्रलहरी साक्षात्कृतव्योमभिः |
यः सम्यग्वरिवस्यति स्फुरणया तस्याऽम्बिकानुग्रहे
गूढोऽप्येष हृदि स्फुरेत्स्वरगणस्यार्थः कृतार्थत्वभूः || ४ ||

शिवानन्देन मुनिना देशिकादेशवर्तिना |
द्वितीये मातृकाचक्रविवेके व्याकृतं पदम् || ५ ||

|| इति द्वितीयः खण्डः समाप्तः ||


अथ तृतीयः खण्डः |

विश्वस्य कारणदशेति विचारितैवं
कार्यक्रमो भवति कार्यमिदं विमर्शात् |
विश्रान्तमात्मनि पराह्वयवाचि सुप्तौ
विश्वं वमत्यथ विबोधपदे विमर्शः || १ ||

अथ स्कन्धान्तरमारभमाणः पूर्वोत्तरस्कन्धयोः सम्बन्धदर्शनाय 
पूर्वस्कन्धतात्पर्याभिधानपूर्वमुत्तरस्कन्धप्रमेयं प्रस्तौति - 
विश्वस्येत्यादि | इति उक्तप्रकारेण विश्वस्य विश्रान्तिसंसाररूपेण 
कारणकार्यरूपस्य कारणदशा विश्रान्तिरूपा अवस्था निरूपिता | 
विश्रान्तिरूपासुषुप्तिः कारणरूपं विश्वं संसाररूपाः स्वप्नादयः 
कार्यरूपं विश्वमिति भावः | एवं कार्यक्रमः | यदा कारणक्रमः तदा 
कार्यस्यापि क्रमः कारणकार्ययोरेकरूपत्वादिति भावः | 
प्रमेयादिकक्ष्यात्रयसम्पन्नत्वजडाजडव्याप्त्यादिः कारणक्रमः | एवमेव 
कार्यक्रमोऽपि कार्यनिष्ठः प्रमेयकक्ष्यादिक्रमः कार्यक्रमः | इदं कार्यं 
विश्वं विमर्शाद्भवतीति शेषः | इदमीदृगित्यनुसन्धानमूलं 
वाचिकत्वरूपं कार्यं विश्वानुसन्धानं विमर्शः | अतः कार्यरूपस्य 
विश्वस्य विमर्शमूलत्वम् | अयं विमर्शः सुषुप्तिविश्रान्तौ केनरूपेण स्थित 
इत्यत्र आह विश्रान्तमित्यादि | विमर्शः सुप्तौ सुषुप्तिकाले | पराह्वयवाचि परेति 
व्यवह्रियमाणायां वाचि | आत्मनि स्वाकारे परावाग्रूपे स्वात्मनीत्यर्थः | 
विश्रान्तं निलीनं विश्वम् | अथ सुषुप्त्यनन्तरं 
विबोधपदेऽप्यु(व्यु)त्थानदशायां वमति वहिरुद्वमति अनेन 
विश्वस्य विमर्शगर्भ एव स्थितिरुद्दिष्टा | तद्विलासरूपत्वात् विमर्शविलास##-
विमर्शे स्वयमपि निलीनः प्रबोधपदे अन्तर्बाह्येन्द्रियात्मना स्फुटस्वरूपस्य 
विमर्शस्य गर्भान्निःसरतीति भावः || १ ||

प्. ६०)

वाणी परा खलु ऋकारऌकाररूपा
सङ्कोचगन्धसहिता गगनेऽपि सुप्तौ |
सङ्कोच एव चिदचिद्गगनस्य वाणी
तद्व्योम सङ्कुचति च प्रकृतौ विमर्शे || २ ||

विमर्शः पारावाग्रूपेण सुषुप्तिविश्रान्तौ तिष्ठतीत्युक्तम् | 
प्रमेयप्रमाणप्रमातृरूपे अकाराद्युकारान्तविश्रान्तिपदे परस्या वाचः 
किं स्थानं कः स्वभाव इत्यत्राह - वाणीत्यादि | परा वाणी 
ऋकारऌकाररूपा खलु अनेन परावाग्रूपस्य विमर्शस्य प्रमाणत्वमुक्तम् 
| व्युत्थानपदेष्वपि विमर्शः प्रमाणरूप इति वेदितव्यम् | 
प्रमाणरूपाणामिन्द्रियाणां अनुसन्धानरूपत्वादनुसन्धानस्य 
विमर्शरूपेण पर्यवसानादिन्द्रियाण्येव विमर्शस्य स्वरूपमिति निष्कृष्टो 
विवेकः | ऋकारऌकारात्मनः प्रमाणस्य 
परावाक्तत्वविमर्शरूपतायामुपपत्त्यन्तरमासां सङ्कोचयति | गमनेऽपि 
सामान्यरूपायामपि सुप्तौ पूर्णस्वभावायामिति भावः | 
सङ्कोचगन्धसहिता ऋकारऌकारयोरिकारोकारापेक्षया सङ्कोचभावः 
प्रतीयते | व्यञ्जनवर्णेष्विव स्थौल्यानुभवात् | ननु परावाचो विमर्शस्य 
सङ्कोचः स्वभावश्चेत् तदानीं खलु सङ्कोच भावोपलक्षित - 
ऋकारऌकारात्मकप्रमाणत्वोपपत्तिरिति परावाचो विमर्शस्य 
सङ्कोचस्वभावतामुपपादयति - सङ्कोचेति | चिदचिद्गगनस्य 
चिदचित्सामरस्यरूपस्य गगनस्य विश्रान्तिः सङ्कोच एव | 
वाणीविमर्शदशायां विश्रान्तस्वभावः पूर्णतयाऽनुभूयते | स एव 
स्वभावो यथानुसन्धानभूमिकां प्रतिगृह्णाति तथा 
ग्राह्यग्राहकोभयाभासात्मकविमर्शरूपेण सङ्कुचति | गगनस्य 
शब्दाकारेण खलु सङ्कोचः | विश्रान्तिरूपस्य गगनस्य 
शब्दरूपविमर्शानां सङ्कोच इत्युपपन्नम् | ननु पूर्णतया स्थितं 
तद्विश्रान्तिगगनं कुतो हेतोर्विमर्शात्मना सङ्कोचभावं प्राप्नोतीत्यत आह 
- तद्व्योमेति | तद्व्योम विश्रान्तिगगनं विमर्शे प्रकृतौ स्वभावे सति 
सङ्कुचति | विमर्शात्मना सङ्कोचभावपरिग्रहो विश्रान्ति तत्त्वस्य स्वभावः 
न कश्चिदप्यत्र हेतुरिति भावः || २ ||

प्. ६१)

धर्मे स्वके स्वरसवाहिनि वाक्स्वरूपे
लग्नं परं गगनमप्युपयाति सत्ताम् |
सत्त्वाय नित्यमुपगूढाविमर्शतत्त्वं
तद्धर्मतां गगनमप्युपयाति चित्रम् || ३ ||

इदानीं कार्यरूपजगद्बीजस्य विमर्शस्य कारणरूपजगद्बीजत्वमपि 
प्रतिपादयन् महत्त्वतां व्युत्पादयति | धर्म इत्यादि - स्वरसवाहिनि स्वत एव 
प्रवहणशीले न त्वन्यप्रेरणया तथात्वे तस्यापि प्रेरकस्य 
प्रेरणसङ्कल्परूपं विमर्शं विना प्रेरणानुपपत्तेः तस्यापि विमर्शस्य 
विमर्शान्तरं विनाऽप्रवहणमित्यनवस्थया विमर्शस्य पर्यन्ततया 
स्वरसवाहित्वमङ्गीकार्यम् | अतः स्वरसवाहिनि वाक्स्वरूपे चिद्धर्म एव च चितो 
जननलयाच्चेति प्राक्प्रतिपादितमर्यादया धर्मे विमर्शस्वरूपे स्वके धर्मे 
लग्नं सत् परं गगनमपि चिदचित्सामरस्यरूपं विश्रान्तितत्त्वमपि 
सत्तामुपयातीति विमर्शसीमानुप्रवेशा भावात् | नास्त्येव सा चिदपीति 
प्रागुक्तक्रियया विश्रान्तितत्त्वस्यापि स्वरूपासिद्धेः | अतः सत्त्वाय सत्तासिद्धये 
नित्यं नियतं उपगूढविमर्शतत्त्वं आलिङ्गितविमर्शतत्त्वं गगनमपि 
चिदचित्सामरस्यरूपं विश्रान्तिगगनमपि तद्धर्मतां तस्य विमर्शस्य 
धर्मतामुपयाति | चित्रं अन्योन्यधर्मधर्मित्वमद्भुतमित्यर्थः | 
प्राक्प्रतिपादितोऽयमर्थः विमर्शस्य सर्वप्रकारजगन्मूलत्वप्रवचनप्रस्थाने 
विमर्शप्रभावव्युत्पादनायाऽनुस्मृत इति निरवद्यम् || ३ ||

प्. ६२)

तस्मात्परैव जननी समुपासनीया
व्योम्नः परस्य गतजाड्यमियं हिरूपम् |
बध्नाति चेयमिदमंशसमुच्छ्रयेण
जन्तून् विमोचयति चोन्नमिताऽहमंशात् || ४ ||

अतः सर्वमूलतया विमर्शतत्त्वमेवोपासनीयमित्याह - तस्मादित्यादि | 
तस्माद्विश्रान्तेरपि मूलत्वात् कारणत्वात् जननी सर्वमूलत्वात् सर्वमातृका 
परैव विमर्शशक्तिरेव समुपासनीया | एवकारः पर्यालोचितो वाऽस्य 
निर्णयमभिधत्ते | तामेव पर्यालोचनामुद्घाटयति व्योम्न इत्यादि | परस्य 
व्योम्नः उपास्यत्वेन संभावितस्येति भावः | गतजाड्यं निर्विमर्शतया 
सम्भावितजाड्यशङ्काव्यपेतं रूपं | इयं हि खलु परावाक् 
चेतनरूपतयोपास्यत्वेना.भिमतस्य परमगगनस्य चैतन्यकलास्थानम् अत 
एवाऽव्यक्तचैतन्यादंशात् अभ्यर्हितेति भावः | अनेन विमर्शस्य 
प्रकाशैकात्म्यमुपपादितम् | विमर्शस्य परमोपास्यत्वकथनात्तदात्मकस्य 
प्रमाणतत्त्वस्य विशेषेण उपास्यत्वमुपपादितम् | अयमर्थो 
महायन्त्रप्रथमोपासनायोग्यप्रमुखपदचतुरस्ररूपस्य प्रमाणचक्रस्य 
सन्निवेशादभिव्यक्तः उपास्यत्वेन व्युत्पादितस्य 
विमर्शस्यैवोपासनाप्रवृत्तिमूलं बन्धमोक्षैककर्तृ प्रतिपादयति 
बध्नातीत्यादि | इयमेव विमर्शरूपिणी परा इदमंशसमुच्छ्रयेण 
स्वस्वरूपोभयभागयोर्भेदाभेदरूपयोरिदमहमंशयोर्मध्ये 
इदमंशसमुच्छ्रयेण जन्तून् बध्नाति | सर्वत्र वस्तुनि इदमाकारप्रतीतौ 
देहमात्रेऽप्यहमाकारप्रतीतौ सैवोच्छ्रितेदग्ताप्रतीतिः खलु बन्धः | 
उन्नमिताऽहमंशाज्जन्तून् विमोचयति च | इदंप्रतीत्यन्यथाभावेन 
सर्वत्राऽहन्ताप्रतीत्यौल्बण्यमेव च मोक्ष इति भावः | 
अनयोर्बन्धमोक्षयोर्विमर्शरूपिणी पराशक्तिरेव मूलं स्वरसवाहिनी खलु 
परा यस्य यस्यहृदये इदन्तौल्बण्येनाऽहन्तान्यग्भावेन प्रवहति स स बद्धो 
भवति यस्य यस्य हृदये अहन्तौल्बण्येन इदन्तान्यग्भावेन प्रवहति स स 
मुक्तो भवतीति भावः || ४ ||

प्. ६३)

त्रेधेदमित्यहमिति स्फुरणात्मिकाया-
स्तस्याः स्वरूपमुभयांशसमाऽसमत्वे |
तद्धर्मसङ्गतिवशेन तथा त्रिरूपो
धर्मीं च चैत्यचितिमेलनसिद्धरूपः || ५ ||

पूर्वसूत्रेण इदमहमत्मकौ प्रत्ययौ विमर्शरूपिण्याः परायाः स्वरूपे 
उभौ भागाविति सूचितं अनेन सूत्रेण तमेवार्थं स्फुटीकरोति - त्रेधेत्यादि 
| इदमित्यहमिति यत् स्फुरणद्वयं तदात्मिकायाः तस्याः परायाः स्वरूपं 
त्रेधा भागत्रयविशिष्टत्वदिति भावः | के ते भागा इत्यत्राह उभयांशेत्यादि | 
इदमित्यहमिति स्फुरणरूपयोरुभयोरंशयोः समासमत्वेन त्रिधेत्यन्वयः | 
इदमहमंशयोः साम्यमेको भागः तयोरसमत्वे इदमिति 
स्फुरणोल्बणतायामेको भागः अहमिति स्फुरणोल्बणतायामन्यो भाग इति तौ 
द्वौ भागौ समत्वभावेन सम्भूय त्रयो भागाः | अत्रापि 
जडाजडसाम्यानामिव भागकरणं विना प्रत्येकं सर्वसन्निविष्टानां 
समत्वादिस्वरूपाणामंशत्वमुपचारः | एवं धर्मरूपं विमर्शं 
पर्यालोच्य प्रक्रियासाम्येन प्राक्प्रतिपादितस्यापि धर्मिणस्त्रिरूप्यमनुस्मरति 
तद्धर्मेत्यादि | तद्धर्मसङ्गतिवशेन उक्तनवीनत्रिरूपस्य तस्य 
विमर्शात्मनो धर्मस्य संसर्गवशेन धर्मी च तथा त्रिरूपः 
त्रैरूप्योपलक्षितं धर्मिणं प्रदर्शयति चैत्येति | चैत्यचितिमेलनसिद्धरूपः 
व्याप्तिमता चैत्येन व्याप्तिमत्या चिता तदुभयमेलनेन सिद्धस्वरूप इत्यर्थः | 
इदन्तोल्वणविमर्शसङ्गतिवशात् व्यापकचैत्यरूपः धर्मी 
अहन्तोल्वणविमर्शसङ्गतिवशात् व्यापकचिद्रूप् धर्मी इदन्ताऽहन्तासाम्येन 
स्तिमितविमर्शसङ्गतिदशा चिच्चैत्यसामरस्यरूपो धर्मीति विवेकः || ५ ||

प्. ६४)

विश्रान्तिधामनि निजाश्रययोर्विमर्श-
श्चिच्चैत्ययोर्भवपदे स्वयमाश्रयोऽपि |
एतद्द्वयं निजसमाश्रयमेव कुर्वन् 
स्वैरक्रमेण विलसत्यबहिर्बहिश्च || ६ ||

अथ सूत्रत्रयेण परमशिवभट्टारकस्वातन्त्र्यशक्तेर्विमर्शस्य 
निराधारविलसनचमत्कारान् प्रदर्शयति - विश्रान्तीत्यादि | विमर्शः कर्ता 
विश्रान्तिधामनि विश्रामपदे सुषुप्तावित्यर्थः | निजाश्रययोः 
चिच्चैत्ययोर्विश्रान्तेः निःशब्दतया विमर्शश्चिच्चैत्ययोराश्रितो लीन 
इत्युपपन्नम् | भवपदे संसारपदे स्वयमाश्रयो भवपदस्य 
विकल्पमूलत्वाद्विकल्पस्य विमर्शत्वात्तत्र पदे प्रमात्रादिकः सर्वोऽप्यर्थो 
विमर्शमूल एवेति चिच्चैत्ययोः प्रमात्रोरपि विमर्शाश्रितत्वम् | तथा 
धर्मिणोरप्याश्रयो विमर्श एतद्द्वयं चिच्चैत्यरूपं धर्मिद्वयं 
निजसमाश्रयमेव स्वमाश्रयमेव कुर्वन् अबहिः - अन्तः सीमायाम् | 
बहिश्च बहिःसीमायां च स्वैरक्रमेण बाह्यादभ्यन्तरं वा 
अभ्यन्तराद्बाह्यं वेति एवमादिभिः स्वरसप्रवहणक्रमैर्विलसति || ६ ||

प्. ६५)

स्वप्ने स्फुरत्यबहिरिन्द्रियमूर्तिरन्त-
र्बाह्ये बहिःकरणमूर्तिरथ प्रबोधे |
सङ्कोचमाश्रयति पूर्वपदेऽत्र किञ्चि-
दत्यर्थमुत्तरपदे तु तमादधाति || ७ ||

स्वप्नेत्यादि | स्वप्ने अबहिरिन्द्रियमूर्तिर्मनोबुद्धिस्वरूपः 
अन्तरभ्यन्तरकक्ष्यायां स्फुरति | जगद्रूपं स्वविलासं दर्शयतीति भावः | 
स्वप्नशब्दः प्रकृतिसंसारस्याप्युपलक्षकस्तत्रापि मनोबुद्धिरूपेण 
विमर्शस्य जगदुद्वमनात् | अथानन्तरं प्रबोधे सुषुप्तिनिवृत्त्या 
शुद्धजाग्रद्रूपे प्रबोधे बहिः कारणमूर्तिः 
श्रोत्रादिवागादिज्ञानकियेन्द्रियस्वरूपः | बाह्ये बाह्यकक्ष्यायां स्फुरतीति 
संबन्धः | अत्र स्वप्नजाग्रद्रूपपदद्वये यत्पूर्वपदं स्वप्नस्तत्र 
किञ्चित्सङ्कोचमाश्रयति | सुषुप्तौ विश्रान्त्यैकरस्येन पूर्णस्य विमर्शस्य 
तदन्तरपदे स्वप्ने ईषत्सङ्कोचस्तद्वशात् प्रमातृप्रमेययोरपि तथात्वम् 
तमेव जाग्रत्सङ्कोचमाह उत्तरपदेत्विति | उत्तरपदे स्वप्नान्तरपदे जाग्रति 
अत्यर्थमतिमात्रं तं सङ्कोचमादधाति अङ्गीकरोति || ७ ||

प्. ६६)

सङ्कोचवर्तिपरसीमनि बाह्यरङ्गे
व्याप्तिं समर्पयति नान्तरधाम्नि पूर्णे |
विश्रान्तिमर्पयति पूर्णतरामितोऽपि
माया चमत्कृतिमवाप्य जडो विमर्शः || ८ ||

पशोः संसारपदे विमर्शस्य मायाचमत्कारपरिग्रहेण विपरीतप्रतीतिरूपेण 
विलसनं दर्शयति -

सङ्कोचेति | सङ्कोचवर्तिपरसीमनि सङ्कोचभावपरमपदे बाह्यरङ्गे 
जाग्रत्पदे व्याप्तिं समर्पयति पूर्णतामारोपयति | घटपटादीनां प्रस्फुटं 
साक्षात्करणेन जाग्रत्प्रकाश एव पूर्ण इत्यनुसन्धत्ते | पूर्णे जाग्रदपेक्षया 
पूर्णे सङ्कोचस्येषन्मात्रत्वात् | आन्तरधाम्नि आन्तरकक्ष्यायां स्वप्न 
इत्यर्थः | अत्र व्याप्तिं पूर्णतां न समर्पयति स्वप्नप्रकाशस्य 
जाग्रत्प्रकाशादल्पत्वमनुसन्धत्ते | साक्षात्कृतानामपि घटपटादीनां 
जाग्रदुदये अन्तर्धानात्स्वप्नप्रकाशस्य निष्प्रकाशसुषुप्तिकल्पत्वमेवेति 
प्रतिपद्यत इत्यर्थः | इतोऽपि स्वप्नात् पूर्णतरामतिपूर्णां विश्रान्तिसुषुप्तिमितोऽपि 
स्वप्नादल्पमिति सङ्कोचपदं प्रतिपद्यते कस्यचिदपि घटपटादेरप्रतिपत्तेरिति 
भावः | एवं विमर्शस्य विपरीतप्रतिभाने निमित्तमाह - मायेत्यादि | माया 
चमत्कृतिमवाप्य जडः सन् विमर्श एव विपरीतरूपो भवतीत्यर्थः | न 
क्वचिन्माया विद्यानामतत्त्व | विमर्श एवेदन्तौल्वण्येन 
संभासमानामायेत्युच्यते स एवाहंतौल्बण्येन भासमानो विद्येति 
व्यपदिश्यत इति वेदितव्यम् || ८ ||

प्. ६७)

इच्छाद्वयान्तरितमानयुगे यवर्गे
स्वाप्ने जडा खलु दशा समवेक्षणीया |
मातृत्वमत्र मनसो हि लकारमूर्तेः
स्वप्नो हि मानसिकसंसरणं प्रसिद्धम् || ९ ||

इदानीमिच्छामात्रसंसारस्य सुषुप्तेरनन्तरं ज्ञानक्रियासंसारयोः 
स्वप्नजाग्रतोर्मध्येविसर्गप्रकरणत्वात् क्रियाप्राधान्येन यद्यपि जाग्रतः 
प्रथमविवेकौचित्यं तथास्योत्पत्तिक्रियासृष्ट्या ज्ञानस्य प्रथमत्वात् 
ज्ञानसंसारस्य स्वप्नस्य प्रथमं विवेकमाचरमाण ईषत्सङ्गोचरूपां 
स्वप्नदशामीषत्सङ्कोचवति यवर्गे निरूपयति -

इच्छेति | इच्छाद्वयान्तरितमानयुगे स्वरपदप्रक्रियानुसारेण 
इकारोकारसङ्कोचरूपयोः यकारवकारयोः जडाजडेच्छात्वम् तेन 
इच्छाद्वयेन अन्तरितं मध्येकृतं मानयुगम् | 
ऋकारऌकारसङ्कोचरूपरेफलकारात्मकं क्रियाज्ञानरूपं 
प्रमाणयुगं यत्र तस्मिन् यवर्गे जडा स्वाप्ने दशा जीवसंबन्धिनी 
भेदस्वप्नदशा समवेक्षणीया खलु यवर्गस्वप्नदशयो 
रीषत्सङ्कोचरूपयोः सादृश्ययोगादिति भावः | अत्र स्वप्ने लकारमूर्तेर्मनस 
एव प्रमातृत्वम् | लकारः खलु ज्ञानप्रमाणस्थानीयः | अन्तःकरणसंसारे 
स्वप्ने ज्ञानरूपे प्रमाणं मन एव न तु श्रोत्रादयो न तु 
स्वतन्त्राणीन्द्रियाण्येव निजनिजेषु विषयेषु प्रवर्तन्त इत्यनुभवः | मनसः किं 
स्वरूपं वेत्यत आह श्रोत्रादीनां बहीरूपमान्तरंरूपं चेति रूपद्वयं 
यथा(दा) श्रोत्रादयो बहिर्निमीलिता अन्तः प्रवर्तन्ते तथा(दा) 
श्रोत्रादीनामेव तथान्तरं रूपं मन इत्युच्यते यदा बहिरुन्मीलिताः प्रवर्तन्ते 
तदानीं श्रोत्रादिव्यवहार इति विज्ञेयम् | अन्तः श्रोत्रादीनामन्तः पदे मन इति 
व्यावहारात् | ज्ञानेन्द्रियस्थानीयो लकारो मन एव एवं कर्मेन्द्रियस्थानीयो 
रेफो बुद्धिः कर्मेन्द्रियाणामप्यान्तररूपं बुद्धिरित्यवगन्तव्यम् | स्वप्ने 
मनस एव प्रमात्रादित्रिपुटीभावपरिग्रहचमत्कारेण संसरणं न तु 
तात्विकदेहरूपस्य प्रमातुः तथात्वे स्वप्नानुभूतानामर्थानां जाग्रति 
सम्पातप्रसक्तेः | अतो मनस एव महाशक्तेर्विमर्शस्य त्रिपुटीरूपेण स्वप्ने 
विलसनं तस्यैव मनसो बहिरपि श्रोत्रादिरूपस्य विषयाकारेण विलसनमिति 
जगतो न कुत्रापि बहिरन्तर्वा विमर्शादन्यतः परमाण्वादेः सिद्धिरिति 
गुरुकठाक्षनिरस्तमायान्धकाराणां सम्प्रतिपन्नम् | स्वप्न संसारस्य 
तत्त्विकदेहप्रमातृकर्तृकत्वे जाग्रति तत्सम्पादौचित्यात्तत्संपातस्यादर्शनात् 
स्वप्नो मनोविलास इति लौकिकस्यापि सम्प्रतिपन्नमिति तदपेक्षया स्वप्ने 
निर्विवादं मनस एव प्रमातृत्वमिति तथोक्तं 
तामेवलौकिकसम्प्रतिपत्तिमुद्घाटयति - स्वप्नो हीति || ९ ||

प्. ६८)

स्वस्यैव शक्तिरवमर्शमयी स्वगर्भे
ग्रस्तस्तयैव मनसा वपुरादिमूर्त्या |
आत्मास्वरश्मिपटलस्थगितोऽर्यमेव
नाभति किञ्चिदपि कञ्चुकपञ्चकान्तः || १० ||

इदानीं चित्तत्त्वस्यात्मनः स्वान्तःस्थयैव विमर्शपर्यायया मनः 
शक्त्या(क्तौ) देहाद्यन्तःप्रपञ्चस्य 
पृथिव्यादिबाह्यप्रपञ्चरूपिण्या(ण्यां) संवरणचमत्कारं 
व्युत्यादयति -

स्वस्यैवेत्यादि | अवमर्शमयी विमर्शरूपिणी शक्तिः स्वस्यैव | 
स्वसम्बन्धिन्येव | अस्याः स्थितिरपि स्वगर्भे | धर्मत्वात् मनसा मनोरूपिण्या 
तयैव वपुरादिमूर्त्या देदपृथिव्यादिप्रपञ्चभूमिकापरिग्राहिण्या ग्रस्तः 
व्याप्तः | अनेन प्रपञ्चेन अहंकवलित इति विमर्श्यैव 
विपरीतप्रतीतिचमत्कारभावाद्भ्रसनचमत्क्रियाविषयः न तु परमार्थतो 
ग्रस्तः | विद्योदयानन्तरं स्वरूपपर्यालोचनायां स्वस्य प्रपञ्चेन 
कबलनं विमर्शचमत्कारमात्रे पर्यवस्यतीति स्वधर्मविलास स्तेन कथं 
स्वस्यावरणमित्येतदुपमामुखेन समर्थयतिस्वरश्मीति | स्वरश्मिपटलेन 
स्थगितः छन्न अर्यमा सूर्य इव कश्चुकपञ्चकस्य 
मनःशक्तिसमुन्मिषितपरिच्छिन्नसङ्कल्परूपवेद्यादिपञ्चाङ्गपदात्मनः 
| अतः व्याप्यकक्ष्यायां स्थित इत्यर्थः | नाभाति न प्रभाति | यथा सूर्यः 
स्वरश्मिपटलेनैवाच्छादितो न दृग्विषयबिम्बः तथायमप्यात्मा 
स्वशक्तिविलासेन | अत एव स्वरश्मिचक्ररूपेण प्रपञ्चेन 
च्छन्नोन्तर्हितचिदात्मकमूलरूप इत्युपपन्नमिति भावः || १० ||

प्. ६९)

आत्मान्वितं वपुरहङ्कृति धीमनांसि
त्रीण्यान्तराणि करणानि पदं प्रमातुः |
एतन्मनोविलसितं यदि पञ्चरूपं
मायापदं पदमिदं प्रकृतेस्तु साक्षात् || ११ ||

अथ विसर्गव्याप्तिविषयतया सम्भावितपञ्चाङ्गकस्य स्वप्नपदस्य 
संस्थानमुपदर्शयन् वक्ष्यमाणप्रकृतेः 
संसारपदादन्यभेदमुपपादयति -

आत्मेत्यादि | आत्मान्वितं वपुः आत्मना सह परिगणितं वपुः | 
अहङ्कृतिधीमनांसि अहङ्कारबुद्धिमनोरूपाणि | त्रीण्यान्तराणि करणानि | 
सम्भूय पञ्चाङ्गकम् स्वप्नरूपं प्रमातुः पदं पदमित्यस्मिन्नर्थे 
प्रमातुरात्मन एव स्वाम्यमुक्तम् | अस्य 
पदस्यात्मशक्तिमनोविलासरूपत्वादात्मविलासरूपत्वमर्थात्सिद्धमिति जाग्रति 
मानसिकसंसारूपं प्रकृतिपदं वक्ष्यमाणपवर्गरूपम् | तत्राप्यात्मा 
वपुः पर्यायप्रकृतिः अहङ्काराद्यन्तःकरणत्रयमिति पञ्चाङ्गं पदम् | 
तथा च प्रकृतिपदात् स्वप्नपदस्य को भेद - इत्यत्राह एतदित्यादि | 
एतत्पञ्चरूपं पदं मनोविलसितम् | यदि मनस एव तात्त्विकदेहे 
प्रमातृनिर्व्यपेक्षस्य यदि विलसितं तदानीं स्वप्नपर्यायं मायापदं 
भवति साक्षाच्चेदहमेवं स्मरामीति जाग्रत्प्रकृतिरूप प्रमातृमूलं चेत् 
प्रकृतेः - पदं भवतीति भावः || ११ ||

प्. ७०)

मायापदे स्वमन एव शरीरताभा-
गित्यादिशन्त्यणुविदोऽत्र वकारगर्भे |
तद्बाह्यतोऽपि च लकारमनुस्मरन्तः
पञ्चाङ्गकं पदमिदं चतुरङ्गमेव || १२ ||

ननु स्वप्नपदं विसर्गव्याप्तिविषयतया पञ्चाङ्गकमित्युक्तम् | तत्र 
यकारादिवकारान्ताश्चत्वारो वर्णाः 
जडाजडेच्छाप्रमाणद्वयाज्जडेच्छास्थानीयविसर्गप्रमातृस्थानं वर्णो 
न श्रूयते वहिश्च न दृश्यते | तत्कथमस्य पदस्य पञ्चाङ्गत्वमित्यत्राह 
-

मायेत्यादि | अणिविदो मन्त्रविदः | मायापदे स्वप्नपदे | भेदविमर्शो 
मायाभेद विमर्शस्य स्वप्न एव प्रथमाभिव्यक्तिस्थलमिति स्वप्नपदे 
मायापदमिति च व्यवहारः | तत्र पदे मन एव कालरूपः शरीरताभाक् 
देहप्रमातृभावभाक् | मनोव्यतिरेकेण स्वप्ने व्यवहर्ता देहो नास्तीति 
प्राक्प्रतिपादितम् | अतो मनस एव देहत्वमित्यादिशन्ति | कुर्वन्तर ? 
(अत्र)रवकारगर्भे वकारस्यान्तः यकारानन्तरपद इत्यर्थः | 
तद्बाह्यतोऽपि च वकारात्पूर्वप्दे च लकारमनुस्मरन्तः अनुयोजयन्तः | मनः 
स्थानीयस्य वियोजने मन एव देहत्वं प्राप्तमिति प्रतीयते | अतस्तथायोजनेन 
सम्प्रदायप्रवर्तनमेवोपदेश इति भावः | वकारात्पूर्वपदे 
बाह्यत्वेनाभिमते मनःस्थानीयो लकारोऽनुसन्धेयः | वकारात्परपदे 
आन्तरत्वेनाभिमते देहस्थानीयस्य लकारस्य सन्निवेश इति | ननु विसर्गव्याप्तिपदे 
विसर्गप्रमातृरूपस्य देहस्य कथमात्मस्थानियस्य वकारस्य गर्भे 
सन्निवेश इत्यत्रोच्यते - स्वप्नपदे विसर्गस्य स्थितिर्बिन्दुगर्भ एव तथापि 
विन्दोर्विसर्गेणाव्याप्तिप्रतीतिः | अत एव स्वप्नस्य चिदचिद्व्याप्तिप्रदेशे 
विसर्गप्रमातृरूपस्य देहस्य कथमात्मस्थानियस्य वकारस्य गर्भे 
सन्निवेश इत्यसङ्केतस्थानतया मिश्राद्वयं वक्ष्यति | जाग्रति तु 
विसर्गप्रमातुर्बिन्दुबहिर्भागसन्निवेशः | अत एव तस्याशुद्धता वक्ष्यते | 
देहस्यात्मान्तर्गत्वेन अन्तःकरणत्रयस्यात्मान्तर्गतत्वमनुमेयम् | 
तद्बहिर्गतत्वसन्निवेशस्तद्व्याप्तिप्रतिपत्त्यपेक्षयोपपद्यत इति निरवद्यम् |

नन्वेतत्पदं पञ्चाङ्गकमुक्तम् तथा चेच्चतुरङ्गकेण शवर्गेण सह 
अष्टकोणे कथं समसङ्ख्यया सन्निवेशमर्हति | अथास्य चतुरङ्गत्वे 
विसर्गव्याप्तिर्न सङ्गच्छत इत्यत्राह - पञ्चाङ्गकमित्यादि | वकारस्य 
बहिरेव लकारसन्निवेशे चतुरङ्गमेव सत्साम्प्रदायिकेन वकारगर्भे 
लकारगर्भसन्निवेशरहस्येन पञ्चाङ्गकं चेति विशेषज्ञैः सम्प्रतिपद्यते 
इति विज्ञेयम् || १२ ||

प्. ७१)

पृथ्वी लकार इह देहमयी स्वधामा
कर्तृज्ञतेस्य मरुदग्निमयौ यरेफौ |
व्याप्ये तयोः क्षितिजलौ(ले) विकृते लवौ च 
स्वात्मस्थितस्य वपुषः करणानि गर्भे || १३ ||

उक्तमर्यादया विसर्गव्याप्याभिमाने पञ्चाङ्गस्य स्वप्नपदस्याङ्गेषु 
वर्णेषु पशुपदत्वात्पृथिव्यादीनां व्युत्क्रमेण सन्निवेशं दर्शयति -

पृथ्वीत्यादि | इह स्वप्नपदे लकारः वकारान्तर्वर्तिलकारः 
स्वधामाऽन्यस्मिन्पदयाकाशस्थानं प्राप्ता देहरूपिणी पृथ्वी | अस्य 
पृथ्वीरूपस्य देहस्य विसर्गप्रमातुः | मरुदग्निमयौ वायवग्निरूपौ यरेफौ 
| कर्तृज्ञते क्रिअयज्ञानकरणे विद्याप्तिपदे सलिलजडाग्निरूपे यत्तत्त्वद्वयं 
तदिदानीं व्युत्क्रमपदे वायुजडाग्निस्थानं यकाररेफरूपेण उपलक्षितम् | 
पृथिव्यात्मनो देहप्रमातुः चिद्व्याप्तौ साधनभूतं 
क्रियाज्ञानकरणद्वयं भवतीति भावः | क्रियात्मनो देहस्य प्रमातृत्वात् 
तत्साधनमपि क्रियाप्रधानं भवतीति विज्ञेयम् | वकारात्पूर्वो लकारः 
वकार(रात्पर)श्च लकारस्तयोर्यकाररेफरूपवाययग्न्योः व्याप्ये 
विकृते विकृतिमापन्ने | प्रकृत्या वायवाकाशरूपयोस्तत्त्वयोः 
क्षितिजलभागौ (वि)वकारक्षितिजलौ(ले) | एवं स्वात्मस्थितस्य 
वपुषः आत्मस्थानीयवकारगर्भे स्थितस्य देहस्य विसर्गप्रमातुः गर्भे 
करणानि | भवन्तीति शेषः | विसर्गस्य स्वव्याप्तिपदे चित्पदावच्छेदनियमात् 
आकाशादिरूपस्य विसर्गपदस्य संस्थानविशेषेणैव चिदन(व)च्छेदो 
गम्यते | विसर्गप्रमातृसाधनाभ्यां वायवग्निभ्यां 
पृथिवीजलयोरुच्छेदो न सिध्यति | वायुना जलस्योच्छेदः अग्निना पृथिव्या 
उच्छेदः सम्भवति | वायुना पृथिव्युच्छेदोऽग्निना जलस्योच्छेदो न 
सम्भाव्यत इति || १३ ||

प्. ७३)

मग्नः पुमान्वपुषि चित्तमहंक्रियायां
बुद्धौ जडांशजठरेऽप्यजडस्तदंशः |
इत्थं प्रमातरि जडांशगताऽजडांशे
ज्ञानक्रियान्तरवभाति महानजाण्डः || १४ ||

इदानीमात्मनः स्वगर्भस्थेनैव देहादिना व्याप्तिं निरूपयन् 
मनोबुद्धिरूपस्य विमर्शस्य देहाहङ्काररूपान्तर्जगदुद्वमनानन्तरं 
बाह्यजगदुद्वमनचमत्कारं दर्शयति -

मग्न इत्यादि | पुमानात्मा वकाररूपः | वपुषि लकाररूपे | मग्नो भवतीति 
शेषः | चित्तं पूर्वलकाररूपं मनः | अहं क्रियायां यकाररूपे अहङ्कारे 
मग्न इत्यन्वयः | बुद्धौ जडांशजठरे | अजडस्तदंशः मग्न इत्यन्वयः | 
बुद्धेरग्नित्वं जडाऽजडरूपत्वं च प्रतिपादितम् | ननु वायुनाहङ्कारेण 
पृथिवीरूपस्य चित्तस्य कबलनम् अग्निरूपया बुद्ध्या जलरूपस्यात्मनः 
कबलनं पूर्वसूत्रेणोन्मीलितम् | इदानीमात्मनो देहेन कबलनं कथमिति चेत् 
उच्यते | ज्ञानक्रियारूपं करणद्वयं प्रमातुरङ्गमेव | तत्कबलनं 
फलतः प्रमातृकबलनमेवेति न विरोधः | इत्थमुक्तनिमज्जनपक्रियया | 
प्रमातरि वकाररूपे प्रमातरि | जडांशगताऽजडांशे 
विसर्गतदङ्गनिमग्नस्वात्मस्वकीयाङ्गे सति ज्ञानक्रियान्तः 
मनोबुद्धिगर्भात् | मनोबुद्धिरूपविमर्शगर्भादित्यर्थः | महान् अतिविततः | 
अजाण्डो ब्रह्माण्डः | अवभाति निर्गच्छति | विमर्शः स्वगर्भादन्तः 
प्रपञ्चोन्मीलनानन्तरं बाह्यप्रपञ्चमुद्वमतीति भावः | स्वप्नपदे 
ब्रह्माण्डस्य पिण्डाण्डं कारणमितिलौकिकस्यापि सम्प्रत्ययः | जाग्रति तु 
ब्रह्माण्डः पिण्डाण्डस्य कारणमिति दक्षिणमार्गलौकिकप्रतीतिः | 
वाममार्गस्य योगिनस्तु तत्र पिण्डाण्ड एव ब्रह्माण्डकारणमिति निश्चयः 
सिद्धदर्शने | यामले तु तयोरन्योन्यकार्यकारणत्वं यौगपद्यसिद्धेरिति 
शक्त्यात्मनोः पिण्डाण्डब्रह्माण्डयोरविनाभाव इति | अन्तः पदे 
पिण्डाण्डाङ्गं ब्रह्माण्डमिति बहिः पदे ब्रह्माण्डाङ्गं पिण्डाण्डमिति 
समविवेकः || १४ ||

प्. ७४)

पिण्डाण्डमूलमपि मूलमिवास्य भाति
ब्रह्माण्डमन्तरमपि बाह्यमिवास्य चित्रम् |
मायाविमोहितदृशा तदणुर्निरीक्ष्य
स्वाङ्गानि पञ्च कलयत्यणुशक्तिकानि || १५ ||

इदानीं पशोः स्वस्वरूपभूतात् पिण्डाण्डादेवोदितस्य ब्रह्माण्डस्य 
दर्शनेन योऽयं विपरीतप्रतीतिरूपविमर्शविलास स्तं विवृणोति -

पिण्डाण्देति | ब्रह्माण्डपिण्डाण्डमूलमपि स्वप्नेऽपि देहाभिमानिनः विवादं 
मनोमूलत्वात्पिण्डाण्डमूलकमपि अस्य पिण्डाण्डस्य स्वयं मूलमिव भाति | 
अस्य पिण्डाण्डस्य अन्तरेऽपि मनोनिष्ठत्वादन्तःस्थमपि बाह्यमिव भाति | 
चित्रमद्भुतम् | स्वान्तःस्थस्य स्वव्यापकत्वेन प्रतीतेर्द्भुतत्वात् | अणुः 
सङ्कुचितप्रमाता | तत्तदेवंविधं ब्रहाण्डम् | मायाविमोहितदृशा 
मायाचमत्कारपरिग्रहेण विमोहितया विकृतिं गतया दृशा | 
दृग्विमर्शेन निरीक्ष्य | पञ्च पिण्डाण्डस्थानानि देहादीनि | स्वाङ्गानि | 
अणुशक्तिकानि ब्रह्माण्डापेक्षया अत्यल्पसाराणि | कलयति | मनुते || १५ ||

प्. ७५)

सङ्कॢप्तवायुशिखिभूजलखापकर्षा
बन्धाः स्युरन्तरणुकस्य कलाप्यविद्या |
रागश्च कालनियती इति कञ्चुकास्ते
मायात्मनः प्रथमकञ्चुकता सुषुप्तेः || १६ ||

इदानीं पशोः पञ्चमहाभूतात्मकब्रह्माण्डाङ्गदर्शनेन 
संकुचितभूतात्मकस्वस्वरूपपिण्डाण्डाङ्गानामपकर्षसङ्कल्पा एव 
अन्तर्बन्धाः कलादिशब्दव्यवह्रियमाणाः षट्कञ्चुका भवन्तीत्याह -

सङ्कृप्तेति | सङ्कॢप्तवायुशिखिभूजलखापकर्षाः | सङ्कॢप्ताः 
सङ्कल्पिताः वायवाद्यपकर्षाः 
यकाररेफलकारवकारलकारस्थानकवायवाग्निक्षितिजलाकाशसङ्कोचाः | 
अणुकस्य परिच्छिन्नप्रमातुः | अन्तर्बन्धाः स्युः | सङ्कल्पानां 
पशोरन्तर्हृदयेऽवस्थानात् प्रपञ्चव्याप्तिलक्षणबन्धमूलत्वाच्च 
अन्तर्बन्धत्वम् | स्वसङ्कल्पवशाद् बद्ध इति प्रसिद्धेः | तेषां 
सङ्कल्परूपबन्धानां यकारस्थानकवायवादिक्रमेण 
सिद्धसम्प्रदायप्रसिद्धकलादिषट्कञ्चुकरूपतां क्रमेणानुदिशति - 
कलेत्यादि | यकारस्थानकवायुसङ्कोच सङ्कल्पः कला नाम कञ्चुको भवति | 
रेफस्थानकाग्निसङ्कोच सङ्कल्पः अविद्या नाम कञ्चुको भवतीति | 
लकारस्थानकपृथ्वीसङ्कोच सङ्कल्पो राग इति कञ्चुको भवति | 
वकारस्थानकजलसङ्कोचः सङ्कल्पः कालो नाम कञ्चुको भवति | 
लकारस्थानकाऽकाशसङ्कोचः सङ्कल्पो नियतिर्नाम कञ्चुको भवति | 
अपरिच्छिन्नप्रमातृपदे सर्वकर्तृत्वस्य वायोः पशुपदे 
सङ्कोचात्कलामात्रकर्तृत्वमिति कला सर्वज्ञत्वस्याग्नेर्विद्यारूपस्य 
सङ्कोचाद्वैपरीत्ये अविद्यात्वम् पूर्णत्वशक्तेः पृथिव्याः सङ्कोचे 
ममेदमाशास्यमिति स्पृहापर्यायरागोदयाद्रागत्वम् नित्यत्वशक्तेः सलिलस्य 
सङ्कोचे अनित्यताकलनात्कालत्वम् व्यापकत्वशक्तेराकाशस्य सङ्कोचे 
अत्रैवाहमिति देशनियमान्नियतित्वमिति कलादीनामुपपत्तिः | ननु कञ्चुकाः 
षडितिप्रसिद्धिस्तत्र माया प्रथमेति श्रूयते तस्याः कथं नात्र विवेक इत्यत्राह 
- मायात्मन इति | योऽयं पञ्चकञ्चुकरूपात्स्वप्नात्पूर्वभाविनी 
तत्कारणरूपभूता जडसुषुप्तिः | सैव मायाभेदसंसारस्य मूलरूपत्वात् 
तस्या मायात्मनः सुषुप्तेः प्रथमकञ्चुकता क्षकारादि ककारान्तवर्णाः 
शिवादिक्षित्यन्तषट्त्रिंशत्तत्त्वरूपा इति साम्प्रदायिकी प्रसिद्धिः | ते च वर्णा 
द्विरूपेण लकारेण सह पञ्चत्रिंशकेन षकारक्षकारयोरेकवर्णत्वेन 
सम्प्रदाये सम्प्रतिपन्नत्वात् | ततः स्वरवर्गस्य 
मायातत्त्वरूपस्यान्तःस्थःवर्गमूले सन्निवेशे वर्णेषु षट्त्रिंशत्तत्त्वस्थिति 
रविसंवादिनी | स्वर खण्डः खलु व्यापकखण्डस्य मूलम् | 
यवर्गरूपभेदस्वप्नबीजत्वाच्छवर्गरूपा-भेदस्वप्नविश्रान्तिपदत्वाच्च 
| उत्पत्त्यपेक्षया ज्ञानस्य प्राधान्यं प्रतीत्यपेक्षया क्रियायाः 
प्राधान्यमितिज्ञानक्रियासंसाररूपयोः स्वप्नजाग्रतोर्मध्ये सर्वकारणस्य 
सुषुप्तेः स्वरवर्गरूपस्य सन्निवेश इति स्वरवर्गे स्वप्नवासनारूपयकारो 
मायातत्त्वस्थानमिति विवेकः || १६ ||

प्. ७६)

कर्तृत्वशक्तिरनिलः सकलज्ञताग्नि-
र्भूः पूर्णताऽविलयताम्बु वियद्विभुत्वम् |
पञ्चापि शक्तय इमा वितताः स्वरूपं
शम्भोर्भवन्त्यपि च सङ्कुचिताः पशोस्तु || १७ ||

इदानीं यकारादिस्थानानां वायवादीनां भूतानां पूर्णापूर्णतया 
जीवशिवस्वरूपकर्तृत्वादिपञ्चशक्तित्त्वं व्युत्पादयति -

कर्तृत्वेति | अनिलः शिवस्य सर्वकर्तृत्वशक्तिः | अग्निः सर्वज्ञताशक्तिः | भूः 
- पूर्णताशक्तिः | अम्बु - अविलयता नित्यत्वशक्तिः | वियदाकाशः - 
विभुत्वं व्यापकत्वशक्तिः | इमाः पञ्चापि शक्तयः निरताः पूर्णाः 
शम्भोः स्वरूपं भवन्ति | सङ्कुचितास्तु पशोः स्वरूपं भवन्ति | सर्वस्याः 
क्रियायाः स्पन्दरूपत्वात् स्पन्दस्य वायुधर्मत्वाद्बायोः कर्तृत्वशक्तिता | 
ज्ञानस्य भासनरूपत्वात् भासनस्य तेजोधर्मत्वाद्वह्नेर्ज्ञत्वशक्तिता | 
सम्पन्नतापर्यायस्य पूर्णत्वस्य 
सकलभोग्यवस्तुमूलत्वात्सकलभोग्यवस्तूनां पृथिवीमूलत्वात् पृथिव्याः 
पूर्णत्वशक्तिता | नित्यत्वस्याऽप्यायनाविच्छेदमूलत्वादाप्यायनस्य 
नित्यत्वशक्तित्वम् | विभुत्वस्य व्याप्तिमूलत्वा 
द्व्याप्तेराकाशधर्मत्वादाकाशस्य विभुत्वशक्तिरिति विवेकः || १७ ||

प्. ७७)

स्यात्पञ्चशक्तिमयता प्रकृतिः शिवस्य
स्वान्तर्जगत्कलनमप्यथ देहिनस्तु |
बाह्ये जगत्कलनमेव भवेद्विभेदः
स्वाभ्यन्तरस्थजगतोऽपि विमोहशक्त्या || १८ ||

शिवयोः पञ्चशक्तिमयत्वे सामान्ये भेदकं धर्ममुत्पादयति -

स्यादिति | शिवस्य पञ्चशक्तिमयता प्रकृतिः स्वभावः स्यात् | अष्टौ मूर्तयः 
शिवस्येति प्रसिद्धिः | तत्र चन्द्रार्कयोस्तेजसि वह्नावन्तर्भावाद्यजमानस्य 
चिदात्मन आकाशे तेजसि शिवान्तर्भावात् ब्रह्माण्डरूपेण परिणताः 
पञ्चमहाभूता एव शिवस्य स्वरूपमाकाशप्रभूतिका इत्युपपन्नम् | शिवस्य 
जीवाद्भेदकं धर्ममाह - स्वान्तर्जगत्कलनमिति | 
महाभूतपरिणामरूपाणां जगतां भूर्भुवादीनां 
महाभूतेष्वेवावस्थानात् तदात्मनः शिवस्य स्वान्तर्जगत्कलनमेतावती 
शिवस्य प्रकृतिः | अथ देहिनस्तु | अथ पक्षान्तरे | पञ्चभूतात्मकत्वात् 
पञ्चशक्तिमयस्यैव सतः स्वाभ्यन्तरस्थजगतः पिण्डाण्डरूपस्य जीवस्य | 
पिण्डाण्डादेव ब्रह्माण्डोदयात्तत्रैव तस्य संस्थानात् 
स्वाभ्यन्तरस्थजगतोऽपीत्युपपन्नम् | विमोहशक्त्या विपरीतप्रतीतिरूपविमर्श 
शक्त्या | बाह्ये व्याप्तिपदे | यज्जगत्कलनम् जगतामवस्थानसङ्कल्पः | तदेव 
शिवाद्विशेषः | भेदकोधर्मः | यदा निजस्वरूपं पिण्डाण्डं 
ब्रह्माण्डस्य मूलतया ब्रह्माण्डादधिकं मन्यते | तदा स्वस्वरूपस्यैव 
ब्रहाण्डत्वे तदुत्तीर्णत्वे च प्राप्ते सति विश्वमयविश्वोत्तीर्णस्वभावं 
शिवत्वमेव शिवस्य प्राप्नोतीति भावः || १८ ||

प्. ७८)

अन्तःस्थितस्य मनसो न हि पूर्तियोग-
श्चैत्यस्य तत्कबलितत्वविनिश्चयायाः |
तद्वच्चितेरपि न पूर्तिरतो दशेयं
पक्षद्वये स्फुरदपूर्त्यभिपूर्तियोगा || १९ ||

इदानीं स्वप्नस्य मिश्राध्वताप्रतिपादनाय तत्र चिदचिद्व्यापिसाङ्कर्यं 
दर्शयति -

अन्तरित्यादि | मनसः | अन्तःस्थितस्य चैत्यस्य | देहब्रह्माण्डरूपस्य वेद्यस्य | 
पूर्तियोगः पूर्त्युपपत्तिः | न हि | तत्कबलितत्वविनिश्चयायाः - 
तेनोभयविधेन चैत्येन कबलितत्वं व्याप्तत्वम् तत्र विनिश्चयः 
प्रतिपत्तिदार्ढ्यम् यस्याः सा तथोक्ता | चितेरपि वकारस्थानकस्यात्मनोऽपि तद्वत् 
न | यथा चैत्यस्य तथेत्यर्थः | पूर्तिः चैत्यस्य चिदन्तर्गतत्वे परमार्थे 
चिद्व्याप्तिरेवास्तु | अन्यथा प्रतिपत्तिदोषेण परमार्थस्य न खलु व्याहतिरिति 
नाशङ्कनीयम् | निर्विकल्पपरमार्थो मूलवस्तु निर्विकल्पवशादेव खलु 
संसाराध्यवसायः | न हि पारमार्थिकः संसारः | 
अतस्तत्तत्प्रतीतिरूपविमर्शभासिता भावा अतात्त्विकत्वेन नापह्नवनीयाः | 
तथात्वे सर्वस्यापि संसारस्यापह्नवीयत्वप्रसक्तेरित्यलं 
रहस्योपदेशान्तरायकथाभिः अतश्चिदचितोर्व्याप्तिनिर्णयानैकान्त्यात् | इयं 
दशा | स्वप्नः | पक्षद्वये चिदचिद्रूपे पक्षद्वये | स्फुरदपूर्त्यभिपूर्तियोगा 
स्फुरन्त्योरपूर्त्यभिपूर्त्योर्योगः संसृष्टिरस्यामिति सा तथोक्ता || १९ ||

प्. ७९)

अध्वा भवेच्चिदपकर्षवशादशुद्धः
शुद्धस्त्वसौ भवति चैत्यपदापकर्षात् |
चिच्चैत्ययोरुपचयाऽपचयाऽविशेषान्-
मिश्रो हि मायिकपदं भवतीदमध्वा || २० ||

स्वप्नस्याशुद्धाध्वताप्रवचनप्रस्थाने सर्वस्याप्यध्वनः स्वरूपं 
व्युत्पादयति -

अध्वेति | चिदपकर्षवशाच्चैत्यस्य व्याप्त्या चित्तत्वस्यापकर्षे व्याप्यत्वे प्राप्ते 
तद्वशात् | अशुद्धः अध्वा भवति | यत्र यतो व्याप्यत्वादपकर्षः तदेव 
पदमशुद्धाध्वेति व्यवह्रियते | 
भेदजाग्रज्जडसुषुप्तिश्चाऽशुद्धाध्वेत्यर्थः | तत्र चैत्यव्याप्तेरैकाधिपत्येन 
चितो व्याप्यत्वात् | असावध्व चैत्यपदापकर्षात् शुद्धो भवति | शुद्ध इति 
व्यवह्रियते | तुर्यपदं शुद्धाध्वा चिद्व्याप्तिरैकाधिपत्येन चैत्यस्य 
व्याप्यत्वात् | इदं मायिकपदं स्वप्नपदम् चिच्चैत्ययोरुपचयापचयाविशेषात् | 
उपचयो व्यापकत्वम् | अपचयो व्याप्यत्वम् | तयोरविशेषः सामान्यभावः | 
चिच्चैत्ययोः प्रत्येकं व्याप्य व्याप्तिसामान्यात् मिश्रो ह्यध्वा भवति | 
मिश्राध्वेति व्यवह्रियते | विश्वस्य चिन्मयत्वपारमार्थ्यात् तद्व्याप्तिप्रतीतिरेव 
शुद्धिः | तद्वान शुद्धः | चैत्यव्याप्तेश्चमत्कारमात्रतया 
चित्स्वरूपावरकत्वेन मलपर्यायतायां चैतव्याप्तिप्रतीतिरशुद्धिः | 
तद्वानशुद्ध इति वेदितव्यम् | जाग्रदादीनामेव दशानां शिवजीवयोः 
सञ्चरणपर्याये पुनःपुनरभ्यावृत्तिविषयतया व्यवहारः || २० ||

प्. ८०)

आत्मा वकारवपुषाणुरुकार एव
देहात्मनैव खलु संसृतिरस्य जन्तोः |
देहं च तात्त्विकममुष्य सुषुप्तमेव 
स्वप्ने तदत्र मन एव शरीरताभाक् || २१ ||

इति मातृकाचक्रविवेके स्वप्नविवेकस्तृतीयः खण्डः ||

प्रकरणमुपसंहरन् स्वप्ने मनस एव शरीरत्वमिति विप्रतिपत्तिविषयत्वात् 
सविशेषं प्रतिपादयति -

आत्मेति | अकारादिरूपे सुषुप्तिपदे आत्मस्थानीये य उकारः सोऽयमुकाररूप 
एवात्मा स्वप्नपदे वकारवपुषा वकाररूपेण | अणुः सङ्कुचितः | अस्य 
वकाररूपस्य जन्तोः जीवस्य | देहात्मनैव देहरूपेणैव | संसृतिः 
संसरणम् खलु शिववद्देहबन्धं विना निर्मलचिदाकाशरूपेण 
संसरणलीलाचमत्कारानुसन्धानं न संभवतीति भावः | अतो जीवस्य 
संसरणे देहमवश्यं स्वप्ने मनः - कल्पितम् तात्त्विकं देहं 
सुषुप्तमेव निमीलितबहिरिन्द्रियग्रामं सच्छययातलं न जहातीति भावः | 
तस्यैव स्वप्नसंसारिणोऽधिष्ठातृत्वे स्वप्नसम्भाविताङ्गुलिच्छेदादेर्जाग्रति 
सम्पातप्रसक्तेः | यद्यपि तात्त्विकस्यापि देहस्य मनोमूलत्वं तथापि 
लौकिकप्रतीत्यपेक्षयाऽतात्त्विकं मनःकृतमित्युक्तम् | तत्तस्मात्कारणाद् अत्र 
स्वप्ने | मन एव | पारिशेष्यादिति भावः | शरीरताभाक् शरीरत्वं भजतीति 
सम्प्रतिपन्नं लौकिकस्यापीत्यर्थः || २१ ||

प्. ८१)

शम्भोर्दक्षिणमक्षिभूतविततेः शोषे यकारः पटु -
र्नेत्रं मध्यममुष्य लोकदहने जागर्तिरेफाक्षरम् |
विश्वाप्लावककर्मठं पशुपतेर्वामेक्षणे वाक्षरं
त्रैनेत्रं पदमाददाति जपतामेतत्त्रयं देहिनाम् ||

सुप्त्या मग्नस्य जलधौ विश्वस्योद्धृत्य धारणात् |
मन्त्रविद्भिर्यवर्गोऽयं धारणाशक्तिरुच्यते || १ ||

स्थितिरिन्द्रे हि विश्वस्य लकारे मानसे तथा |
तदिन्द्राख्या लकारस्य मन्त्रवित्साम्प्रदायिनी || २ ||

वकारं च लकारंच भित्वा बुध्यातितीक्ष्णया |
(वलभिद्वलभित्प्रोक्तो नवलो नाम राक्षसः ) || ३ ||

भेदप्रत्ययघस्मरैर्नवरसैः पेयैर्यकारात्मकै-
?र्लाकारैरुपदंशनैश्च रदनोत्पत्तिक्रियायाः फलैः |
मायां ये समुपासते कृतधियस्तेषां यवर्गस्थितं 
मायास्फूर्तिरहस्यमन्तरचिरादुद्योतते स्वात्मनि || ४ ||

शिवानन्देन मुनिना देशिकादेशवर्तिना |
तृतीयं मातृकाचक्रविवेके व्याकृतं पदम् || ५ ||

इति तृतीयः खण्डः समाप्तः || ३ ||


अथ चतुर्थः खण्डः ||

इत्यन्तरीषदिह सङ्कुचिते विमर्शे
सङ्कोचमाश्रयति बाह्यपदे प्रगाढम् |
प्रत्येकमेव कलयन्त्यथ भावमेवं
भूतानि पञ्च जगतो नियतः कलापः || १ ||

अथ स्कन्धान्तरमारभमाणः पूर्वोत्तरस्कन्धयोः सम्बन्धदर्शनाय 
पूर्वस्कन्धप्रमेयानुवादपूर्वकमुत्तरस्कन्धप्रमेयं प्रस्तौति -

इतीत्यादि | इत्युक्तप्रकारेण | अन्तरन्तःकरणकक्ष्यायाम् | इह स्वप्नदशायाम् | 
ईषत्सङ्कुचिते विमर्शे बाह्यपदे बाह्येन्द्रियकक्ष्यायाम् | जाग्रति | 
प्रगाढमतिमात्रं सङ्कोचमाश्रयति | भूतानि जगतो नियतः कलापः | जगतो 
भूतपरिणामरूपत्वात् भूतानां नियमेन जगत्कलापत्वम् | प्रत्येकं 
पञ्चभावं कलयन्ति प्राप्नुवन्ति | विमर्शस्यातिसङ्कोचपदे जाग्रति 
भूतानामप्यतिसङ्कोचपरिग्रहात् | पृथिव्यादीनामेकैकस्य 
पृथिव्यादिपञ्चरूपत्वेनातिसङ्कोचः | पशुप्रमातृपदस्य सलिलस्य 
पुरुषप्रकृत्यादिरूपेण पञ्चभूतात्मतयातिसङ्कोचः | 
पशुप्रमातृज्ञानेन्द्रियपदायाः पृथिव्याः श्रोत्रत्वगादिरूपेण 
पञ्चभूतात्मतयातिसङ्कोचः | 
पशुप्रमातृकर्मेन्द्रियपदस्याग्नेर्वाक्पाण्यादिरूपेण 
पञ्चभूतात्मतयातिसङ्कोचः | पशुप्रमातृज्ञेयवेद्यपदस्य वायोः 
शब्दस्पर्शादिरूपेण पञ्चभूतात्मतयातिसङ्कोचः | पशुप्रमातुः 
कार्यवेद्यरूपस्याकाशस्याकाशवायवादिरूपेण पञ्चभूतात्मतयाति 
सङ्कोचः | अत्रायमर्थो गम्यते - भूतानां प्रत्येकंपञ्चभूतात्मतया 
विलसनं स्वभावः सुषुप्तिस्वप्नयोरपि सङ्कोचाविषयत्वान्नोन्मिषति | 
जाग्रत्यतिसङ्कोचपदे तु समुन्मिषतीति | एतेन भूतानामपि सर्वेषां 
सर्वभूतैः सहाविनाभावसम्बन्ध नियम इति वेदितव्यम् || १ ||

प्. ८३)

यद्वर्णपञ्चकमपूर्वकमादिवर्ग्य-
मन्तःस्थतां भजति सङ्कुचिते तदीषत् |
तत्कादिवर्गतनुसङ्कुचितं नितान्त-
मूष्मात्मकं च दधतेऽङ्कुरिताभिपूर्ति || २ ||

इदानीं जाग्रत्प्रस्तावे कादिमान्तस्पर्शवर्णानां सङ्कोचाधिक्यदर्शनाय 
सर्ववर्णकारणरूपस्याकारादिवर्णपञ्चकस्य स्फुरणे प्रतिपादिप्रक्रियां 
व्युत्पादयति -

यद्वर्णेत्यादि | आदिवर्गः - वर्गाणामादित्वादादिवर्गः स्वरवर्गः | तत्र 
भवम् आदिवर्ग्यम् | अपूर्वकम् अकारः पूर्वो यस्य वर्णपञ्चकस्य 
तदपूर्वकं यद्वर्णपञ्चकम् अकारेकारोकार-ऋकारऌकाररूपम् | 
तदेवं वर्णपञ्चकम् | ईषत्सङ्कुचितं सत् | ईषत्स्पृष्टताप्रयत्नविषयतया 
ईषत्सङ्कुचितं सत् | अन्तःस्थतां यकारादिरूपतां भजति | इकारस्येषत्सङ्कोचो 
यकारः ऋकारस्य रेफः (ऌ)?इकारस्य लकारः उकारस्य 
वकारः सङ्कोचः | मनस एव लकारस्थानकस्य 
विसर्गप्रमातृपर्यायदेहरूपत्वादकारसङ्कोचो नास्ति | 
एवमकारादिवर्णपञ्चकस्यैव रूपान्तरमन्तःस्थवर्गः | तदेव 
वर्णपञ्चकं नितान्तं सङ्कुचितं स्पृष्टाविषयतयातिसङ्कुचितं सत् | 
कादिवर्गतनु - कवर्गादिवर्गपञ्चकस्वरूपम् | अकारस्य सङ्कोचः 
कवर्गः | इकारस्य सङ्कोचश्चवर्गः | ऋकारस्य सङ्कोचष्टवर्गः | 
ऌकारस्य सङ्कोचस्तवर्गः | उकारस्य सङ्कोचः पवर्गः | अथ तदेव 
वर्णपञ्चकम् | अङ्कुरिताभिपूर्ति - ईषद्विवृत्तिप्रयत्नविषयतया 
अङ्कुरितपूर्णत्वं सत् ऊष्मात्मकं च | (दधते - भजति) 
पवर्गपञ्चकरूपेण सङ्कुचितस्याकारादिवर्णपञ्चकस्येषत्पूर्णत्वरूपा 
ऊष्माण इत्यर्थः | चवर्गस्येषत्पूर्णत्वं शकारः | टवर्गस्येषत्पूर्णत्वं 
षकारः | तवर्गस्येषत्पूर्णत्वं सकारः | कवर्गस्येषत्पूर्णत्वं हकारः | 
एवं कारणरूपस्याकारादिवर्णपञ्चकस्यैव दशाविशेषास्तत्कार्यरूपाः 
सर्वे वर्णा इति विवेकः || २ ||

प्. ८४)

स्थानेन साधितधराप्रभृतिस्वभावे
वर्णोत्करे भवति मातृपदं पवर्गः |
आत्मा मनस्तदनु बुद्धिरहङ्क्रिया च |
प्राक् चेतसः प्रकृतिरप्यवरोहभङ्ग्या || ३ ||

अथ स्पर्शकदम्बकस्य स्थानवशात्पृथिव्यादिरूपत्वविवेकं 
प्रागुक्तप्रमेयतया सूचयन्निति तत्प्रमातृपदस्य पवर्गस्य वर्णपञ्चके 
तत्प्रतिपाद्यं तत्त्वपञ्चकं व्युत्पादयति -

स्थानेति | स्थानेन कण्ठताल्वादीना | साधितधराप्रभृति स्वभावे 
प्रागुक्तप्रक्रियया नीचोच्चस्थानेपर्यालोचनया निश्चित पृथिव्यादिस्वभावे | 
वर्णोत्करे स्पर्शवर्णकदम्बके | पवर्गो मातृपदं प्रमातृपदं भवति 
| यद्यपि कवर्गस्यैव व्यापकतया प्रमातृपदत्वं तथापि चैत्यस्य 
प्रमातृत्वं वैकारिकं चितः प्रमेयत्वं च तथेति चित्पदस्य पवर्गस्य 
प्रमातृपदव्यवहारः पूर्व(शा)शसनयेति निरवद्यम् | 
अवरोहभङ्ग्या विलोमक्रमेण | मकारमारभ्य पकारपर्यन्तमित्यर्थः | 
आत्मा मनः बुद्धिः अहङ्क्रिया प्रकृतिरितिपवर्गवर्णानां विलोमक्रमेण 
तत्त्वपञ्चकस्वरूपता | तद्भावकत्वे तत्स्वरूपत्वमुपचारतः | मकार आत्मा 
पुरुषतत्त्वमित्यर्थः | भकारो मनस्तत्त्वम् | बकारोबुद्धितत्वम् 
फकारोऽहङ्कारतत्त्वम् | पकारः प्रकृतितत्त्वमिति विज्ञेयम् | 
पकारादिवर्णपञ्चकस्य पृथिव्याद्याकाशान्तरा(ता)यां सत्यामेव 
प्रकृत्यादिव्यवहारः | पृथिव्यंशः प्रकृतिः | जलांशोऽहङ्कारः | 
अग्न्यंशो बुद्धिः | वायवंशो मनः | आकाशांशः पुरुष इति विवेकः | 
एवमितरवर्गचतुष्टयस्यापि प्रथमवर्णादारम्य पृथिव्याद्यंशतत्वे 
सत्येव वक्ष्यमाणतत्तत्तत्त्वरूपता विज्ञेया |

ननु पुरुषतत्त्वानन्तरं प्रकृतितत्त्वमिति प्रवादः तत्कथमत्र क्रमविरोध 
इत्यत्राह - प्राक्चेतस इति | चेतसो मनसः प्राक् प्रथमं प्रकृतिरिति 
तत्त्वोदयक्रमः | आकाशपृथिवीरूपयोः पुरुषप्रकृत्योर्धर्मिणोरनन्तरं 
तद्धर्मभूतानां मनोबुद्ध्यहङ्काराणामुदयस्योपपत्तिः तथापि तेषां 
धर्माणां धर्मिद्वयमध्य एवोदयात् मध्यगता परिगणना उदयापेक्षया 
धर्माणां धर्मिद्वयानन्तर्य मनवस्थित्यपेक्षया तु 
धर्मिद्वयमध्यत्वमिति भावः | मध्यत्वेऽपि मनसः 
पुरुषधर्मत्वात्तत्समीप एवावस्थानम् अहङ्कारस्य प्रकृतिधर्मतया 
प्रकृतिसमीप एव स्थितिः मनोऽहंकारयोर्मध्ये उभयधर्मस्य बुद्धेः 
स्थितिरिति विज्ञेयम् | विसर्गव्याप्तौ प्रकृत्यहङ्कारबुद्धिमनः पुरुषा इति 
बिन्दुव्याप्तौ पुरुषमनोबुद्ध्यहङ्कारप्रकृतय इति क्रमः तदत्र 
विसर्गव्याप्तेः प्राथम्यात् प्रकृत्यादिकः क्रमोऽङ्गीकर्तव्यः || ३ ||

प्. ८६)

श्रोत्रादिकं खलु तवर्गमयं विलोमा-
द्वागादि पञ्चकमिदं च टवर्गरूपम् |
शब्दादि खाद्यपि चवर्गकवर्गरूप-
मेतानि वायुदहनाम्बुमहीविलासाः || ४ ||

पवर्गवर्णप्रतिपाद्यानि तत्त्वान्युक्त्वा तवर्गादिवर्णप्रतिपाद्यान्यपि तत्त्वानि 
व्युत्पादयति -

श्रोत्रादिकमित्यादि | श्रोत्रादिकं श्रोत्रत्वक्चक्षुर्जिह्वाघ्राणरूपं 
तत्त्वपञ्चकम् | विलोमात्तवर्गमयम् 
विलोमक्रमिकतवर्गरूपनकारादितकारान्तवर्णपञ्चकरूपमित्यर्थः | अत्रापि 
नकारप्रतिपाद्यं श्रोत्रतत्त्वमाकाशांशः | धकारप्रतिपाद्या त्वक् 
वायवंशः | दकारप्रतिपाद्यं चक्षुस्तेजोऽशः | थकारप्रतिपाद्या जिह्वा 
जलांशः | तकारप्रतिपाद्यः प्राणः पृथिव्यंश इति विज्ञेयम् | इदं 
प्रत्यक्षनिर्देश्यं वागादिपञ्चकं च 
वाक्पादपाण्युपस्थपायुरूपतत्त्वपञ्चकम् | विलोमादि त्यस्यात्रापि सम्बन्धः 
| विलोमक्रमिकटवर्गरूपम् | णकार आकाशांशो वाक् | ढकारो वायवंशः 
पादौ | डकारस्तेजोंऽशः पाणी | ठकारो जलांशः उपस्थः | टकारः 
पृथ्विव्यंशः पायुः | शब्दादिशब्दस्पर्शरूपरसगन्धरुप 
तत्त्वपञ्चकमाकाशाद्यपि च आकाशवायवग्निजलपृथिवीरूपं 
तत्त्वपञ्चकं च | क्रमेण चवर्गकवर्गरूपम् | अत्रापि 
विलोमादित्यस्यानुवृत्तिः | ञकार आकाशांशः शब्दः | झकारो वायवंशः 
स्पर्शः | जकारस्तेजोंऽशोरूपम् | छकारः सलिलांशो रसः | चकारः 
पृथिव्यंशो गन्धः | ङकार आकाशः | घकारो वायुः | गकारस्तेजः | 
खकारः सलिलम् | ककारः पृथिवीति विवेकः | एतानि 
तवर्गादिवर्गचतुष्टयतत्त्वानि | वायुदहनाम्बुमहीविलासाः | 
वायोस्तवर्गाधिष्ठातृत्वात् तवर्गप्रतिपाद्यतत्त्वानि वायुविलासा इति विज्ञेयम् | 
अग्नेष्टवर्गाधिष्ठातृत्वात् टवर्गप्रतिपाद्यतत्त्वानि अग्निविलासाः | जलस्य 
चवर्गाधिष्ठातृत्वाच्चावर्गप्रतिपाद्यतत्त्वानि जलस्य विलासाः | पृथिव्याः 
कवर्गाधिष्ठातृत्वात् कवर्गप्रतिपाद्यतत्त्वानि पृथिवीविलासा इति विवेकः || ४ ||

प्. ८७)

देहात्मिका प्रकृतिरान्तररूपमुर्व्याः
सूक्ष्मं जलस्य खलु रूपमहङ्क्रिया स्यात् |
अग्नेस्तु बुद्धिरनिलस्य मनोऽन्तरात्मा
सर्गः खलु प्रकृतिजः क्षितिसर्गबीजम् || ५ ||

इदानींकचटतवर्गतत्वात्मनः स्थूलस्य पृथिव्यण्डस्य पवर्गवर्णरूपं 
प्रकृत्यन्तं सूक्ष्मरूपतया कारणमिति प्रतिपादयति - देहात्मिकेति | 
देहात्मिका देहरूपिणी | प्रकृतिः | देहाभिमान एव प्रकृतिरिति व्यवह्रियते | सा 
प्रकृतिः | उर्व्याः पृथिव्याः | कवर्गरूपिण्या इति भावः | आन्तरम् 
अन्तःकक्ष्यास्थितं रूपं स्वरूपं सूक्ष्मं रूपम् | 
अहंक्रियाऽहङ्कारश्चवर्गरूपस्य सलिलस्याऽन्तरं रूपं स्यात्खलु | 
अग्नेष्टवर्गरूपस्य अन्तरात्मना बुद्धिः | अनिलस्य तवर्गरूपस्य अन्तरात्मना 
मनः | एवं प्रकृतिजः सर्गः संसारः | पवर्गवर्णचतुष्टयं भवति | 
रूपप्रकृति संसारः | क्षितिसर्गस्य कवर्गादिवर्गचतुष्टयात्मनः पृथिवी 
संसारस्य | बीजं कारणम् | सूक्ष्मस्य प्रकृतिसंसारस्यैव स्थूलभावः 
पृथिवी संसार इति प्रकृतिसंसारस्य ब्रह्माण्डपर्यायस्य कार्यत्वं 
स्वाभाविकस्य प्रकृत्यन्तस्य पृथिव्यन्त मूलत्वं प्रकृत्यन्तस्तु 
मायाविलास इति तात्पर्यम् | अत एव चतुरस्ररूपस्य प्रकृत्यन्तस्य रविबिम्बत्वं 
दशारयुग्मरूपस्य पृथिव्यन्तस्य रश्मिचक्रत्वं महायन्त्रं विभाव्यते || 
५ ||

प्. ८८)

देहात्मनोः प्रकृतिपूरुषयोः प्रमाता
देहोत्र तस्य निलयोऽपि तदङ्गमात्मा |
आत्मा यथा भवति मातृपदं वपुश्चेत्
तल्लीनमस्त्यविरहः शिवयोः स्वभावः || ६ ||

इदानीं प्रकृत्यण्डमारभते -

देहात्मनोरित्यादि | देहात्मनोर्देहात्मपर्याययोः प्रकृतिपुरुषयोर्मध्ये | 
अत्रविसर्गप्रकरणे | देहः प्रमाता | तस्य देहस्य | निलयोऽपि आश्रयोऽपि | अपि 
शब्देनाङ्गित्वसम्भावना प्रतीयते | देहस्य विमर्शतत्त्वपरिणामरूपस्य 
आत्मनः प्रकाशं विना न कुत्रापि स्थितिरुपपद्यते धर्मस्य 
धर्मिण्येवाश्रयणमिति नियमात् | आत्मातदङ्गम् तस्य देहस्याङ्गं 
तदन्तर्गतत्वेन तदङ्गत्वम् | विसर्गप्रमातृदेहस्य प्रकृतिपर्यायस्य 
व्याप्तौ आत्मा तदन्तर्गतः सन् तदङ्गतां भजते | यथा आत्माप्रमातृपदं 
प्रमातृस्थानं भजत्यारोहते | तत्र बिन्दुव्याप्तिपदे | तल्लीनम् - 
तस्मिन्नात्मनि लीनमेकरसीभूतम् | वपुः | अस्ति सत्तामवलम्बते | न तु 
परमोच्छेदं प्राप्नोति | तथात्वे विमर्शपदस्यापुनरुदयप्रसङ्गात् | 
विमर्शस्य पुनः पुनरुदय(दर्शनेन)प्रकाशव्याप्तावपि 
विमर्शस्यात्यन्तिकोच्छेदो न सम्भाव्यते इत्यवधारणीयम् | 
प्रकाशविमर्शयोरितरेतरव्याप्तौ उभयोरप्यनुच्छेदं प्रतिपादयति - 
अविरह इति | शिवयोः शिवा च शिवश्च शिवौ तयोः शिवयोः | अविरहः 
अन्योन्याविनाभावः | स्वभावः नैसर्गिक इत्यर्थः | प्रकाशं विना विमर्शोऽपि 
न विमर्शं विना प्रकाशोऽपि न किन्तु प्रकाशव्याप्तौ विमर्शस्य 
प्रकाशैकरस्येन स्थितिः विमर्शव्याप्तौ प्रकाशस्य भिन्नरसत्वेनैव स्थितिरिति 
विभागः || ६ ||

प्. ८९)

जाड्यादहङ्कृतिरिति प्रथते विमर्शो
बुद्धिर्जडाजडतया मनसस्त्वजाडयात् |
त्रैगुण्यमेतदबहिः करणत्रयं स्यात् 
सौषुप्तजाग्रदवशेषदशानिदानम् || ७ ||

एवं धर्मिणोः देहात्मनोः स्वरूपं विचार्य इदानीं 
अहङ्कारबुद्धिमनोरूपेण त्रिविधस्य विमर्शादभिन्नस्य धर्मस्य स्वरूपं 
परामृशति -

जाड्यादित्यादि | विमर्शजाड्यात् जडत्वभूमिका परिग्रहात् अहङ्कृतिरितिप्रथते | 
प्रसिद्धो भवति | जडत्वभूमिकापरिग्रहे विमर्श एवाहङ्कारशब्देन 
व्यवह्रियते इत्यर्थः | देहे अहमिति योऽयं विमर्शः स एव जडः 
विमर्शोऽहंकारः | जडभूतदेहाश्रितत्वेन तद्धर्मत्वात् | अयमेव 
जडविमर्शोऽन्तःकक्ष्यायामहङ्कारः सन् देहधर्मबहिःकक्ष्यायां 
शब्दादिपञ्चकरूपः सन् भूतचतुष्टयाङ्कायाः पृथिव्या अङ्गिन्या 
धर्मः | अथ विमर्श एव जडाजडत्वभूमिकापरिग्रहे बुद्धिरिति व्यवह्रियते 
इत्याह - बुद्धिर्जडाजडतयेति | क्रियासाधनमिन्द्रियं स्वयमपि स्थौल्येन 
क्रियारूपत्वाज्जडं च स्वत एव स्पन्दमानत्वादजडं च अतः 
क्रियासाधनरूपेण जडाजडो विमर्शः अन्तः कक्ष्यायां बुद्धिरित्युच्यते | 
बहिः कक्ष्यायां वागादिपञ्चकमुच्यते |

अथ विमर्श एव अजडत्वभूमिकापरिग्रहेण मन इत्युच्यते 
विमर्शस्त्याजडत्वं ज्ञानसाधनरूपेण | ज्ञानसाधनं खलु 
मनश्चक्षुरादिकमन्तर्बहिः कक्ष्याविभक्तं सूक्ष्मरूपतया 
बुद्धिवागादिविलक्षणं पदं जडमेव | एवं 
विमर्शरूपमहंकाराद्यन्तःकरणत्रयमेव गुणत्रयमित्याह - 
त्रैगुण्यमिति | एतद्बहिःकरणत्रयम् अन्तःकरणत्रयत्रैगुण्यं 
सत्त्वादित्रिगुणसमाहारः स्यात् | अहंकारो रजोगुणः | उत्पत्तिरूपत्वात् | बुद्धिः 
सत्वम् | स्थितिरूपत्वात् | मनसस्तमोगुणः संहाररूपत्वात् | चिदेकाकारता खलु 
संहारः प्रकाशविश्रान्तिरूपो लौकिकैस्तम इत्युच्यते | तदस्य मनसो 
लौकिकापेक्षयैव तमस्त्वम् | अथवा क्रियायाः संहारपक्षे 
क्रियारूपोऽहङ्कारस्तमः ज्ञानरूपं मनोरजः अजडत्वं जगदुत्पत्तिदशा 
जडत्वं तत्संहार इति लौकिकः पक्षः | जडत्वं जगदुत्पत्तिदशा अजडत्वं 
संहारदशेति योगसिद्धान्तः | अतो यथा विवक्षितं 
जडाजडयोरहङ्कारमनसोस्तमोरजोगुणयोर्योजना कर्तव्या | 
अथैतद्देहान्तःकरणत्रयंसुप्त्यादिदशात्रयबीजमित्याह - सौषुप्तेति | 
सुषुप्तिरेव सौषुप्तं सुषुप्तिजाग्रद्भ्यामवशेषदशा स्वप्नः अहङ्कारो 
जडत्वात्सुषुप्तिनिदानम् बुद्धिर्जडाजडतया जाग्रन्निदानम् मनस्त्वजडतया 
स्वप्ननिदानमिति विवेकः || ७ ||

प्. ९०)

देही गुणत्रयमयप्रकृतिर्दशासु
सुप्त्यादिकासु नियमात्परिबंभ्रमीति |
तास्वप्यहङ्कृतिपुरःसरणात्त्रिपुट्यां
मेयोन्नतिं कलयति प्रमुखक्रियांशम् || ८ ||

इदानीं देहिनो गुणत्रयमयप्रकृतियोगेन सुप्त्यादिदशात्रये 
परिभ्रमणमित्याह |

देहीति | देही देहाभिमानी प्रमाता गुणत्रयमयप्रकृतिः 
गुणत्रयसंसृष्टिरूपिणी प्रकृतिः स्वभावो देहपर्यायो यस्य तयोक्तः | एतेन 
गुणत्रयसंसृष्टिरेव प्रकृतिरिति प्रकृतिलक्षणमुक्तम् | 
एवंरूपप्रकृतिर्जीवः सुप्त्यादिकासु दशासु सुषुप्तिजाग्रत्स्वप्नेषु 
नियमादव्यभिचारेण परिबंभ्रमीति पुनःपुनर्भ्रमति | तास्वपि दशासु 
अहङ्कृतिपुरःसरणात् देहधर्मस्याहङ्कारस्य प्राधान्यात् | त्रिपुट्यां 
प्रमातृप्रमाणप्रमेयरूपायां संसारकलापसंपुटिकायाम् | मेयोन्नतिं 
प्रमेयव्याप्तिम् | प्रमुखक्रियांशम् - प्रधानःक्रियांशो 
यस्यास्मिन्कर्मणि तथा | कलयति विमृशति | देहस्य प्रमातृत्वे तद्धर्मस्य 
विमर्शस्य जडत्वाज्जडपक्ष्यस्य प्रेमयस्य व्याप्त्यनुसन्धानं 
भवतीत्यर्थः || ८ ||

प्. ९१)

मेयादिका सततयुक्त्रिपुटी मनस्तां
मेयादि भासयति मूढमहङ्क्रियात्म |
मात्रादि भासयति चाथ निजस्वभावा-
द्बुद्धिश्च मध्यमपदे मन एव बोध्यम् || ९ ||

इदानीं सर्वस्यान्तःकरणस्य मन एव प्रमाणभूतं मनस 
एवाहङ्कारादयो भूमिकाः मनसो 
विमर्शप्रथमरूपत्वाद्विमर्शवैभवं मनोवैभवमिति व्युत्पादयति |

मेयादीति | मेयादिका मेयमानमातृरूपा त्रिपुटी त्रयाणां मेयादिपुटानां 
समाहारस्त्रिपुटी | सततयुक् | अन्योन्याविनाभावस्वभावा | तां त्रिपुटीम् | मनः 
विमर्शस्य मूलरूपम् मूढं जाड्यपर्यायमौढ्यभूमिकापरिग्रहेण | 
अहङ्क्रियात्म - अहङ्कारस्वरूपं सत् | मेयादि भासयति | प्रमेयादिकं 
यथा तथा भासयति | मेयव्याप्तिं दर्शयतीत्यर्थः | मनस 
एवानुसन्धानमहङ्कार आरोप्यत इत्यर्थः | अथ तदेव मनः 
निजस्वभावादजडरूपात् | अजडरूपं निजस्वभावं परिगृह्येत्यर्थः | तां 
त्रिपुटीमित्यनुवर्तते | मात्रादि भासयति प्रमात्रादिकं यथा तथा भासयति | 
चित्प्रमातृव्याप्तिं दर्शयतीत्यर्थः | मन एव मध्यमपदे 
जडाजडसमानपदे | जडाजडपदपरिग्रहेणेत्यर्थः | बुद्धिश्च 
प्रमेयप्रमात्रोः समव्याप्तिप्रदर्शिका बुद्धिश्च मन एवेति बोध्यम् || ९ ||

प्. ९२)

तस्मात्पकारवपुषः प्रकृतेः प्रमातु-
रात्मा मकारवपुरन्तर एव लीनः |
तन्मध्यतास्थितिरहङ्कृतिधीहृदां स्या-
देतत्यमातृपदमिन्द्रियलग्नविश्वम् || १० ||

उक्तप्रमेयं कारणीकृत्य पवर्गेप्रकृत्यादितत्त्वसन्निवेशं 
दृढीकृत्योपदर्शयति -

तस्मादिति | तस्मात्पूर्वोक्तप्रमेयरूपात्कारणात् | पकारवपुषः 
पकारप्रतिपाद्यायाः प्रकृतेः | पकारवपुषः पकारस्वरूपाया इत्युपचारः | 
प्रमातुः देहपर्यायप्रकृतिरूपस्य प्रमातुः | अन्तर एव व्याप्यपद एव | 
मकारवपुर्मकारस्वरूपः | आत्राप्युपचारः | आत्मा पुरुषः | लीनः व्याप्त 
इत्यर्थः | तन्मध्यतः तयोः प्रकृतिपुरुषयोर्मध्यभागे | 
अहङ्कृतिधीहृदाम् - अहङ्कारबुद्धिमनसाम् | स्थितिः सन्निवेशः स्यात् | 
यद्यपि मकारस्यात्मनो व्यापकवर्गे प्रमातृपदे सन्निवेशः तथापि 
पवर्गव्यापकवर्गयोर्मध्ये सन्निवेशादुभयपक्षप्रक्रियासम्बन्धो 
वेदितव्यः | स्पर्शकदम्बकस्य प्रमाणपदत्वान्मकारस्य 
प्रमातुस्तत्प्रकाशानुसारेण परिगणना | तथापि 
प्रमाणपदक्रियासम्बन्धमात्रं ताटस्थ्यादङ्गीकर्तव्यमेव | अतः 
प्रकृतिव्याप्तिः पुरुषपर्यन्तं प्रवहतीति निरवद्यम् | चतुरश्रचक्रसन्निवेशे 
तु मनोबुद्ध्योरेवात्मपुरुषरूपयोरहङ्कारप्रकृतिभ्यां व्याप्तिस्ताभ्यां 
च तदुभयव्याप्तिरिति विवेकः | अथैतस्मिन्नेव प्रकृत्यन्ते मनोबुद्ध्योः 
स्वप्नपद इव ब्रह्माण्डोन्मीलनचमत्कारं दर्शयति - एतदित्यादि | 
एतत्प्रमातृपदं प्रकृत्यन्तरूपम् | इन्द्रियलग्नविश्वं 
मनोबुद्धिरूपज्ञानक्रियेन्द्रियसम्बद्धं विश्वम् | भवतीति शेषः || १० ||

प्. ९३)

एतच्च मातृपदमिन्द्रियसंश्रितं च 
तत्संश्रयश्च मन एव तदिन्द्रियं स्यात् |
तद्ग्रामणीन्द्रियकुलस्य विमर्शशक्ति-
श्चिच्चेत्यमिश्रमखिलं खलु तद्विलासः || ११ ||

अथ यदेतदन्तर्बाह्यजगद्विलसितं तत्सर्वं मनोमूलमेवेति प्रतिपादयति -

एतच्चेति एतच्चमातृपदं प्रकृतन्त रूपं प्रमातृपदम् - 
इन्द्रियसंश्रितं च मनोबुद्दिरूपेन्द्रियविलासःत्वात्तत्संश्रितं 
तयोर्मनोबुद्ध्योः संश्रितं तत्संश्रयश्च तयोर्मनोबुद्ध्योः संश्रयः 
आश्रयश्च | एतद्द्वयं निजसमाश्रयमेव कुर्वन्नित्युक्तत्वात् | 
तद्द्विरूपमिन्द्रियमपि पर्यालोचनायां मन एव स्यात् | मनस एव दशाविशेषो 
बुद्धिरित्युक्तत्वात् | इन्द्रियकुलस्य अन्तर्बाह्यकरणजालस्य | ग्रामणि प्रवर्तकम् | 
तत् मनः | विमर्शशक्तिः - 
विचित्रविश्वोद्वमनानुचर्वणक्रियाप(स्फुर)णोन्मेषनिमेषसम्भ्रमा 
विमर्शशक्तिः | मन एव | चिच्चैत्यमिश्रं 
प्रमातृप्रमेयप्रमाणरूपमखिलम् | तद्विलासः तस्य मनसोविलासः खलु | 
तेनेयमिन्द्रियजालश्रीर्जाग्रतिप्रविलसत इति प्रसिद्धिः || ११ ||

प्. ९४)

स्वप्ने च जागरणमातृपदे च वेद्य-
मिच्छात्मनो मनस एव विभाति कुक्षौ |
पूर्वत्र मातृ मन एव शरीरताभाक्
प्रत्यक्षमुत्तरपदे तु शरीरमेव || १२ ||

एवं स्वप्नप्रकृतिसंसारयोर्विश्वमिच्छात्मनो मनस एव गर्भे विलसतीति 
प्रबोधयति -

स्वप्ने चेति | स्वप्ने च जागरणमातृपदे जाग्रदवस्थायां 
यन्मातृपदमवैकारिकम् | पवर्गप्रतिपाद्यप्रकृतिसंसाररूपमित्यर्थः 
तस्मिंश्च वेद्यम् अन्तर्बहिःप्रपञ्चरूपम् | इच्छात्मन इच्छास्वरूपस्य 
मनसः कुक्षावेव गर्भ एव विभाति विलसति | 
स्वप्नप्रकृतिसंसाराविच्छासंसारावित्यर्थः | ज्ञाने 
ज्ञानेन्द्रियकर्मेन्द्रियसंसारौ ज्ञानक्रियासंसाराविति भावः | ननु 
स्वप्नस्य ज्ञानस्वरूपस्य मनः संसारत्वं जाग्रतः क्रियासंसारत्वं 
विश्रान्तिरूपायाः सुषुप्तेरिच्छा संसारत्वमिति प्रागुपदिष्टम् | इदानीं 
कथमन्यरूपोपदेश इति न मन्तव्यम् | विश्रान्तेरेव बहिर्मुखतायाम् 
इच्छासंसारः स्वप्न एव ज्ञानसंसारः जाग्रदेव क्रियासंसारः 
जडविश्रान्तिरजडविश्रान्तिश्चेति सुषुप्ते स्वप्नयोर्जडाजडविश्रान्त्यभिमाने 
जाग्रत एव ज्ञानक्रियेन्द्रियव्यापारव्यवस्थाया ज्ञानक्रियासंसारत्वम् | 
अथवा प्रकृतिसंसारस्य ज्ञानसंसारत्वम् पार्थिवसंसारस्य 
क्रियासंसारत्वम् जडाजडरूपसुषुप्तिरेव जडाजडेच्छासंसारत्वाभिमाने 
स्वप्नोज्ञानसंसारः जाग्रत्क्रियासंसार इति विवेकः | तदत्र 
स्वप्नविश्रान्तेरजडेच्छासंसारत्वाभिमाने स्वप्नवन्मानसिकसंसारत्वात् 
प्रकृतिसंसारस्यापि इच्छासंसारत्वमुक्तमिति निरवद्यम् | स्वप्न 
प्रकृतिसंसारयोरिच्छासंसारत्वेन ऐकरूप्ये प्राक्प्रतिपादितमेव 
भेदकमुद्घाटयति - पूर्वत्रेति | पूर्वत्र स्वप्ने | शरीरताभाक् मन एव | 
मातृ प्रमातृ | उत्तरपदे प्रकृतिसंसारे तु 
प्रत्यक्षमानसिकत्वेनाभिमतं शरीरमेव प्रमातृ अनयोः 
संसारयोरयमेवेत्यर्थः || १२ ||

प्. ९५)

चेतश्चमत्कृतिपदं वमति स्वलीनं
विश्वं बहिः श्रुतिमुखेन्द्रियवर्गभावात् |
तत्रापि धीन्द्रियगणः पवनोऽपि पृथ्वी
ज्ञेयैर्जलैरपि मरुद्भिरुदीरितोऽन्तः || १३ ||

अथ पार्थिवसंसारप्रक्रियामुपक्रमते -

चेत् इत्यादि | चमत्कृतिपदं चमत्काराणां स्थानम् | चेतः विमर्शस्य 
मूलरूपम् मनः कर्तृ | स्वलीनं स्वान्तर्गतम् | प्रकृतिसंसारे 
स्वप्नसंसार इव लौकिकैरपि विश्वस्य 
मनोविलासमात्रत्वाभ्युपगमान्मनोनिष्ठत्वमिति मनोलीनत्वम् मनः 
स्वस्वरूप एव विलसदित्यर्थः | विश्वं बहिर्वमति | विश्वस्य भैर्वमनं च 
मनश्चमत्कारविशेषः | मनसः किं रूपेण बहिर्वमनमित्यत्राह - 
श्रुतिमुखेन्द्रियवर्गभावात् | 
श्रोत्रादिवागादिज्ञानक्रियेन्द्रियवर्गस्वरूपाङ्गीकारात् | 
श्रोत्रादिभूमिकापरिग्रहेणेत्यर्थः | श्रोत्रादिभ्य एव ज्ञेयरूपस्य विश्वस्य 
निर्गमः वागादिभ्य एव कार्यरूपस्य | नियमेन 
विश्वस्येन्द्रियप्रकाशान्तर्भासनादिन्द्रियकारणत्वम् तथा 
चेन्द्रियरूपान्तर(त्वं)त्वाद्विश्वस्येन्द्रियप्रकाशादेव पर्यवस्यति | 
इन्द्रियप्रकाशोन्मेष एतत्स्फुरणम् 
तदनुन्मेषेत्वस्फुरणमित्यन्वयव्यतिरेकाभ्यां 
विश्वस्येन्द्रियप्रकाशकारणं न तु 
मायाविमोहितकाणादसम्प्रतिपन्नपरमाण्वादय इत्यलमतिप्रसङ्गेन |

एवं परमार्थादिन्द्रियप्रकाशोद्वान्तस्यविश्वस्य पशुविषये 
विपरीतप्रतीतिप्रक्रियामाह - तत्रापीति | तत्र बहिःकक्ष्यायाम् | अपि 
शब्दोऽन्तःकक्ष्यासमुच्चयाभिधायकः | यथान्तःकक्ष्यायां 
प्रकृतिसंसरे पशोर्विपरीतप्रतीतिः तथा बहिःकक्ष्यायां 
पार्थिवाण्डसंसारेऽपीत्यर्थः | इन्द्रियगणो ज्ञानेन्द्रियवर्गः | 
पव(मा)नोऽपि परमार्थरूपे चिद्व्याप्ते संसारे वायुस्थानकोऽपि 
पृथ्वीस्थानं सङ्कोचभावात्प्राप्तः | ज्ञेयैर्ज्ञेयरूपैः वेद्यैर्जलैरपि 
चिद्व्याप्तौ जलस्थानकैरपि | अत्र विपरीतमरुद्भिः | व्याप्त्या वायुस्थानं 
प्राप्तैः | अन्तरुदीरितः स्वभ्यन्तरे क्षिप्तः | व्याप्तः इत्यर्थः | तवर्गरूपाणां 
ज्ञानेन्द्रियाणां चवर्गरूपैः शब्दादिभिर्व्याप्तिरित्यर्थः || १३ ||

प्. ९६)

कर्मेन्द्रियाणि कठिनत्वपरान्तभाञ्जि
वह्न्याकृतीनि खपदस्थधराश्रितानि |
पृथ्वीमयप्रकृतिखग्रहणोन्मुखानि 
बोध्यानि भूतविततेरिह वैपरीत्ये || १४ ||

इदानीं कर्मेन्द्रियाणां कार्यरूपवेद्यानां च वैपरीत्यमाह - 

कर्मेत्यादि | कर्मेन्द्रियाणि यवर्गप्रतिपाद्यवागादीनि | कठिनत्वपरान्तभाञ्जि 
कठिनत्वस्य परान्तः परमावधिस्तं भजन्तीति तथोक्तानि | क्रियायाः 
सङ्कोचनिर्बहणपदत्वात्कर्मेन्द्रियाणां कार्यरूपवेद्यानां 
चातिसङ्कोचभावादतिकाठिन्यम् | वह्न्याकृतीनि 
जडांशप्रधानवह्निमयानि | चिद्व्याप्तौ तु 
कर्मेन्द्रियाणामजडांशप्रधानवह्निमयत्वम् | वह्नेर्जडाजडमयत्वं 
प्राग्व्याख्यातम् | खपदस्थधराश्रितानि 
व्याप्तिलक्षणमाकाशपदमाक्रान्तवतीं पृथिवीमाश्रितानि | वागादीनां 
पशुपदेऽपि यद्यपि देहपर्यायप्रकृत्याश्रितत्वं तथापि 
कार्यवेद्यप्रधानभूतपृथिवीव्याप्त्यनुसन्धानात् पृथिव्याश्रितत्वं 
पृथिवीत्यादिचिद्व्याप्तिपदे पूर्णरूपतया च उपचरितरूपिण्याः महापृथिव्या 
एव पार्श्वे पृथिवीमययाः प्रकृतेः ग्रहणे व्याप्तौ उन्मुखानि 
भूतविततेरिह वैपरीत्ये बोध्यानि |

अत्रायभिप्रायः पशोर्ज्ञानेन्द्रियाणि ज्ञेयेषु शब्दादिषु किञ्चिदेव ज्ञातुं 
क्षमन्ते न तु सर्वम् | अतस्तानि तैः ज्ञेयैः व्याप्तानि | शब्दादय एव 
कार्यावस्थायां वचनादिभावेन स्थूलतां प्राप्याकाशादयो भवन्ति | 
कर्मेन्द्रियाणि च वचनादिमात्रमाकाशादिकं कर्तुं क्षमन्ते न तु 
महाभूतरूपमाकाशादि कर्तुम् अतस्तानि च महाभूतैः कार्यैर्व्याप्तानि |

एवं द्विविधमिन्द्रिवर्गं द्विविधेन वेद्यवर्गेण व्याप्तं सत् आत्मदेहरूपस्य 
प्रमातृद्वयस्य ज्ञेयकार्यवर्गाभ्यां व्याप्तिं समर्पयति चिद्व्याप्तौ तु 
आत्मा स्वसाधनैर्ज्ञानेन्द्रियैः ज्ञेयवेद्यं व्याप्नुवन् स्वात्मीकरोति 
अशेषज्ञेयस्य स्वात्मीकरणात्सर्वज्ञो भवति | देहश्च स्वसाधनैः 
कर्मेन्द्रियैः कार्यवेद्यं व्याप्नुवन् तत्स्वात्मीकरोति विशेषकार्यस्य 
स्वात्मीकरणात् सर्वकर्ता भवतीति ज्ञानक्रियेन्द्रियाणां 
प्रकृतिविकृतिभावप्रक्रिया वेदितव्या || १४ ||

प्. ९७)

मानात्मकस्यतरणेर्द्वयतो हि सिद्धिः 
मायाबलात्प्रथमतात्र च मेयकोट्याः |
ग्राह्यग्रहीतृपदवर्णसमन्वयेन
योज्याः कला बहिरथान्तरपि क्रमज्ञैः || १५ ||

अथ प्रमेयप्रमातृमिश्ररूपस्थ प्रमाणसूर्यस्य कलासंस्थानप्रक्रियां 
व्युत्पादयति -

मानेत्यादि | मानात्मकस्य प्रमाणरूपस्य तरणेः सूर्यस्य द्वयतः 
प्रमेयप्रमातृभ्यां सिद्धिःस्वरूपलाभो हि | अत्र च मायाबलात् 
प्रमेयकोट्या एव प्रथमपदता प्रमातृकोट्या द्वितीयपदता | 
विसर्गव्याप्तिरेव प्रथमेत्यर्थः | अत्र प्रमाणसूर्यस्य 
द्विद्विवर्णप्रतिपाद्यानां कलानां योजने 
ग्राह्यग्रहीतृत्वपदवर्णसमन्वयेन - ग्राह्यस्थानकानां 
वर्णानामनन्तरं ग्राहित्वस्थानकवर्णानां यथायोगं समन्वयेन | बहिः 
कवर्गादितवर्गान्तरूपे पृथिव्यन्ते | अन्तरपि पकारादिभकारान्तरूपे 
प्रकृत्यन्ते | क्रमज्ञैः ग्राह्यग्राहकवर्णक्रमविद्भिः | कला योज्याः | 
कवर्गटवर्गवर्णानां यथाक्रमं योगः चवर्गतवर्गाणानां च तथा | 
पकारबकारयोर्योगः फकारभकारयोश्च तथा | एवं च दशारयुग्मं 
रवेः रश्मिचक्रं चतुरस्रम् विम्बचक्रम् | यत्तु 
ककारादिडकारान्तैरनुलोमपठितद्वादशवर्णैः 
भकारादिडकारान्तविलोमपठितद्वादशवर्णानां योगेन द्वादशानां 
सूर्यकलानां प्रकल्पनापारमपर्यं तत्प्रमेयप्रामात्रात्मनः सूर्यस्य 
स्वरूपभूतेषु चतुर्विंशतिस्पर्शाक्षरेषु अर्धं प्रमेयकोटि रर्धं 
प्रमातृकोटिरुभयपक्षसमन्वयाद्वादशकलानिर्वृत्तिरिति विद्यमानमपि 
चक्रसंस्थानसंवादं न लभत इति 
मातृकाचक्रमर्मविद्भिर्महानुभावैरुपेक्षितमित्यलं 
महामार्गविसंवादकथया || १५ ||

प्. ९८)

माता दशेन्द्रियमयोदशकं च मेयं
तन्मेलनाद् दशकलात्मदशारयुग्मम् |
अन्तः कलाद्वयमिह प्रकृतौ निलीन
स्त्रैगुण्यमातरि पुमांश्चतुरस्रविम्बे || १६ ||

बहिरन्तरपि ग्राह्यग्रहीतृपदवर्णसमन्वयेन कला योज्या इति पूर्वसूत्रेण 
सूचितम् | कलायोजनप्रकारं चक्रे संस्थाने संवादयन् 
मातान्तरव्याक्षेपाभिप्रायेण स्फुटमुपदिशति -

मातेत्यादि | मातृमेयात्मको हि रविः माता च बहिस्तवर्ग 
टवर्गप्रतिपाद्यदशेन्द्रियमयः | मेयं च तथा 
चवर्गकवर्गप्रतिपाद्यशब्दाद्याकाशादिकदशकमयम् तन्मेलनात् 
यथाक्रमं पृथिव्यादिकर्यवेद्यप्रतिपादककवर्गाक्षरपञ्चकेन 
वागादिकर्मेन्द्रियप्रतिपादकटवर्गाक्षरपञ्चकस्य मेलनात् | तथा 
गन्धादिप्रतिपादकचवर्गाक्षरपञ्चकेन 
घ्राणादिप्रतिपादकतवर्गाक्स्ऽरपञ्चकस्य मेलनात् | पञ्चपञ्चकलात्मकं 
सम्भूय दशकलात्मकं दशारयुग्मं भवति | अन्तः पवर्गरूपे 
प्रमातृपदे कलाद्वयं कार्यवेद्यबीजभूतप्रकृतिप्रतिपादकेन पकारेण 
कर्मेन्द्रियबीजभूतबुद्धिप्रतिपादकस्य बवर्णस्य मेलनादेकाकला 
ज्ञेयवेद्यबीजभूताहंकारप्रतिपादकेन फकारेण 
ज्ञानेन्द्रियबीजभूतमनःप्रतिपादकस्य भकारस्य मेलनादन्याकलेति 
कलाद्वयमिह चतुरक्षरनिष्पन्नकलाद्वयात्मके चतुरस्रबिम्बे त्रैगुण्यमातरि 
त्रिगुणसवित्र्यां प्रकृतौ पुमान्मकाररूप आत्मा निलीनः | 
अहङ्कारसहितायां प्रकृतौ बुद्धिमनसोर्यन्निलयनं तत्पुरुषस्य निलयने 
पर्यवस्यतीति भावः | स्पर्शवर्णचक्रस्य 
प्रमाणचक्रत्वान्मनोबुद्धिरूपेणैव पुरुषस्यात्र चक्रे संस्थानं न तु 
मकाररूपेण | तथापि मनोबुद्ध्योः पुरुषस्यैव रूपान्तरत्वात्पुरुषस्यापि 
मकारस्य प्रमाणप्रमातृचक्रयोर्मध्यवर्तित्वादुभयचक्रसम्बन्ध इति 
पुमान्निलीन इत्युक्तम् || १६ ||

प्. १००)

मानात्मनैव चिदचित्स्थितिरत्रचक्रे
भेदात्मके न भवतीह विसर्गबिन्दोः |
मस्यानुषक्तिरपि मुख्यसमन्वयस्य
बिन्द्वेकभोगपदमातृपुरोचितस्य || १७ ||

पूर्वसूत्रे सूचितं मकारप्रतिपाद्यपुरुषतत्त्वस्यैव 
प्रमाणप्रमात्रोरुभयचक्रसम्बन्धं स्फुटीकरोति |

मानेत्यादि | अत्र भेदात्मकम् चक्रे | प्रमाणचक्रस्य 
ग्राह्यग्रहीतृभेदाविनाभावभूमित्वात् दशारयुग्मरूपत्वम् न तु 
चतुर्दशाराऽष्टावदेकैकचक्रत्वम् अतो भेदात्मके प्रस्फुटभेदस्वरूपम् | अत्र 
प्रमाणचक्रे चिदचितोः प्रमातृप्रमेययोः स्थितिः | मानात्मनैव 
इन्द्रियरूपेणैव | इन्द्रियाणां प्रमाणपर्यायाणां 
ग्राह्यग्राहकोभयसिद्धरूपत्वात् ग्राह्यग्राहकरूपेणैव 
प्रमेयमातृस्थितिरित्यर्थः | अतः कारणादित्यौचित्यादध्याहर्तव्यम् | इह 
प्रमाणचक्रे | विसर्गबिन्दोः बिन्दोरपि सतो भेदमयत्वात् विसर्गस्येत्यर्थः | 
मस्य मकारप्रतिपाद्यस्य पुरुषस्य | अनुषक्तिरनुषङ्गो न भवति | 
चतुर्विशत्यक्षरात्मकद्वादशकलारूपे प्रमाणचक्रे पुरुषस्थानकस्य 
मकारस्य पञ्चविंशतितमस्य न संनिवेश इत्यर्थः | तर्हि तस्य 
मकारपुरुषस्यात्र चक्रे किं सम्बन्धाभाव एवेत्यत्राह - अपि 
मुख्यसमन्वयस्येति | प्राधान्येन सम्बन्धवतोऽपि प्रमाणचक्रे 
प्रकृतिव्याप्तिविषयत्वेन सम्बन्धवतोऽपि तत्र चक्रे नानुषक्तिर्भवतीत्यन्वयः | 
कुत इत्याह - बिन्द्वेकभोगपदमातृपुरोचितस्य - 
बिन्दोरेकभोगस्थानम् - अष्टाररूपं प्रमातृपुरम् तदुचितस्य | द्वौ हि 
सङ्ग्रहेण प्रमातारौ | अभेदानुसन्धाता भेदानुसन्धाता च 
तत्रमकारप्रतिपाद्यो भेदानुसन्धाता अतः प्रसिद्धप्रमाता 
मकारप्रतिपाद्यप्रमातृपुरसन्निवेशमेवार्हति न तु प्रमाणपुरसन्निवेशम् 
तत्र तद्रूपान्तरयोर्मनोबुद्ध्योरेव सन्निवेशः | सम्बन्धस्तु प्रमाणचक्रेऽपि 
मकारप्रतिपाद्यस्यास्त्वेवेति निष्कर्ः || १७ ||

प्. १०१)

स्वप्ने स्मृतं तदनु जाग्रति सत्यकल्पं
बन्धं प्रपद्य वपुष स्वविमर्शशक्त्या |
क्षित्या च तत्परवशो हृतमातृभावो
मध्यन्दिनद्युमणिरेषमकारबिन्दुः || १८ ||

विसर्गव्याप्तिप्रकरणमुपसंहरन्नादितश्चिन्निगरणरूपं प्रकरणमेयं 
क्रोडीकृत्य दर्शयति -

स्वप्न इत्यादि | स्वप्ने स्मृतं मनसा सङ्कल्पितम् | तदनुजाग्रति सत्यकल्पं 
दृढानुभवारूढतया परमार्थवदेव भासनं न तु परमार्थता 
अन्तःकक्ष्यापरामर्शनिर्विकल्पचिदात्मनः शिवस्य नित्यनिरावरणत्वेन 
भासमानत्वात् बहिरवभासमानस्य प्रवृत्तिरूपविमर्शस्पन्दविप्लवस्य 
चमत्कारप्रमातृत्वात् | अन्तः स्वविमर्शशक्त्याविमर्शशक्तेरेव स्वरूपेण 
वपुषा प्रकृतिपर्यायेण वहिस्तु क्षित्या च एवं कक्ष्याद्वयेऽपि बन्धं 
प्रपद्य तत्परवशः तयोर्देहमहापृथिव्योः परवशः परतन्त्रः | 
हृतमातृभावः ताभ्यामेवापहृतप्रमातृभावः प्रमेयतां प्रापित 
इति भावः | मकारबिन्दुः मकारप्रतिपाद्योबिन्दुः चित्तत्त्वं पुरुष इत्यर्थः | 
मध्यन्दिनद्युमणिः मध्याह्नकालसूर्यो जात इति शेषः | यथा 
मध्यन्दिनसूर्यः स्वरश्मिपटलेन स्थगितो नावभासते | तथायमपि चिदात्मा 
स्वस्या एव विमर्शशक्तेर्विजृम्भणरूपेण अन्तर्बहिः प्रपञ्चेन च 
भार्या(आवृत)मूलस्वरूपो जात इत्यर्थः || १८ ||

प्. १०२)

यत्पादिवर्गवमुखार्णचतुष्टयस्य
सङ्कोचवर्जनमिदं खलुतन्त्रनीत्या |
तुर्यस्थितं हमुखशान्तचतुष्टयात्म-
योज्यं क्रमेण बहिरन्तरभेदसृष्टयोः || १९ ||

इति श्रीमातृकाचक्रविवेक जाग्रद्विवेकश्चतुर्थः खण्ड || ४ ||

इदानीं प्रकरणान्ते चिद्व्याप्तिरुपमुत्तरप्रकरणप्रमेयमवतारयन् 
जाग्रच्चक्रे वक्ष्यमाणे स्वप्नचक्रे च विसर्गप्रमातुः प्रतिसिंहासनं 
तुर्यजाग्रत्स्वप्नरूपं पदद्वयं तत्र न्यायेन एकैकमातृकया समुन्मीलितं 
व्युत्पादयति -

यत्पादीत्यादि | पादिवर्गवमुखार्णचतुष्टयस्य विलोमेन 
पवर्गादिवर्गचतुष्टयं पवर्गतवर्गटवर्ग च वर्गरूपं वर्गचतुष्टयं 
वकारलकाररेफयकाररूपं वर्णचतुष्टयं तस्योभयस्य | तन्त्ररीत्या एकया 
क्रियया | प्रयोजनद्वयसिद्धिरूपया तन्त्रनीत्या तन्त्रन्यायेन | इदं 
सङ्कोचवर्जनम् खलु स्पृष्टतेषत्स्पृष्टताप्रयत्नकृतसङ्कोचत्यागः 
खलु | यत्तुर्यस्थितं हमुखशान्तचतुष्टयात्मवर्णकदम्बकं पवर्गस्य 
वकारस्य च सङ्कोचत्यागरूपो हकारः | तवर्गस्य लकारस्य च 
सङ्कोचत्यागरूपः सकारः | टवर्गस्य च रेफस्य च सङ्कोचत्यागरूपः 
षकारः | चवर्गस्य यकारस्य सङ्कोचत्यागरूपः शकारः | कवर्गस्य 
देहप्रतिपादकलकारस्य च विसर्गप्रमातृरूपत्वात् तस्य च चिद्व्याप्तिपदे 
चित्स्वरूप एवान्तर्धानात्पदद्वयेऽपि हकार एव विलयनम् अतो न 
तत्सङ्कोचत्यागरूपो वर्णोऽन्वेषणीयः |

एवं स्पर्शसङ्कोचत्यागरूपमतं तत्सङ्कोचत्यागरूपं 
हकारादिशकारान्तवर्णचतुष्टयं पदद्वयरूपं सत् क्रमेण | 
बहिरन्तरभेदसृष्ट्योः | बहिरभेदसृष्ट्यां अन्तरभेदसृष्ट्यां च 
भेदजाग्रत्प्रतियोगिन्यभेदजाग्रत्पदे भेदस्वप्नप्रतियोगिन्यभेदस्वप्नपदे 
चेत्यर्थः | दशारयुग्मार्धपदे अष्टारार्धपदे चेति वेदितव्यम् | योज्यं 
योजनीयम् || १९ ||

सर्वोहि भेदपद एव भवः पुरस्ता-
त्पश्चादभेदमवगच्छति जातबोधः |
शक्तिः शिवस्य महति प्रकृतिस्तदात्मा
भेदोग्रवन्दनमतोऽर्हति भेदतत्त्वम् || १ ||

संस्थापितां पुरत एव शिवेन मायां
पश्चात्करोति यजने द्वयतत्परो यः |
सिद्धं न याति शिवसामयि ? किं समूढ-
स्तस्माद्यखे(जे)तमुखतश्चतुरस्रबिम्बम् || २ ||

ईकारयोष(ग)जविसर्गकलास्तविन्दुः 
प्रत्याहृतं खलु विसर्गपदं कलाभ्याम् |
सद्यो जगत्सपदि संभृतभेदसिद्धिः
क्लींकारमूर्तिरनिशं मनुरभ्युदीर्यः || ३ ||

येकारेकारगर्भं कलयुगलतमं मायया व्याप्तमौलिं 
मन्त्रं मत्तोऽनुतिष्ठेदरुणमणिकृतामक्षमालां वहन्यः |
भुञ्जानोऽसौ भुजिष्याप्रकृतिकमणिमाद्याख्यया संप्रसिद्धं
सिद्धीनां सिद्धलभ्यं दशकमभवतां प्राप्य दिव्यैरिहैव || ४ ||

शिवानन्देन मुनिना देशिकादेशवर्तिना |
चतुर्थं मातृकाचक्रविवेके व्याकृतं पदम् || ५ ||

इति चतुर्थः खण्डः समाप्तः ||


अथ पञ्चमः खण्डः |

अक्षेषु वेद्यविलयः खलु शुद्धविद्या
देहे तदक्षविलयो भवतीश्वरत्वम् |
ईशो हि विश्वमयदेहकृताभिमानो
जाग्रच्छिवस्य पशुजागरचक्रलग्नम् || १ ||

अथ निवृत्तिरूपं तुर्यस्कन्धमारभमाणो 
निवृत्तिजाग्रदुपक्रमत्वान्निवृत्तिजाग्रदधिष्ठातारं शिवस्य 
सर्वकर्तृत्वभूमिकाभूतमीश्वराख्यं प्रमातारं 
तद्बाह्यदशाविशेषेण शुद्धविद्याप्रमात्रा सह लक्षयति -

अक्षेष्वित्यादि | अक्षेष्विन्द्रियेषु श्री(पाण्यादिषु)वागादिषु घ्राणादिषु | 
च | वेद्यविलयः वेद्यानां पृथिव्यादिभूतानां च विलयस्तदेकीकरणम् 
शुद्धविद्या खलु शुद्धविद्याश्रयः प्रमाता शुद्धविद्येत्युपचारः | 
पाशवे इन्द्रियप्रकाशाद्बहिस्तत्सार्थक्येनावभासमानानां वेद्यानाम् | 
इन्द्रियप्रकाशकगर्भ 
एवावभासननैयत्यविमर्शनेन्द्रियप्रकाशविमर्शरूपताध्यवसायादिन्द्रियै
कात्म्यानुभवरूपा शुद्धविद्या पाशव्यामोहकर्तरि गुर्वनुग्रहमूलेन 
समुन्मिषतीति सैषा शुद्धविद्या वेद्येषु पशुदशायामिदम्प्रत्ययैकविषयेषु 
पाशवव्यावृत्तौ 
स्वात्मेन्द्रियप्रकाशतादात्म्याध्यवसायादहंप्रत्ययविषयताम##-
तदभिधानतामुपचारेण भजतीति तद्विवेकः ||

एवं प्रमाणपदे प्रमेयनिमज्जनलक्षणं शुद्धविद्याप्रमातृपदं 
व्युत्पाद्य तदूर्ध्वतनीमीश्वरदशां व्युत्पादयति - देह इत्यादि | देहे 
प्रमातरि | तदक्षविलयः तेषां 
शुद्धविद्यादशाभ्यस्तप्रमेयस्वात्मीकरणानामक्षाणां विलयो 
निमज्जनमेकरसीकरणमीश्वरत्वं भवति | शुद्धविद्यादशायां 
प्रमाणपदनिमज्जितानां प्रमेयानां प्रमाणपदेन सह देहात्मरूपे 
प्रमातृपदे यद्देहांशे विनिमज्जनं तदीश्वरत्वमित्यर्थः | अत्र 
प्रथमप्रमेयात्मनो विश्वस्य 
किञ्चिदिदंप्रत्यायाधिवासिताहन्ताप्रत्ययविषयविषयत्वम् देहपदे निमज्जितस्य 
विश्वस्य देहस्येव दृढाहम्प्रत्ययविषयत्वादीश्वरस्य देहाद्विश्वस्मिन्नपि 
चेष्टकत्वम् | अत एव सर्वकर्तृत्वमीश्वरस्येत्यवगन्तव्यम् | शुद्धविद्यापदे 
त्विदंप्रत्ययाहंप्रत्यययोरिदंप्रत्ययस्यैवौल्वण्यात् 
विश्वचेष्टकत्वानुदयः | ईश्वरस्यानयादीशा विश्वशरीरस्य 
शिवजाग्रत्पदत्वात्पशुजाग्रत्पदे संश्लेष इति प्रतिपादयति - ईशोहीति | ईशो हि 
विश्वमये देहे कृताभिमानः शिवस्य जाग्रत् परिच्छिन्नदेहे 
कृताभिमानस्य पशोर्जागरचक्रे दशारद्वयात्मके लग्नं श्लिष्टं 
पशुजाग्रत्पदे शिवजाग्रतः श्लेषौचित्यादिति भावः | जडाजडपदयोः 
सुप्त्यादिदशात्रयेप्यन्योन्य श्लेषस्वभावता प्राक् प्रीतपादिता || १ ||

प्. १०५)

यद्बाह्यबाह्यपदमज्जनमन्तरन्त-
स्तच्चित्पदे जडपदे विपरीतमेतत् |
अक्षात्मवेद्यमिह शः स हि शुद्धविद्या
देहाविभिन्नकरणेन्द्रियमीश्वरः षः || २ ||

अथ निवृत्तिरूपस्य शुद्धविद्याप्रमातुः 
प्रमेयेष्वभ्यस्यमानाहम्भावस्य भेदो न प्रशान्त 
इत्यभेदजाग्रत्पदाधिष्ठातृत्वं नाभ्युपगतं चिद्व्याप्तिपदस्य 
बहिर्बहिरर्थानामन्तरन्तर्थेषु निमज्जनरूपं स्वभावं व्युत्पादयन् 
शवर्गे शुद्धविद्याद्यभेदप्रमातॄणां विषयविभागं दर्शयति -

यद्बाह्येत्यादि | अन्तरन्तःपदे बाह्यवाह्यपदमज्जनं यत् बाह्यबाह्यपदस्य 
यन्मज्जनम् प्रमेयाणां प्रमाणपदे मज्जनं प्रमाणां प्रमातृपदे 
मज्जनमित्यर्थः | तच्चित्पदे चिद्व्याप्तिपदे | भवतीति शेषः | जडपदे 
चैत्यव्याप्तिपदे | एतद्विपरीतम् | अन्तरन्तःपदस्य बहिर्बहिःपदे मज्जनं 
विपरीतम् | प्रमातृपदस्य प्रमाणपदे मज्जनम् प्रमाणपदस्य प्रमेयपदे 
मज्जनमित्यर्थः | इह शुद्धविद्येश्वरसदाशिवशक्त्याह्वयस्य 
प्रमातृचतुष्टयस्य | साधारणपदे शवर्गे | अक्षात्म इन्द्रियप्रकाशैकात्म | 
इन्द्रियप्रकाशे लब्धैकात्म्यमित्यर्थः | वेद्यं प्रमेयजातम् | शः शवर्ण इति 
वेदितव्यम् | प्रमाणलब्धैकात्म्यप्रमेयस्थानीयः शवर्ण इत्यर्थः | यद्यपि 
चवर्गयकारसङ्कोचत्यागात्मनः शकारस्य शब्दादिमात्रवेद्यस्थानीयत्वं 
युक्तं तथापि सर्वप्रमेयोपलक्षणत्वेन चित्पदेऽहङ्कारे 
कवर्गलकारयोर्मज्जनाद्बहिरवभासमानश्चवर्गयकारयोग 
रूपभेदशकारोऽपि सर्वप्रमेयोपलक्षण इति वेदितव्यम् | स हि शकारः 
शुद्धविद्याप्रमाता | प्रमातृप्रमाणप्रमेयरूपेण पदत्रयेण 
निष्पाद्यस्वरूपस्य प्रमातुः कथं प्रमेयमात्रप्रतिपादके शकारे 
स्वरूपपत्तिरित्यत्रोच्यते | वर्णचतुष्टयात्मकः सर्वोऽपि शवर्गः 
शुद्धविद्यादिप्रमातृचतुष्टयस्य साधाणरणपदे प्रत्येकं 
स्वरूपं(स्वरूपं) भवति | तथापि शुद्धविद्यादीनां चतुर्णां 
(प्रमा)प्रमातॄणां शकारादयश्चत्वारो वर्णा एकैकस्यैकैक एव 
स्वरूपसिद्धिहेतुभूतस्य विशेषस्य प्रतिपादक 
इत्युपचारात्तत्तदेकैकवर्णरूपता तेषाम् | तथा हि 
शुद्धविद्याप्रमातुरिन्द्रियैकात्म्यवेद्यत्वं स्वरूपसिद्धिहेतुविशेषः | 
अतस्तस्येन्द्रियैकात्म्यवेद्यप्रतिपादकशकाररूपत्वम् | ईश्वरस्य 
प्रमातुर्देहाविभिन्नकार्यवेद्यैकात्म्यकर्मेन्द्रियत्वं 
स्वरूपसिद्धिहेतुर्विशेषः | अतस्तस्य 
तादृक्कर्मेन्द्रियप्रतिपादकषकाररूपत्वम् | एतदेवाह 
देहाविभिन्नकरणेन्द्रियमीश्वरः ष ति || २ ||

प्. १०७)

ज्ञानेन्द्रियं स हि सदाशिव आत्मनैक्ये
स्वात्मा खविश्रममयो ह इतीह शक्तिः |
एतत्तुरीयपदमङ्गचतुष्टयाढ्यं
बाह्यान्तरालपदयोः श्रितरूपसाम्यम् || ३ ||

अथ सदाशिवशक्तिप्रमातृस्वरूपं वर्णद्वयमाह |

ज्ञानेन्द्रियमित्यादि | सदाशिवस्य 
प्रमातुरात्माविभिन्नस्वात्मीकृतज्ञेयवेद्यज्ञानेन्द्रियत्वं 
स्वरूपसिद्धिहेतुर्विशेषः | अतस्तस्य 
तादृग्ज्ञानेन्द्रियप्रतिपादकसकाररूपत्वं | एतदाह - आत्मनैक्ये 
आत्मना तादात्म्ये सति तादृशं ज्ञानेन्द्रियम् | स हि सकारो हि 
तादृग्ज्ञानेन्द्रियप्रतिपादकः | सकारो हि सदाशिव इत्यर्थः | 
खविश्रममयः अपरिच्छिन्नचिदचित्सामरस्य रूपाकाशविश्रान्तिमयः | 
स्वात्मा देहात्मोभयलक्षणं स्वरूपम् | ह इति | हकार इति वर्णः | इह शवर्गे | 
शक्तिः शक्तिनाम प्रमाता | 
अपरिच्छिन्नविश्रान्तिमयदेहात्मसामरस्यलक्षणस्वरूपत्वं शक्तेः 
स्वरूपसिद्धिहेतुर्विशेषः | अतस्तस्यास्तादृक्स्वरूपप्रतिपादकहकाररूपत्वम् | 
एवं शुद्धविद्यादीनां साधारणपदे शवर्गे 
तत्तस्वरूपसिद्धिहेतुविशेषप्रतिपादक वर्णाश्रयणेन विषयविभागं 
व्युत्पाद्यास्य शवर्गरूपस्य पदस्य बाह्ये 
स्पर्शसङ्कोचत्यागरूपस्यान्तरन्तःस्थ सङ्कोचत्यागरूपस्य उभयत्र 
रूपसाम्यम् प्रागुपदिष्टमेव स्फुटप्रत्ययायोद्घाटयति - एतदित्यादि | 
अङ्गचतुष्टयाढ्यम् महाभूतचतुष्टयगर्भिण्या महापृथिव्याः 
प्रकृत्याश्च चित्पदे हकारे निमज्जनादुभयत्राङ्गचतुष्टयाढ्यम् | 
एतत्तुरीयपदम् | अभेदजाग्रत्स्वप्नरूपं तुर्यपदम् | बाह्यान्तरालपदयोः 
स्पर्शान्तःस्थप्रतिपाद्यजाग्रत्स्वप्नपदयोः | श्रितरूपसाम्यम् | चवर्गस्य 
यकारस्यापि सङ्कोचत्यागे शकार एव टवर्गस्य रेफस्य सङ्कोचत्यागे षकार 
एव | एवमवशिष्टमुन्नेयम् || ३ ||

प्. १०८)

एत्पदं पदमखण्डितमेव शुद्ध-
विद्यादिकस्य खलु तत्त्वचतुष्टयस्य |
वेद्याद्युदञ्चितचितिस्फुरणक्रमेण
तत्तद्दशावतरणं विबुधैर्विभाव्यम् || ४ ||

शवर्णशुद्धविद्यादीनां प्रत्येकस्वर एव साधारणं पदमित्युक्तम् | 
तदेवाह -

एतदित्यादि | एतच्छवर्गरूपं पदम् अखण्डितमेव अविभक्तमेव | 
शुद्धविद्यादिकस्य तत्त्वचतुष्टयस्य पदम् | प्रमाणप्रमेयाङ्गस्य 
प्रमातुरेकवर्णमात्रेण दुष्प्रतिपादत्वात् | एवमपि 
शुद्धविद्यादीनामेकैकवर्णव्यवहारोपचारे प्राक्प्रतिपादितोपपत्तिमासूत्रयति 
- वेद्यादिति | वेद्याद्युदञ्चितचितिस्फुरणं चैत्यव्याप्त्यवसाने यदा 
तदुन्मेषप्रारम्भः तदायं प्रारम्भो वेद्यादिक एव भवतीत्यनुभवः 
प्रमाणम् | तथा हि - पाशवावसाने साधको 
गुर्वनुग्रहसमुन्मिषितविवेकदृष्टिर्वेद्यमेव स्वात्मेन्द्रियप्रकाशे 
निमज्जयति | प्रमेयस्यैवं 
प्रमाणनिमज्जनाभ्यासादारूढशुद्धविद्यास्वभावस्तदनन्तरं 
स्वात्मीकृतप्रमेयं प्रमाणं प्रमातृपदे निमज्जयितुमुद्युञ्जानः 
शरीररूपे तावत्प्रमातृभागे स्वात्मीक्र्तकार्यप्रमेयं 
कर्मेन्द्रियवर्गरूपं प्रमाणं निमज्जयति | अतो विश्वशरीरः सन् 
विश्वचेष्टकतयाविर्भूतसर्वकर्तृत्वशक्तिरारूढेश्वरताकक्ष्यस्ततः परं 
स्वात्मीकृतज्ञेयप्रमेयं ज्ञानेन्द्रियप्रमाणमात्मरूपे प्रमातरि 
निमज्जयति | अतो विश्वात्मकः 
सन्नाविर्भूतसर्वज्ञत्वशक्तिरारूढसदाशिवकक्ष्यो ज्ञानस्य प्राग्भावेन 
क्रियां क्रियाप्राग्भावेन ज्ञानं चानुसन्दधानस्ततः परं 
ज्ञानक्रियासामरस्यभूमिमपरिच्छिन्नविश्रान्तिमयीमिच्छात्मिकां 
शक्तिक्रियामारोहतीति प्रक्रियया वेद्याद्युदञ्चिचितिस्फुरणक्रमेण 
तत्तदंशवर्ण उक्तमर्यादया | शुद्धविद्यादितत्तद्दशावतरणम् | 
विबुधैर्विद्वद्भिर्विभाव्यम् | उक्तमर्यादया वेद्यादिकं चित्प्रवहणे यं यं 
भागमधिकृत्य शुद्धविद्यादीनां स्वरूपलाभः 
तत्तद्भावरूपतत्तदावरणस्य तत्तत्प्रमातृपदत्वमापैचारिकमितिभावः || ४ 
||

प्. १०९)

सा(स)दाशिवः स खलु विन्दुमयस्तवर्ग-
स्तत्रेश्वराङ्गमयमान्तरधामयोग्यः |
ज्ञानक्रिये न सुशिवस्य सदाशिवेशा-
वन्तर्बहिश्च नियताङ्गिपदौ क्रमेण || ५ ||

इदानीं बाह्ये ज्ञानेन्द्रियप्रतिपादकतवर्गसङ्कोचत्यागरूपस्य सकारस्य 
सदाशिवकलायाः सतोऽपि बहिस्तस्य प्राधान्यानौचित्यादीश्वराङ्गत्वम् 
अन्तःपदे रेफाक्स्ऽरत्यागरूपस्य षकारस्येश्वरकलायाः सदाशिवाङ्गत्वमिति 
व्युत्पादयति -

सदाशिव इत्यादि | बिन्दुमयस्त्यक्तसङ्कोच इत्यर्थः | तवर्गः | स खलु सकारः 
खलु | असौ सकारः सदाशिवस्वभावः | अन्तरधामयोग्यः | 
स्वप्नलक्षणज्ञानकक्ष्यासमुचितोऽयं सकाररूपः सदाशिवस्वभावः | तत्र 
बाह्यपदे | क्रियाप्रधाने | ईश्वराङ्गम् | ईश्वरस्याङ्गमेव | 
क्रियापदेज्ञानांशस्य न्यग्भावः | अत्रोपपत्तिमाह - सदाशिवेशौ 
शिवस्य ज्ञानक्रिये |

ननु शिवस्य ज्ञानशक्तिली(वि)लासरूपः सदाशिवः 
क्रियाशक्तिविलासरूप ईश्वरः अस्तु प्रकृते का नामोपपत्तिरित्यत्राह - एतौ 
सदाशिवेशौ | क्रमेणान्तर्बहिश्च नियताङ्गिपदौ सदाशिवस्यान्तः 
कक्ष्यानियतमङ्गिपदं तस्य ज्ञानस्वभावात् | ज्ञानस्य चान्तःपदे 
प्राधान्यात् बहिःकक्ष्या त्वङ्गपदम् ईश्वरस्य बहिःकक्ष्याङ्गिपदं तस्य 
क्रियास्वभावात् | क्रियायाश्च बाह्यपदे प्राधान्यात् | तस्यान्तःकक्ष्या 
त्वङ्गपदम् | अतो रेफसङ्कोचत्यागरूपस्य 
षकारस्येश्वरकलायास्तत्राङ्गत्वमेवेति विवेकः || ५ ||

प्. ११०)

इच्छापपञ्चकवबिन्दुमयी हशक्ति-
र्ज्ञानक्रियासमपदं खलु सोभयात्मा |
बिन्दौ समुन्मिषति सर्गपदे क्रमेण 
संसृष्टिरापरिसमाप्तितयोर्विभाव्या || ६ ||

सदाशिवकलाया अन्तःप्राधान्यमीश्वरकलाया बहिःप्राधान्यमित्युक्तम् | 
इदानीं शक्त्याः कलाया इच्छात्मिकायाः साम्येन तदुभयमूलतया 
बहिरन्तरपि प्राधान्यमिति प्रतिपादयति -

इच्छेत्यादि | प पञ्चक व बिन्दुमयी | वर्णपञ्चकात्मनः पवर्गस्य वकारस्य 
च यो बिन्दुत्वम् | गुणप्रधानोऽयं निर्देशः | सङ्कोचत्याग इत्यर्थः | तन्मयी 
तत्स्वरूपा | हशक्तिः हकारप्रतिपाद्या शक्तिदशा | इच्छा इच्छास्वभावा | सा 
इच्छाशक्तिः | ज्ञानक्रिया समपदं ज्ञानक्रिययोः साधारण्येन मूलपदम् | 
इच्छां (विना) विज्ञानमपि न प्रवर्तते क्रियापि न प्रवर्तते इति 
ज्ञानक्रिययोः इच्छैवान्तरं कूटस्थं रूपम् | अत एव सा उभयात्मा 
उभयस्य ज्ञानस्य क्रियायाश्च आत्मा मूलस्वरूपम् | अतस्तस्या ज्ञानपदेऽन्तः 
क्रियापदे बहिश्च प्राधान्यमेव नाङ्गत्वमिति भावः ||

इदानीं विसर्गपदे विद्यादिक्रमेण बिन्दुन्मेषे प्रवृत्ते सत्यसौ बिन्दून्मेषः 
क्रमप्रवृत्तिशाली यावत्सर्वमपि पदं व्याप्नोति 
तावद्विसर्गगन्धस्यानुवृत्तत्वाद्विन्दुविसर्गयोः संसृष्टिरेव न 
बिन्दोरेकाधिपत्यमिति व्युत्पादयति - बिन्दौ इत्यादि | सर्गपदे क्रमेण बिन्दौ 
समुन्मिषति सति | आपरिसमाप्ति सर्वत्रपदे बिन्दुव्याप्तिनिष्पत्तिपर्यन्तम् | 
तयोर्बिन्दुविसर्गयोः | संसृष्टिः | त्रिपुटीरूपे पदे क्वचित् बिन्दून्मेषः 
क्वचिद्विसर्गस्फुरत्तेति संसृष्टिः | विभाव्या ऊहनीया | अयमर्थः 
शुद्धविद्याप्रमातरि वेद्यानामिन्द्रियप्रकाशे निमज्जनेन वेद्यांश एव 
चिदुन्मेषः इन्द्रियाणां प्रमातृपदे 
निमज्जनाभ्यासपाटवाभावादिन्द्रियादिकेषूत्तरोत्तरपदेषु 
भेदस्याप्रशमाद्विसर्गस्य स्फुरत्तेति बिन्दुविसर्गसंसृष्टिः 
ईश्वरदशायां शुद्धविद्योत्तरपदत्वात्प्रमेयेषु चिदुन्मेषः सिद्ध एव | 
विशेषस्तु स्वात्मीकृतस्वविषयाणां कर्मेन्द्रियाणां देहात्मकप्रमातृपदे 
निमज्जनम् स्वात्मीकृतस्वविषयाणां ज्ञानेन्द्रियाणामात्मरूपे 
प्रमातृपदभागे निमज्जनं तत्प्राधान्येन अपाटवमेवाप्रधानम् 
अतस्तदाद्युत्तरपदे भेदस्फुरत्तेति विसर्गसंसृष्टिः 
सदाशिवदशायामीश्वरदशापर्यन्तचिदभेदोन्मेषः सिद्ध एव | विशेषस्तु 
स्वात्मीकृतज्ञेयानां ज्ञानकरणानाम् विश्वमयस्य च 
स्वात्मप्रमातृपदे निमज्जनम् तस्या अपि दशाया 
निराकुलचिद्विश्रमरूपेच्छाशक्तितत्त्वैकात्म्यं सावशेस्ऽमिति तदंशे 
भेदगन्धाद्विसर्गस्पर्शः शक्तिदशायां तु 
विश्रमरूपत्वादपरिच्छिन्नायामेवाभेदसाम्राज्यमिति तात्पर्यम् | तं 
(तत्) बिन्दून्मेषपदे विसर्गानुवृत्तितारतम्यविवेकः 
शुद्धविद्यादितत्त्वानां प्रस्फुटज्ञानकारणमिति तस्य तत्कर्तव्यत्वेन चोदना 
|| ६ ||

प्. ११२)

पुर्वत्र नैवहि परो नियतः परत्र
पूर्वो भवेन्नियत एव शषादिवृन्दे |
एकत्र संविदुदयेऽप्यपरत्र भास-
स्तस्या इतीदमथवा सम मेव बिन्दुः || ७ ||

शुद्धविद्यादिषु बहिर्बहिदशायामन्तरन्तर्दशा नान्तर्भवन्ति(ति) | 
अन्तरन्तर्दशायां तु बहिर्बहिर्दशान्तर्भवतीति व्युत्पादयति -

पूर्वत्रेत्यादि | शषादिवृन्दे शषादिप्रतिपाद्ये शुद्धविद्यादिवृन्दे | पूर्वत्र 
शुद्धविद्यादौ पूर्वदशायाम् | परः परदशा | नैव हि नियतः | न नियता | 
शुद्धविद्यायामीश्वरदशा न नियता | ईश्वरदशायां च सदाशिवदशा 
सदाशिवदशायां शक्तिदशा च तथेत्यर्थः | परत्र तु ईश्वरादिदशायां तु | 
पूर्वः | शुद्धविद्यादिदशा नियत एव भवेत् | नियमेन भवेदेव | 
ईश्वरदशायां शुद्धविद्यादशाऽन्तर्भूतास्त्येव सदाशिवदशायां 
चेश्वरदशा शक्तिदशायां च सदाशिवदशेति योजना |

इदानीं वेद्योपक्रमेण संविदुदये क्रमं विना वेद्यादिप्रतिपादकं सर्वमपि 
शषादिवृन्दं संविन्मयूखानां निराघाट(निर्वाध)प्रसरणेन 
युगपदेव सङ्कोचति त्यजतीति पक्षान्तरमुपक्षिपति - एकत्रेति | एकत्र 
वेद्यभागे | संविदुदये सति | अपरत्रापि प्रमाणादिपदे सर्वत्रापि | तस्याः 
संविदो भास इति | भासः प्रवहन्तीति (शेषः) | इदं शषादिवृन्दं 
शषाद्यक्षरचतुष्टयम् अथवा पक्षान्तरेण | सममेव युगपदेव | बिन्दुः 
बिन्दुशब्देन त्यक्तसङ्कोचत्वं लक्ष्यते | त्यक्तसङ्कोचो भवतीति शेषः | 
अयमर्थः | वेद्यपदोपक्रमेण बिन्दून्मेषे शुद्धविद्यादिदशानां 
कालविलम्बापेक्षः क्रमो न नियतः | क्वचित्प्रमातरि भाग्याधिके शक्तिपातस्य 
तीव्रतया शुद्धविद्यादिदशानां निर्विलम्बेन क्षणादाविर्भावो युगपदेव 
सम्भवति क्वचित्तु क्रमापेक्षया शनैः सम्भवतीति 
पक्षद्वयमत्रानुसन्धेयम् || ७ ||

प्. ११३)

जाग्रच्छिवस्य पशुजागरयुक्तदैश-
मन्तर्दशारमिह कोणगतं बहुत्वम् |
भेदोदयोल्लसित मेतदभेदकोट्यां
प्राप्नोति सङ्ग्रहामिति प्रतिपद्रहस्यम् || ८ ||

इदानीं शकाराद्यक्षरचतुष्टयाधिष्ठातुरीश्वरस्य बह्वक्षरसन्निवेशवति 
दशारयुग्मरूपे पशुजागरचक्रे कथं सन्निवेशौचित्यमित्याशङ्क्य 
तदुपपादयति |

जाग्रदित्यादि | शिवस्य | जाग्रत् जाग्रदवस्था | पशुजागरयुक् पशुजागरावस्थया 
युक् योगिनी | यतः श्लिष्टमित्यर्थः | (तत्) तस्मात्कारणादन्तर्दशारं 
दशेन्द्रियसन्निवेशपदं व्याप्य दशारम् | ऐशं ईश्वराधिष्ठातृकम् | 
इहेश्वराधिष्ठातृके दशारचक्रपदे | भेदोदयोल्लसितं भेदविजृम्भणेन 
समुदञ्चितम् | यत्कोणगतं बहुत्वं कोणबाहुल्यम् | एतदभेदकोट्याम् 
अभेदपक्षाविर्भावे | सङ्ग्रहम् | अभेदपदोचितं बाहुल्यत्यागं प्राप्नोतीति 
प्रतिपद्रहस्यं ज्ञानरहस्यम् | अयमर्थः विसर्गव्याप्तौ 
सकलभेदसमुज्जृम्भस्थले चतुर्विंशत्यक्षरात्मके स्पर्शकदम्बके 
पञ्चवर्गसंविभक्तं यत्पञ्चाङ्गकं पदं चतुरस्रे दशारयुग्मस्य 
चतुर्षु कोणपञ्चकेषु व्यवस्थितम् | पशुजागरे शिवजागरे तु भेदसङ्क्षये 
सति चतुरश्रपदं पादिवर्णचतुष्टयं हकारत्वेन परिणमते | 
बहिर्दशारकोणपञ्चकगतः कवर्गश्च हकारेऽन्तर्भवति | 
अवशिष्टकोणपञ्चकगतश्चवर्गः शकारत्वेन परिणमति | अन्तर्दशारे 
कोणपञ्चकगतष्टवर्गः षकारत्वेन परिणमति | 
अवशिष्टकोणपञ्चकगतस्तवर्गः सकारत्वेन परिणमति | मकारो 
हकाररूपेण परिणामिनि पवर्गे च सम्बन्धमुपलभते | 
प्रमातृकक्ष्यायां च वक्ष्यमाणत्रिकोणबिमे सम्बन्धमुपलभत इति | 
विसर्गपदे विन्द्वाविर्भावप्रक्रिया चतुरश्रदशारयुग्मरूपं चक्रत्रयं 
कोणचतुष्टयाकारेण परिणमति | विसर्गपदे बिन्दुपदे च वर्णानां कोणानां 
चैकरूप्येण भवितव्यमिति ये मन्यन्ते ते भेदाभेददशयोरप्यविशेषं 
प्रतिपद्यन्त इत्यलम् || ८ ||

प्. ११४)

यः पार्थिवे चिदुदयः स हि शुद्धविद्या
यः प्राकृते स पुनरीश्वरता किलाऽण्डे |
यो मायिके स तु सदाशिवतेति शादे 
स्त्रैरुप्यधीरिहरहस्यतमं गुरूणाम् || ९ ||

इदानीं पक्षान्तराश्रयणेन इन्द्रियदेहात्मनि मज्जितप्रपञ्चानां 
शुद्धविद्येश्वरसदाशिवानां 
पृथ्वी(भू)प्रकृतिमायान्ताश्चिन्मयीकृता विषया इत्युपकल्पयति 
- 

यः पार्थिवेत्यादि | बहिरिन्द्रियविषयरूपे पार्थिवाण्डे यश्चिदुदयः | चिद्व्याप्तिः 
| स हि स खलु | बिन्दूदयः शुद्धविद्या | 
शुद्धविद्यायामिन्द्रियप्रकाशैरेकाकारीकृतप्रमेयत्वलक्षणात् | 
पार्थिवाण्डे प्रमातृस्थानीयः पवर्गः सम्बन्धवानेव त्रिपुट्यां नित्यं 
तत्सम्बन्धनियमात् | अतस्त्यक्तसङ्कोचे पार्थिवाण्डे चतुर्वर्णरूपस्य 
सर्वस्यशवर्गस्य सम्भवः | एवं चास्मिन्पक्षे 
शुद्धविद्याप्रमातुर्भेदप्रशमोपक्रमपदत्वात्पशुजाग्रच्च त्रिकोणबाहुल्ये 
सत्येव सन्निवेशोपपत्तिरिति च विसर्गस्पर्शाः शवर्गाकारेण परिणमदवस्था 
शुद्धविद्या प्रमातरि भेदशिरोदर्शनमुपलभन्त इति मुख्यया वृत्त्या 
त्वीश्वरस्यैव शिवजाग्रत्पशुजाग्रच्चक्रसंश्लेषः 
शुद्धविद्या(या)स्त्वपरिणतविवेकानामङ्गीकाराय 
पाक्षिकस्तत्संश्लेष इत्यलम् | यः प्राकृतेऽण्डे चिदुदयः शवर्गाकारेण 
सङ्कोचत्यागः | स पुनरीश्वरता किल | अत्रोपपत्तेः प्रतिभासमात्रगम्यत्वात् | 
किलेति साम्प्रदायिकमैतिह्यम् | अत्र पवर्गस्य शवर्गाकारेण सङ्कोचत्याग 
एवमभ्यूह्यः - मकारस्योष्ठ्यवर्णस्य सङ्कोचत्यागः कण्ट्यवर्णो 
हकार इति सुगमम् | पकारस्य प्रकृतिवर्णस्य हकारे चित्पदेऽन्तर्भावः | 
फकारादिवर्णत्रयस्य शकारादिवर्णत्रयत्वे युक्तिरुच्यते | 
फकारबकारभकारा जलाग्निवायवः शकारषकारसकाराश्च तथा | अतः 
फकारादिसङ्कोचत्यागरूपत्वं शकारादीनाम् समानतत्त्वप्रतिपादकत्वात् 
शकारादीनां जलादिप्रतिपादकत्वम् | प्रागुक्तभूतवैपरीत्याभावविमर्शे 
स्फुटं फकारादीनां रूपमुच्यते | अल्पप्राणो वर्गप्रथमवर्णः 
अल्पवृत्तिश्चेतरभूतापेक्षया पृथिवी अतस्तत्प्रतिपादकः | महाप्राणो 
वर्गद्वितीयवर्णः पृथिव्यपेक्षया महावृत्ति च जलम् अतस्तत्प्रतिपादकः | 
नादवान्वर्गतृतीयवर्णः महाप्राणान्नादोऽधिकवृत्तिः 
जलादधिकवर्तिवृत्तिश्चाग्निः अतः स तत्प्रतिपादकः | नादवान्घोषवांश्च 
वर्गचतुर्थवर्णः केवलनाद(भवः नाद)वतो 
घोषवानधिकवृत्तिः अग्नेरधिकवृत्तिश्च वायुः अतस्तत्प्रतिपादकः | 
उक्तसकलधर्मसंसृष्टिरूपपवर्गपञ्चमम् | अतः 
पृथिव्यादिभ्यश्चतुर्भ्योऽधिकवृत्तिराकाशः | अतः पञ्चमवर्णः 
आकाशप्रतिपादक इति | अतः फकारादिप्रतिपाद्यतत्त्वप्रतिपादकतया 
सङ्कोचत्यागरूपत्वाच्च शकारादयः फकारादि परिणतिरूपा इति लभ्यते | 
ईश्वरस्य विश्वमयप्रकृत्यभिमानलक्षणत्वात्त्यक्तसङ्कोचं 
प्रकृत्यण्डमीश्वरपदत्वमर्हतीत्यभिप्रायः | योमायिकेऽण्डे चिदुदयः स तु 
सदाशिवता | मायिकाण्डस्य स्वप्नस्यात्मप्रकाशपदत्वात्सदाशिवस्य 
विश्वात्मत्वलक्षणात्त्यक्तसङ्कोचो मायाण्डः सदाशिवपदमिति | शादेः 
शकारादिवर्णचतुष्टयस्य | त्रैरूप्यधीः पृथिव्यण्डे प्रकृत्यण्डे 
मायाण्डे च सिद्धस्य त्रैरूप्यस्य ऐकरूप्ये सत्येव स्थानकृतत्रैविध्यस्य या 
धी विवेकः | सा धीरिह शुद्धविद्यादिदशाविवेकप्रस्तावे गुरूणां 
रहस्यतममति रहस्यम् || ९ ||

प्. ११६)

बिन्दूदये विशति सर्ग इमं तथैव
सर्गोदये तमथ सोऽपि पदे तदन्तः |
कःस्याद्धकारहृदिलश्च वकारगर्भे
बाह्ये तु चित् प्रकृतिसर्गमुखे विभक्ता || १० ||

इदानीं शवर्गे कवर्गस्य देहप्रतिपादकलकारस्य 
शङ्का(सङ्कोच)त्यागरूपवर्णादर्शनात् तद्दर्शनोपपत्तिमाह |

बिन्दूदय इत्यादि | बिन्दूदये बिन्दुव्याप्तौ | इमं बिन्दुम् | 
पूर्वमेतद्व्यापकसर्गो विशति | बिन्दावेकीभवतीत्यर्थः | पूर्वं 
बिन्दुगर्भादेव बहिर्विश्वस्रष्टा विसर्गः पुनस्तमेव विशतीत्यर्थः | तथैव | 
सर्गोदये विसर्गव्याप्तौ | तं विसर्गम् | अथानन्तरम् | सोऽपि बिन्दुरपि | 
विशतीत्यर्थः | तत्तस्मात्कारणादन्तःपदे बिन्दुव्याप्तिस्थले | कः | 
जलादिभूतचतुष्टयप्रतिपादकेनफादिवर्णचतुष्टयेनात्तगर्भः 
पृथिवीप्रतिपादकः ककारो हकारहृदि स्यात् | तत्रान्तर्गतोभवतीत्यर्थः | 
स्वप्नस्याप्यान्तरपदत्वात् | तत्रापि विसर्गप्रमातुर्लकारस्य गर्भे स्थितिमाह ##-
अन्तःस्थसङ्कोचत्यागरूपे शवर्गे च हकारगर्भे लकारान्तर्धानं 
भवतीत्यर्थः | विसर्गस्य बिन्दुसमावेशे तदेकरसत्वमेव | 
बिन्दोर्विसर्गसमावेशे विशेषमाह - बाह्येत्विति | बाह्ये विसर्गव्याप्तिस्थले | 
तु | चिद्बिन्दुः | प्रकृतिसर्गमुखे प्रकृतिरूपस्य विसर्गस्य मुखे | संमुखे 
तिष्ठन्नपि | विभक्ता | प्रकृतौ नान्तर्भवति | अपि तु विभक्तरूपेण दृश्यते | 
मकारो हि पकाररूपिण्याः प्रकृतेश्च तत्समीपस्थितिसूचितस्याबहिर्मोक्षणस्य 
कर्तैव तया नाऽन्तर्धीयते न तत्रैकरस्यात् स्वरूपहानिं लभते | 
पृथिवीरूपस्य विसर्गबिन्दुना बहिर्विसृष्टस्य न बिन्द्वेकरसीकरणं 
पवर्गरूपे बिन्दोर्दर्शनात् | अतो विसर्गव्याप्तौ न बिन्दुस्वरूपतो लोप इति भावः || 
१० ||

प्. ११७)

अन्तः पदं भवति तच्चतुरङ्गमैक्या-
च्चिच्चैत्ययोः करणसीम्न्यपि भावितैक्यम् |
पञ्चाङ्गकं भवति बाह्यपदं प्रकृत्यां
चिद्वह्निगर्भकुहरादथ निर्गतायाम् || ११ ||

अथ विसर्गस्य बिन्दुनिलयनान्तःपदस्य चतुरङ्गत्वं विसर्गबिन्दोरनिलयनेन 
बाह्यपदस्य पञ्चाङ्गत्वमिति प्रागुक्तमपि प्रमेयं प्रस्फुटप्रतिपत्तये 
पुनरुद्भासयति -

अन्तरित्यादि | तत्तस्मात्कारणात् बिन्दौ विसर्गनिलयनरूपाद्धेतोः | अन्तः पदं 
चतुरङ्गं भवति | कुत इत्याह चिच्चैत्ययोरैक्यात् 
चितश्चैत्यैकरसीकरणसामर्थ्यसम्भवात् | किम्विधमन्तः पदम् | 
करणसीम्न्यपि भवितैक्यं विसर्गप्रमातुः सर्वव्यापि पदस्योपलक्षणेन 
चिन्मज्जनेन बहिर्भासमाने करणत्रयपदेऽपि विभावितचिदैक्यम् | विसर्गपदस्य 
कवर्गस्य हकारमज्जनेन उपलक्षणे न करणत्रयस्थानीय 
चवर्गटवर्गतवर्गसङ्कोचत्यागरूपाणां शषसानां हकारे 
निमज्जनमेवेति विभाव्यमित्यर्थः | तेषां यद्बहिः स्फुरणेन 
सि(शु)द्धविद्यादिस्वरूपविवेचनं तत् हकारनिमज्जने सत्येवेति 
वेदितव्यम् | ततश्चाभेदरूपं चित्पदमेकाङ्गमेव शषसानां 
हकारनिमज्जनेनादर्शने शुद्धविद्यास्वरूपं न विज्ञायते इति तद्विज्ञानाय 
हकारान्तर्गतानामेव तेषां बहिरवभासनमिति वेदितव्यम् | अथ विसर्गस्पन्दे 
चिद्वह्निगर्भकुहरात्प्रकृत्यां विनिर्गतायाम् | करणत्रयेण 
सहेत्यध्याहार्यम् | बाह्यपदं पञ्चाङ्गकं भवति | चैत्यस्य चित्पदं 
विनास्वरूपासिद्धेस्तत्रालुप्तेन चित्पदेन सहेत्यर्थः || ११ ||

प्. ११८)

ज्ञानक्रियोन्मुखहकारमयाद्वयेच्छा-
विश्रान्तिरन्तरवहिर्मुखविश्रमात्मा |
कूटाक्षरात्मतनुरेष शिवः सुषुप्ति-
विश्रान्तिरेव सविकल्पकलाल्पगन्धा || १२ ||

इदानीं शक्तिरूपस्य हकारस्य स्वरूपं विविच्यच्युत्पादयन्नेतदुत्तरपदस्य 
लकारक्षकाररूपकूटाक्षरप्रतिपाद्यस्य शिवतत्त्वस्य स्वरूपमवबोधयति 
-

ज्ञानेत्यादि | ज्ञानक्रियोन्मुखहकारमयाद्वयेच्छाविश्रान्तिः 
सदाशिवेश्वरात्मकयोर्ज्ञानक्रिययोर्विषये उन्मुखा | 
तदधिष्ठातृत्वादित्यर्थः | हकारमयाऽद्वयेच्छा हकारस्वरूपाभेदेच्छा | 
हकारप्रतिपाद्यत्वे हकारस्वरूपत्वादभेदेच्छायामाचरितम् | 
सैवेच्छाविश्रान्तिरूपत्वाद्विश्रान्तिः | अयमर्थः - 
येयमपरिच्छिन्नज्ञानक्रियात्मकसदाशिवेश्वर 
स्वरूपज्ञानक्रियाकरणाधिष्ठात्री ज्ञानक्रिययोः कूटस्थ त्वलक्षणेन 
तदधिष्ठातृत्वेनेच्छाव्यपदेशविषया 
ज्ञानक्रियाकूटस्थत्वस्यैवेच्छालक्षणत्वादिच्छास्वरूपिणी 
शक्तितत्त्वमित्यागमिकैरुद्घोष्यमाणा द्वैतस्पृष्टिरहिताकारप्रतिपाद्या 
महाविश्रान्तिः | सैवान्तः पदे अबहिर्मुखविश्रमात्मा प्रपञ्चानभिमुखा 
विश्रान्तिरूपा | सविकल्पकलाल्पगन्धा | सुषुप्तिविश्रान्तिरेव 
स्वरूपानुभवमात्रविकल्पयुक्ता | सुषुप्तिरेव | कूटाक्षरात्मतनुः 
लकारक्षकारोभयैक्यरूपकूटाक्षरात्मकनिजस्वरूपः | तत्प्रतिपाद्य इत्यर्थः 
| एष अपरोक्षानुभवगोचरः | शिवः शिवतत्त्वम् | भवतीति शेषः | जाग्रत्येव 
सम्भवन्ती सोमादिसाधनताभाग्यवशात् स्वतः प्रवृत्ता वा 
काचित्सुषुप्तिविश्रान्तिरन्तर्मुखी चेच्छिवतत्त्वं भवति सैव 
बहिर्मुखीचेच्छक्तितत्वं भवतीति विवेकः || १२ ||

प्. ११९)

नास्त्यस्ति वेत्त्युदितसंशयजाग्रतीह
सुप्तौ * * शिवे (भवति)(ज ग्र)जगदभेदरूपम् |
ज्ञानक्रियात्मकतया प्रतिरूपभिन्न-
मेवं चतुर्विधमधिश्रितबीजमात्रम् || १३ ||

अथान्तर्मुखजाग्रत्सुषुप्तिविश्रान्तिरूपस्य शिवस्य जडसुषुप्तिविश्रान्तिरूपायाः 
स्वरप्रतिपाद्यायाः शक्तेरिव जगत्कारणत्वेन तत्त्वजगद्बीजस्थित्यौचित्यमिति 
तदवस्थानं कूटाक्षररूपेण विभाव्यमानं व्युत्पादयति -

नास्तीत्यादि | नास्त्यस्तिवेत्युदितसंशयजाग्रति नास्त्यस्तिवेत्युद्भूतसंशयः 
जाग्रत्यत्र हीह सुप्तौ अस्ति वा नास्ति वेति संशयगोचरेण निर्देशितायां 
सुषुप्तावित्यर्थः | शिवे तादृक्सुषुप्तिस्वरूपे शिवे | अभेदरूपमपि अथेत्येवं 
भिन्नम् एवं सम्भूय चतुर्विधं जगत् अधिश्रितबीजमात्रं 
बीजमात्रेणाधिश्रितं भवतीति शेषः | अयमर्थः | स्वप्नरूपेऽन्तःपदे 
भेदज्ञानरूपम् जाग्रदरूपे बहिःपदे भेदक्रियारूपम् तथैव 
स्वप्नरूपेऽन्तःपदे अभेदज्ञानरूपम् जाग्रद्रूपे बहिःपदे भेदक्रियारूपमिति 
सङ्ग्रहेण जगच्चतुर्विधम् | तदेव शिवतत्त्वे कूटाक्षररूपेण बीजमात्रं 
तिष्ठतीति व्युत्पादितम् || १३ ||

प्. १२०)

ज्ञानं द्वयाद्वयमयं लसकाररूपं
तादृक् च कर्म कषकारमयं विदुस्तत् |
श्लिष्टं पुरः स्फुरितसद्वयकोटि ल क्ष-
रूपं परस्परगतं च समं च कूटम् || १४ ||

इदानीं लकारसकारककारषकाररूपवर्णचतुष्टये कादिस्पर्शकूटाक्षरस्य 
चतुर्विधजगद्बीजसंसृष्टिरूपत्वं व्युत्पादयति - 

ज्ञानमित्यादि | द्वयाद्वयमयं भेदाभेदात्मकं ज्ञानं लसकाररूपम् | 
भेदज्ञानपदान्तः स्थवर्गे प्रकृतिप्रतिपादको यो लकारस्तस्यैव 
तत्पदाधिष्ठातृत्वात्तत्पदस्य ज्ञानपदत्वात् ज्ञानप्रमातृत्वं 
मनःप्रतिपादकस्य लकारस्य तद्व्याप्यत्वाभिमानदोषान्न ज्ञातृतोपपत्तिः 
तन्मूलरूपस्य वकारस्य च तथा ज्ञेयस्थानीयस्य यकारस्य च ज्ञातृत्वं 
नाशङ्कनीयम् | ज्ञेयवर्गस्य गन्धादेः सर्वत्र पृथिव्याद्यङ्गत्वात् 
प्रकृत्याकारपृथिवीरूपस्य लकारस्यान्तःपदे क्रियाप्रमातृशङ्का न 
समुचिता | अतो लकारस्य ज्ञातृत्वं निश्चितम् | शवर्गपदे अभेदज्ञानत्वं 
सदाशिवात्मनः सकारस्य निर्विवादम् | तादृग्द्वयाद्वयमयं कर्म | च | 
कषकाररूपं ककारषकाररूपम् | भेदप्रक्रियापदे स्पर्शस्थले टवर्गस्य 
कवर्गव्याप्यत्वाभिमानदोषान्नकर्तृत्वम् | अपि तु कवर्गाधिष्ठातुः 
ककारस्य अभेदक्रियापदे शवर्गे (ट)वर्गे ईश्वरात्मनष्षकारस्य 
कर्तृत्वं स्फुटम् | तदेतच्चतुष्कमिदं श्लिष्टं | भेदज्ञानेन 
लकारेणाभेदज्ञानं सकारः | भेदक्रियया ककारेणाभेदक्रिया षकारः | 
भेदाभेदयोरन्योन्यश्लिष्टतास्वभावात् | श्लेषे च पुरः 
स्फुरितसद्वयकोटिप्रमायाबलादिति भावः | श्लिष्टयोरक्षरद्विकयोः 
सद्वयकोटिपुरःस्फुरणे कीदृग्रूपमित्यत आह - ल क्षरूपमिति | 
लकारसकारयोः श्लेषभेदरूपस्य लकारस्य पुरःस्फुरणे ल इति वर्णः स्यात् | 
ज्ञाने ज्ञानमेकरसीभवतीति | सकारस्य लकारे 
सामरस्यात्सकारयोगसम्भावितोच्छ्रून भावो लकारो ल इति श्रूयते | 
ककारषकारयोः श्लेषे ककारस्य द्वैतरूपस्य पुरःस्फुरणे क्रियायां क्रिया 
न सामरस्यं लभत इति क्षकारः स्यात् | एतत्कूटं परस्परगतं क्रमात् 
परस्परेण व्याप्तम् | प्रथमं लकारेण सकारो व्याप्यते | एतत्संस्थानं 
भेदसंसारबीजम् | अनन्तरं सकारेण लकारः | आ ? 
एतत्सं(स्था)नमभेदसंसारबीजम् | क्रियापदे च प्रथमं 
ककारेणषकारो व्याप्यते अनन्तरं षकारेण ककारः | 
(एतत्)संस्थानकृतं भेदाभेदबीजत्वं पूर्ववत् | समं च 
मध्यमपदे समव्याप्तिकत्वान्निष्पन्दम् सद्भिदाभेदोभयविमिश्रेण बीजम् | 
भेदसंसारबीजभूतेन संस्थानेन दृश्यमानस्य कूटस्यैवं 
संस्थानप्रक्रिया गुरुमुखात्पारम्पर्यागतप्रतिभावद्भिरनुसन्धेया | 
शिवतत्त्वपुञ्जकस्य कूटस्यैकाक्षरत्वमेव व्यङ्ग्यस्य शिवतत्त्वस्यैकत्वात् | 
सास्नादिमत्त्वव्यङ्ग्याया जातेरिव (शिव) 
स्थूलरूपकूटाक्षरव्यङ्ग्यस्य शिवतत्त्वस्य न विश्रान्तिस्वरूपताभङ्ग इति 
वेदितव्यम् || १४ ||

प्. १२२)

ज्ञानात्मजागरसुषुप्त्यवधी मकार-
कूटात्मकौ पशुशिवौ गुणकोणबिन्द्वोः |
श्लिष्टौवशादिचतुरस्रयुगान्वयोत्थ-
नागाश्ररश्म्युदरगौ ननु सर्गबिन्दू || १५ ||

इदानीं मकारादिक्षकारान्तदशाक्षररूपस्य 
प्रमातृपदस्याष्टारत्रिकोणबिन्दुचक्रेषु सन्निवेशं व्युत्पादयति -

ज्ञानात्मेत्यादि | ज्ञानात्मजागरसुषुप्त्यवधीज्ञानात्मनोर्जागरस्य 
सुषुप्तेश्च अवधी | स्थानभूतौ | अवधिस्थाने तिष्ठन्तावित्यर्थः | 
ज्ञानजागरोऽन्तःस्थप्रतिपाद्यः स्वप्नः तस्यावधौ यकारप्रान्ते स्वप्नस्य 
प्रवृत्तिः प्रथमपदस्य जाग्रदाभिमुख्येन 
प्रवर्तमानत्वाद्वकारमारभ्य यकारे परिसमाप्तिः 
तदनन्तरपदत्वान्मकारस्य स्वप्नावधिस्थानत्वम् ज्ञानसुषुप्तिः 
शकारवर्ग(र्ण)प्रतिपाद्यनिर्विभेदजाग्रत्स्वप्नरूपं पदद्वयं 
तस्यावधौ हकारोत्तरभागे क्षकारः निवृत्तिरूपा या ज्ञानसुषुप्तिः 
सुषुप्त्यभिमुखं प्रवर्तमानत्वाच्छकारमारभ्य हकारे परिसमाप्तिः 
तदनन्तरपदत्वात् क्षकारस्य ज्ञानसुप्त्यवधिस्थानत्वम् |

एवं ज्ञानजागरज्ञानसुषुप्त्यवधीमकारकूटात्मकौ 
मकारकूटाक्षरस्वरूपौ | पशुशिवौ | गुणकोणबिन्द्वोः त्रिकोणबिन्दुचक्रयोः 
श्लिष्टौ | त्रिकोणगर्भे बिन्दुः बिन्दुगर्भे त्रिकोण इति 
जीवशिवयोरन्योन्यव्याप्तिस्वभावत्वाच्छ्लेषः | भेदस्त्रैगुण्यरूप इति 
त्रिगुणावच्छिन्नस्य भेदप्रमातुर्जीवस्य त्रिकोणरूपता अभेदस्त्वेकरूप 
इत्यभेदप्रमातुः शिवस्य निर्गुणत्वोपलक्षणनिष्कोणबिन्दुस्वरूपता |

ननु भेदप्रमातृत्वं प्रकृतेः पृथिव्या एवेति युज्यते तत्र भेदपदे 
जीवस्य प्रमेयत्वमिति प्राक्प्रतिपादितम् | तत्कथमत्र भेदप्रमातृत्वं 
जीवस्योच्यते अभेदप्रतिसिंहासनारोहश्चाप्यत्रैवोच्यत इति चेत् उच्यते | 
प्रमातृत्वस्य अनुसन्धातृत्वलक्षणत्वाच्चित्पद एव मुख्यवृत्त्योपपत्तिः 
चैत्यपदेनुव्याप्तिमधिकृत्य गौणवृत्योपचार इति चैत्यप्रमातृत्वं 
जीवस्यैव फलसमये अभेदपदीये व्यवहारे तु चैत्यस्यैवेति विवेकः | 
अतस्त्रिकोणबिन्द्वोः | श्लिष्टौ जीवशिवौ | 
वशादिचतुरस्रयुगान्वयोत्थनागाश्ररश्म्युदरगौ वकारादयः 
शकारादयश्च वर्णा वशादयः वशादिभिर्यच्चतुरश्रयुगम् | 
वादिभिर्यान्तैश्चतुर्भिर्वर्णैरेकं चतुरश्रम् 
शादिभिर्हान्तैश्चतुर्भिर्वर्णैरन्यच्चतुरश्रम् | तयोश्चतुरश्रयोरन्वयः 
श्लेषः तेनोत्थमुद्भूतं यन्नागाश्रमष्टकोणं तदेव रश्मयः 
रश्मिचक्रम् | क्षकारात्मनः शिवस्य शादिवर्णनिष्पन्न चतुरस्रं 
रश्मिचक्रम् मकारात्मनो जीवस्य वादिवर्णनिष्पन्नं चतुरश्रं रश्मिचक्रम् 
तयोश्चक्रयोर्यथाक्रममन्तरगौ अधिष्ठातृत्वेन मध्यस्थितौ | सर्गबिन्दू | 
ननु | विसर्गबिन्दुस्वरूपौ ननु | त्रिकोणात्मनो जीवस्य विसर्गरूपता | 
बिन्दुचक्रात्मनः शिवस्य बिन्दुरूपतेति विवेकः || १५ ||

प्. १२४)

ज्ञानक्रियात्मकसुषुप्तिविबोधमध्य-
संस्थौ क्षमावुभयपक्षगबिन्दुसर्गौ |
सव्यापकौ तदुभयस्य तदङ्गिभृतौ 
जाग्रत्सुषुप्तिसमवायपदेऽनुषक्तौ || १६ ||

इदानीं क्षकारमकारात्मनोः शिवजीवयोर्ज्ञानक्रियासुषुप्त्योर्मध्यपदे 
ज्ञानक्रियाजागरयोर्मध्यपदे च यथाक्रमं सन्निवेशौचित्यं व्युत्पादयति 
-

ज्ञानक्रियेत्यादि | ज्ञानक्रियात्मकसुषुप्तिविबोधमध्यसंस्थौ | ज्ञानात्मिका 
सुषुप्तिरभेदजाग्रत्स्वप्नरूपा शवर्गप्रतिपाद्या क्रियात्मिका भेदसुषुप्तिः 
स्वरेषु बिन्दुभागप्रतिपाद्या | तयोः सुषुप्त्योर्मध्ये क्षकारात्मनः शिवस्य 
संस्थानं ज्ञानत्मको विबोधो जागरोऽन्तःस्थप्रतिपाद्यो भेदस्वप्नः 
क्रियात्मको विबोधःस्पर्शप्रतिपाद्यो जागरः तयोर्मध्यभागे मकारात्मनः 
जीवस्य सन्निवेशः | ज्ञानविभेदोभेदसुषुप्तेरप्युपलक्षणम् | 
अभेदजाग्रत्स्वप्नरूपायाः पूर्वकोटेरभेदसुषुप्तेरुदरकोटिमध्ये यदा 
शिवस्य सन्निवेशस्तदाभेदसुस्.उप्तिज्ञानविबोधात्मिकायाः पूर्वकोटेः 
क्रियाविबोधरूपाया उत्तरकोटिमध्ये जीवस्य सन्निवेश इति वेदितव्यम् ||

एवं निरूपितसन्निवेशस्थानौ क्षकारमकारात्मकौ शिवजीवौ | 
उभयपक्षगबिन्दुविसर्गौ 
ज्ञानक्रियासुषुप्तिलक्षणोभयपक्षगस्तद्व्यापकस्तदुभयाधिष्ठाता | 
वैन्दवः क्षकारः | 
भेदसुषुप्तिसहितज्ञानजागरकेवलक्रियाजागरलक्षणोभयपक्षव्यापकस्तदद्
हिष्ठाता विसर्गो मकारः | एवं 
सुषुप्तिरूपोभयपक्षबैन्दवसुषुप्तिसहितजागररूपोभयपक्षव्यापकौ | अत 
एव तदङ्गिभूतौ | निवृत्तिरूपाया द्विविधायाः सुषुप्तेः प्रवृत्तिरूपस्य 
भेदसुषुप्तिसहितस्य द्विविधस्य जागरस्याधिष्ठातृत्वसूचकेन 
मध्यसन्निवेशेन निवृत्तिप्रवृत्तिरूपयोः अभेदपदयोरङ्गिभूतौ 
जाग्रत्स्वप्नसुषुप्ती समवायपदे जाग्रत्सुषुप्त्योर्यः समवायो मिश्रणं तत्पदे 
अन्तःस्थोष्मवर्गयोः खलु जाग्रत्सुषुप्त्योः समस्तयोर्न तु व्यस्तयोः समवायः 
| अन्तःस्थपदे च जाग्रत्सुषुप्त्योः समवाय-ईषत्स्पृष्टताविषयत्वात् 
ऊष्मपदे च जाग्रत्सुषुप्त्योः समवायः तच्छ्लेषात्तस्येषद्विवृतताविषयत्वात् | 
अतो व्यापकवर्गा(र्णा) दशाक्षररुपाः स्वरस्पर्शदशयोर्व्यापकाः | 
अत एव तस्य व्यापकवर्गसंज्ञा | तत्र मध्यपदे पक्षद्वयव्यापकयोः 
शिवजीवयोः मध्यपदोचितयोः सन्निवेशः सोपपत्तिक इति विवेकः || १६ ||

प्. १२५)

सङ्कोचपूर्तिपरसीमपदोभयार्था
श्रीचक्रमध्यनिलया त्रिपुरेश्वरी सा |
त्रेधा विसर्गपदमेकविधं पदं च
बिन्दोस्तुरीयमिति बाहुचतुष्टयाढ्या || १७ ||

इदानीं दशारयुग्मचतुर्दशारव्यापकस्य अष्टारात्मनो मध्य चक्रस्य 
अधिष्ठातृत्वेन जीवशिवात्मकमकारक्षकारसामरस्यमेव 
सर्वचक्राधिष्ठातृभूताया मध्यचक्रनिलयायास्त्रिपुरेश्वर्याः स्वरूपमिति 
व्युत्पादयति -

सङ्कोचेत्यादि | सङ्कोचपूर्तिपरसीमपदोभयार्था सङ्कोचस्य 
सङ्कोचभावस्य पूर्तेः पूर्णभावस्य च यत्परसीम पदं 
परमावधिस्थानम् जाग्रदात्मकदशारयुग्मरूपं सुषुप्त्यात्मकं 
चतुर्दशाररूपं च तदुभयोभयार्धा(र्था) | श्रीचक्रमध्यनिलया 
प्रमेयप्रमाणप्रमातृलक्षणपुरत्रयात्मनः श्रीचक्रस्य मध्यं 
स्वप्नात्मकमष्टाररूपं प्रमातृपुरम् तदेव निलयः सन्निवेशस्थानं 
यस्या सा | त्रिपुरेश्वरी | अनेन 
मकारक्षकारयोरष्टाराधिष्ठातृत्वादुभयसामरस्यमेव त्रिपुरेश्वरी 
स्वरूपमिति प्रतिबोधितः |

अथ त्रिपुरेश्वर्याः सुषुप्तिस्वप्नजागरतुर्यलक्षणसकलचक्रार्थस्वरूपिण्या 
दशाचतुष्टयमेवाङ्गचतुष्टयमिति तद्विभागमाह - त्रेधेत्यादि | त्रिधा 
त्रिविधं विसर्गपदं भेदपदम् भेदस्तु सुषुप्तिभेद स्वप्नभेद जागररूपम् 
बिन्दोरेकविधं पदं तुर्यरूपम् | अत्र च यद्यपि 
अभेदजाग्रत्स्वप्नसुषुप्तिरूपेणत्रैविध्यं सम्भवति | तथापि तस्य त्रिविध्यस्य 
भेदप्रतियोगित्वोपाधिवशात् स्फुरत्ता न तु पारमार्थ्येनेति 
तुर्यस्याभेदपदस्यैकविध्यमेवेति | बाहुचतुष्टयाढ्या 
इत्युक्तदशाचतुष्टयोपलक्षणेन बाहुचतुष्टयेन आढ्यायाः सम्पन्नायाः 
त्रिपुरेश्वर्याः साम्प्रदायिको योऽयं बाहुचतुष्टयसङ्केतः सोऽयं 
दशाचतुष्टयाङ्गत्वोपलक्षणं न तु पारमार्थिक इति 
सद्गुरुकटाक्षक्षयितसर्वसंशयस्य भाग्यवतो जीवनस्य एकवेद्यं 
महारहस्यमिति साम्प्रदायिकप्रवादः || १७ ||

प्. १२६)

सौषुप्तजाग्रदबहिः पदजागरेषु
तोयक्षमानिलमयेष्व क लात्मशक्त्या |
आत्तेचवर्गयमयस्वगुणेक्षुचाप-
पुष्पेषुपाशनिगृहीतचिता त्रिबाहुः || १८ ||

अथैवमेव बाहुचतुष्टयसङ्केतमायुधचतुष्टयसङ्केतेन सह प्रस्फुटं 
व्युत्पादयति -

सौषुप्तेत्यादि | सौषुप्तं सुषुप्तिः | जाग्रज्जागरः | अबहिः पदजागरः स्वप्नः | 
सुषुप्तिजाग्रत्स्वप्नेषु | तोयक्षमाऽनिलमयेषु जलपृथ्वीवायुरूपेषु | 
सुषुप्तिर्जडत्वात् जलरूपा जाग्रत् - सङ्कोचरूपत्वेन 
कठिनत्वात्पृथिवीरूपम् स्वप्नो वायुपर्यायमनोविलासत्वाद्वायुरूपः | 
क्रमेणैतासु दशासु | अ क लात्मशक्त्या अकारककारलकाररूपया शक्त्या | 
चैत्यात्मिकया पृथ्वीरूपयेति भावः | पृथिव्या एवात्यन्तकठिनस्वरूपायाः 
परमचैत्यत्वात् | किंविधया शक्त्या | 
आत्तेचवर्गयमयस्वगुणेक्षुचापपुष्पेषुपाशनिगृहीतचिता 
सुषुप्तिजाग्रत्स्वप्नेषु क्रमेण आत्तैः परिगृहीतैः इकारचवर्गयकारमयैः 
स्वगुणैः स्वकीयधर्मैः भूतपञ्चकाधिष्ठातृभूतायाः पृथिव्याः 
शब्दादिपञ्चकं खलु धर्मरूपम् नियमेन तदाश्रितत्वात् एतैरेव 
शब्दादिभिः सुप्त्यादिदशात्रये प्राप्तौल्वण्यतारतम्यमयैः | अत एव 
सुषुप्ताविक्षुचापमिति सङ्केतितैः | जलमयत्वेन मधुरत्वाच्च 
जीवस्वरूपावर्जकत्वाच्च | जाग्रति प्रवृद्धभेदे प्रस्फुटपञ्चरूपैः 
वशीकरणमात्रव्यापारवत्तया कुसुमबाणा इति सङ्केतितैः | स्वप्ने 
किञ्चिदुच्छुनदशायां 
वायुरूपत्वाद्वात्यावद्भ्रामणव्यापारेणभेदाभेदभ्रान्तिजननेन पाश इति 
सङ्केतितैः | एवं इकारचवर्गयकारमयैः प्रतिपाद्याः शब्दादय एव 
इक्षुचापपुष्पबाणपाशत्वेन सङ्केतिताः तैरेवंभूतैः साधनैर्निगृहीता 
बद्धा आवृता चित् जीवस्वरूपिणीचितिर्यया तया पृथिव्या शक्त्या | त्रिबाहुः 
बाहुत्रयवती | एवं चैत्यात्मिकया शक्त्यैव सुप्त्यादिदशात्रयाधिष्ठात्री 
त्रिपुरेश्वर्या बाहुत्रयम् | तदाश्रितंशब्दादिपञ्चकमेव 
तत्तद्दशाव्यवस्थितस्वरूपविशेषं सत् इक्षुचापाद्यायुधत्रयमिति 
महोपदेशः || १८ ||

प्. १२७)

तुर्येऽग्निधाम्नि हचिता ससृणिप्रणुन्न-
चैत्यातिपश्विभजडत्वरुजैकबाहुः |
एवं चतुर्भुजविभाव्यचतुर्थदशाङ्गा
क्ष्मात्माङ्गिनी जयति मध्यपदेऽतितुर्या || १९ ||

एवं बन्धकं बाहुत्रयं तदायुधत्रयसहितं व्युत्पाद्य मोचकं चतुर्थं 
बाहुं तदायुधेन सह व्युत्पादयति |

तुर्य इत्यादि | अग्निधाम्नि अग्निस्वरूपे | चिद्व्याप्तिस्थानत्वादिति भावः | तुर्ये 
चतुर्दशायाम् पारिशेष्यात्तुर्यमिति | तमा(दा)काशस्वरूपमिति 
वेदितव्यम् | हचिता | हकारप्रतिपाद्यया चिता | ससृणीत्यादिसकाररूपेण 
सृणिना अङ्कुशेन प्रणुन्नः - चैत्यमेवातिपशुर्महापशुः अत एव 
महापशुत्वादिभो गजः तस्य जडत्वम् चिद्व्यतिरेकेण स्फुरणं तदेव रुक् 
रोगः यया तयेति हचिद्विशेषणमेतत् | (यथा)महापशुर्गजः 
खल्वङ्कुशेन बोध्यते चैत्यमपि तथा सकाररूपेण सदाशिवविमर्शेन 
बोध्यते | चिदेकरूपतां प्राप्यत इति सकारस्याङ्कुशसङ्केतोपपत्तिः | 
अभेदविमर्शः सकारो हकारात्मिकायाः संविच्छक्त्या अङ्गत्वाद्धर्म इति 
तदायुधत्वं तस्य एवं सकाराङ्कुशभृता हसाकारशक्त्या | एकबाहुः 
एकबाहुमती | एवं चतुर्भुजं विभाव्य | चतुर्दशाङ्गा | 
चतुर्भुजैर्विभाव्यानि चतस्रो दशा एवाऽङ्गानि यस्याः साक्ष्मात्माङ्गिनी | 
क्षकारमकारसंसृष्टिरूपा अङ्गिनी | क्षकारमकाराभ्यामेव 
दशाचतुष्टयमधिष्ठितमिति | तदुभयसंसृष्टिरङ्गित्वं त्रिपुरेश्वर्याः 
प्राणस्वरूपतेति सम्यगुपपत्तिः | निर्विकल्पपदस्य तुरीयस्य 
माध्यमिकत्वेनाधिष्ठातृतया क्षकारो बीजभूतः | विकल्पपदस्य 
सुषुप्त्यादिदशात्रयात्मनो माध्यामिकत्वेन मकारो बीजभूतः | 
तदुभयसंसृष्टिरेव सर्वमूलत्वात्तुर्यातीतस्वभाव इति समुपदिशति - 
मध्यपदेऽतितुर्येति | एतस्यैव पदस्य सर्वोत्कृष्टता जयतीति शब्देनोन्मीलिता || १९ 
||

प्. १२९)

सुप्तिप्रभृत्युदितचैत्यविजृम्भितस्य
जाग्रत्पदप्रभृतिचिद्विनिमज्जनं यत् |
तुर्यं पदंच् अ खलु तत्र सुषुप्तिभागो
यश्चिन्मयः शिववपुस्तदतीव तुर्यम् || २० ||

ननु पञ्चभूतानि पञ्चाम्नाया देवस्य पञ्चमुखानीति 
दशाभिरपिपञ्चभिर्भवितव्यम् | सुषुप्त्यादिभिः 
पञ्चभिर्दशाभिरङ्गैरुपलक्षितस्तत्सर्वमयादितदन्यो भवितुमर्हति | 
तत्कथं तुर्यातीतस्याङ्गित्वमुक्तमुत्यत्राह -

सुप्तिप्रभृतीति | सुप्तिदशामारभ्य | उदितस्य चैत्यविजृम्भितस्य | 
जाग्रत्पदप्रभृति जाग्रत्पदमारभ्य यच्चिद्विनिमज्जनं चिन्मयतावभासः | 
तत्खलु तुर्यं पदम् | सुषुप्तिस्वप्नजाग्रत्क्रमेणोन्मीलितस्य भेदावभासस्य 
जाग्रत्स्वप्नसुषुप्तिक्रमेण योऽयमभेदावभासः 
तत्खल्वभेदावभासस्थानं तुर्यदशा | तस्यां दशायां 
यश्चिन्मयसुषुप्तिभागः जाग्रत्स्वप्नयोश्चिन्मयावभासनान्तरं 
सम्भाव्यमानश्चिन्मयीभूतसुषुप्तिरूपो विश्रमः | असौ खल्वतीततुर्यं 
तुर्यातीतस्वभावम् | शिववपुः शिवस्य शिरोरूपं वपुः | चिन्मयौ 
जाग्रत्स्वप्नौ शिवस्य जघन्यं वपुः चिन्मयीसुषुप्तिस्तस्य शिरःपदमिति 
वेदितव्यमिति भावः | एतदुक्तं भवति | येषां चतस्र एव दशा इति मतम् 
चिन्मयसुषुप्तेरतीततुर्यमत्युत्तीर्णतुरीयमिति व्यपदेशाङ्गीकारेण तुर्य 
एवान्तर्भावः | तेषां तुर्यातीतं नाम नान्यापृथग्दशा 
चिन्मयसुषुप्तेस्तुर्यातीतत्वसम्भावनाविषयस्य (तुर्य एवान्तर्भावात्##?
सर्वदशाधिष्ठाता | एतन्मतानुसारेण क्षकारमकारसमवायस्य 
सर्वदशाधिष्ठातृभूतस्य तुर्यातीतस्वभावत्वमङ्गित्वाभिप्रायेणोक्तम् 
दशामात्रपरत्वेननेति पूर्वसूत्राभिप्रायः |

नन्वेवं चाङ्गिपरत्वेनाभिमतस्य तुर्यातीतस्वभावस्य 
सर्वदशाङ्गसमवाय एव युक्तः स (न) 
त्वेकदेशनियतक्षकारमकारसंसृष्टिसन्निवेशौचित्यमिति न मन्तव्यम् | 
यथा शरीरेण सर्वशरीरसमवायवतोऽपि शरीरैकदेशे हृदयकमले 
सन्निवेशाङ्गीकारस्तथा सर्वदशासमवायवत एव तुर्यातीते(त) 
स्वभावस्य क्षकारमकारसंसृष्टिरूपमध्यचक्रसन्निवेशो युज्यत एवेति 
निरवद्यम् | येषां पुनर्मते तुर्यातीतं चिन्मयसुषुप्तिपरम् पञ्चमी दशैव 
तेषां मते क्षकारमकारसंसृष्टिरूपं पदं सर्वदशासमवेतं 
महातत्त्वमेव त्रिपुरेश्वरीप्राणपर्यायमिति (न)व्यत्यययोगः || २० ||

प्. १३०)

तुर्यं द्विखण्ड मभवस्य जघन्यभागो
मूर्धाऽतितुर्यमनयोरनुभूः क्षमध्यम् |
जाग्रच्छिराःस्वपनसुप्तिजघन्यभागो
मप्राणकः पशुरसौ विपरतिबोधः || २१ ||

अतीततुर्यं शिववपुरिति पूर्वसूत्रे सामान्योक्तं विशेषेण व्युत्पादयति -

तुर्यमित्यादि | द्विखण्डं खण्डद्वयोपलक्षितम् | अभेदजाग्रत्स्वप्नरूपमिति 
भावः | तुर्यम् | अभवस्य शिवस्य | जघन्यभागः | अतितुर्यम् | 
अभेदसुषुप्तिरूपं तुर्यं तुर्यदशाभागः | मूर्धा शिरः | अभवस्येति 
सम्बध्यते | शिवस्य निर्विकल्पप्रधानत्वाद्विकल्पाप्राधान्याच्चेति भावः | 
अनयोरप्रधानप्रधानाङ्गयोः | क्षमध्यं क्षकाररूपं मध्यम् | 
अनुभूः प्राणस्थानम् | जघन्यशिरोरूपयोरङ्गयोर्मध्यस्थाने कण्ठे खलु 
प्राणस्तितिरिति भावः | उभयाधिष्ठातुरुभयमध्यस्थितिरुपपन्नेति तात्पर्यम् | 
शिवप्रसङ्गेन जीवस्याप्यङ्गविवेकमाह - जाग्रच्छिरो यस्य जाग्रच्छिराः 
| स्वपनसुप्तिजघन्यभागः स्वप्नं स्वप्नः | स्वपनसुषुप्तिर्जघन्यभागो 
यस्य असौ | विपरीतबोधः शिवाद्विपरीतज्ञानः | पशुः | 
विकल्पप्राधान्यान्निर्विकल्पाप्राधान्याच्च पशोः शिवाद्वैपरीत्यम् | 
एवंविधः | पशुः मप्राणकः | उभयाङ्गमध्यवर्तीयो मकारः स एव 
पशोःप्राणस्थानमिति पूर्ववद्विवेकः || २१ ||

प्. १३१)

मात्मा पशुः प्रकृतिरेव तया निगीर्णो
हात्मापि चित्प्रकृतिरेव निवृत्तिरूपा |
इत्थं द्विधा प्रकृतिविश्रमभूः क्षकारः
शम्भुः परः परत एव भवेत्प्रकृत्याः || २२ ||

भेदसंसारप्रवर्तिन्या प्रकृत्या यथा मकाररूपः पशुर्बदधः 
अभेदसंसारप्रवर्तिन्या प्रकृत्या तथा क्षकाररूपस्यापि शिवस्य बन्धः 
सम्भाव्यते | तत्कथं नियतबन्धं 
मकारक्षकारसामरस्यमुपास्यत्वेनाङ्गीकृतमित्यत्राह -

मात्मेति | मात्मा मकारस्वरूपः | पशुर्जीवः प्रकृतिरेव | तत्रहेतुमाह | तया 
निगीर्ण इति | प्रकृत्या ग्रस्तत्वात् | प्रकृत्युत्तीर्ण स्तदुतीर्ण इति भावः | हात्मापि 
चित् | हकाररुपिणी चित् | निवृत्तिरूपा प्रकृतिरेव | 
तदनुषङ्गनैयत्यादित्यभिप्रायः | क्षकारस्तु इत्थं द्विधा 
प्रकृतिविश्रमभूः | इत्थमुक्तमर्यादया | द्विधा | द्विरूपिण्याः 
प्रवृत्तिनिवृत्तिरूपिण्याः | प्रकृतेर्विश्रमभूः - विश्रमस्थानम् | 
शुद्धान्तर्मुखत्वेन संसारद्वयकलास्पृष्टत्वात् प्रकृत्यनावृतः किन्तु 
प्रकृतेः स्वयमावरकमित्यभिप्रायः | अत एव | क्षकारः | परः शम्भुः | 
प्रकृत्याः परत एव | न तु तदन्तः पतितः | अतो नित्यमुक्तः क्षकारः | अस्यैव 
यद्बहीरूपं हकारः यच्चा(स्या)त्यन्त(र्ब)बहीरूपं 
मकारः तयोरेव प्रकृतिपारतन्त्र्येण प्रकृतित्वं न तु क्षकारस्य 
अतस्तस्योपास्यत्वं युज्यत एवेति तात्पर्यम् || २२ ||

प्. १३२)

यद्वा शिवः क्ष इह म प्रतियोगिभावात्
सौषुप्तमेव परशम्भुपदं चिदात्मा |
यच्चक्रमध्यपदता तदधीशता च
शम्भोः(स्तदस्य) सदेश्यगुणगन्धितयार्च्यभावात् || २३ ||

क्षकारस्य मकारप्रतियोगितया विकल्पगन्धो दुर्निवारः अतः शुद्धनिर्विकल्पं 
चित्सुषुप्तिपदमेव परम तत्त्वम् | तदेवोपास्यमिति ये मन्यन्ते तदाक्षेपायाह 
-

यद्वेति | मप्रतियोगिभावात् मकारस्य जीवप्रतिपादकस्य प्रतियोगिभावात् 
अन्योन्यव्याप्यव्यापकभावसंसर्गात् | क्षकारः | शिवः | न तु परमशिवः | 
विकल्पगन्धनैयत्यादिति भावः | चिदात्मा चिन्मयं सौषुप्तपदं सुषुप्तिरेव | 
परशम्भुपदं परमशिवतत्त्वम् | यद्वा | यद्वेति पक्षान्तरे | अस्मिन् पक्षे 
चित्सुषुप्तावपि विकल्पात्यन्तोच्छेदो दुष्प्रतिपादः | साधिते विकल्पात्यन्तोच्छेदे 
पर्यन्ततो जडत्वं प्रसज्येत | जडस्य च नोपास्यत्वम् | अतो विकल्पपदे वा 
गन्धपदे वा तत्त्वमुपास्यमिति क्षकारस्य चक्रमध्यस्थित्या विभाव्येन 
चक्राधिष्ठातृत्वेनोपास्यत्वं स्फुटीभूतमिति समाधत्ते - 
यच्चक्रमध्यपदतेत्यादि | क्षकारस्य शम्भोश्चक्रमध्यपदता 
साम्प्रदायिकी चक्रस्य मध्यप्रतिष्ठा तत्प्रतिबोधिता तदधीशता चक्राधीशता 
च तदेतदस्य शम्भोर्गुणगन्धितया हेतुना सिद्धिरेते (सिद्ध्यति) 
अर्च्यभावात् अर्चनीयत्वात् | उपपाद्यत इति शेषः | गुणगन्धाधानेनाऽर्चनीयो न 
तु निर्गुण इति प्रतिपत्तिरेव क्षकारस्य शम्भोश्चक्रमध्यस्थितिः साम्प्रदायिकीति 
समर्थयतीति विवेकः || २३ ||

प्. १३३)

चन्द्राग्निभुक्छशिभुगग्निरथः समस्वं
भानुः पदे पद इदं त्रितयं स्वरादौ |
खण्डत्रयात्मकमखण्डपदं च तद्वत्
तद्विश्रमः प्रतिदशं समसङ्ख्यतैषाम् || २४ ||

अथ पुनः पुनरावर्तमानाभिर्दशाभिरेव तिथिभिः कालो व्यवस्थाप्यते | 
तिथयश्च शुक्लपक्षे पञ्चदश कृष्णपक्षे च तावत्यः सम्भूय 
त्रिंशत्संख्यकाः पुनः पुनरावर्तन्ते | योगिदृष्टौ दशानामेव 
तिथिरूपतायां तिथिसमानसङ्ख्यता दशानां साम्प्रदायिकोपदेशगम्येति 
तदेव प्रमेयमुपदिशति -

चन्द्रोऽग्निभुगित्यादि | सूत्रद्वयेन दशायां दशायां तथा तथारूपः 
संसारः पञ्चभूतात्मनैव कलापेन सम्पद्यते | तान्यपि भूतानि 
दशास्वभावान्येव | तथा हि | जलतत्त्वात्मकश्चन्द्रः सुषुप्तिरूपः | 
वायुतत्त्वात्मकः सूर्यो जाग्रद्रूपः | तेजस्तत्त्वात्मको वह्निः स्वप्नस्वरूपः | 
पृथ्वीतत्त्वात्मिका प्रकृतिर्गुणत्रयपर्यायतेजस्त्रयबीजभूता तुर्यम् | 
आकाशतत्त्वात्मकः पुमान् सकलप्रपञ्चबीजरूपिण्याः प्रकृतेः 
विश्रान्तिस्थानम् तुर्यातीतम् | यद्यपि सुप्त्यादौ कलानां बाहुल्यं विद्यते | 
तथापि ताः कलाः पञ्चस्वेवतत्त्वेष्वन्तर्भवन्ति | इति प्रतिदशं 
पञ्चैवाङ्गदशाः | सुषुप्तिसुषुप्तिर्जलम् सुषुप्तिजाग्रद्वायुः सुषुप्तिस्वप्नो 
वह्निः सुषुप्तितुर्यं पृथिवी सुषुप्तितुर्यातीतमाकाशः | इत्येवं 
जाग्रदादावप्यङ्गदशापञ्चकविभागोऽवगन्तव्यः | एवं प्रवृत्तिरूपासु 
सुषुप्तिजाग्रत्स्वप्नेषु प्रतिदशं पञ्चाङ्गदशागणनायां 
प्रवृत्तिरूपसंसारः पञ्चदशाङ्गवान्भवति | तान्येवाङ्गानि 
शुक्लपक्ष(स्य)योः पञ्चदशतिथय इति विवेकः | अथ निवृत्तिसंसारे 
प्रवृत्तिसंसाराङ्गानां सर्वेषां निवृत्तिरूपतेति तत्र 
कृष्णपक्ष(स्य)योस्तिथयः पञ्चदश भवन्ति | प्रवृत्तिसंसारे 
वेद्यमयस्य चन्द्रस्याभिवृद्धिरिति तत्संसार(क)स्य शुक्लपक्षता | 
निवृत्तिसंसारे वेद्यस्य चन्द्रस्य क्षय इति कृष्णपक्षता तस्येति विवेकः | 
सूत्रयोरक्षरार्थस्तु अग्निभुगग्निव्यापकश्चन्द्रः | शशिभुक् 
चन्द्रव्यापकोऽग्निः | एवं चन्द्राग्न्योःस्वभावोऽग्निः | न तु सर्वासु 
दशास्वग्निना चन्द्रकबलनं चन्द्रेणाग्निकबलनं विवक्षितम् तथात्वे 
प्रवृत्तिसुषुप्त्यादौ अग्निना चन्द्रकबलने शुक्लपक्षत्व(व्या)हानिरिति | 
अथ | समता | अनयोश्चन्द्राग्न्योः समता | भानुः | स्वरादौ स्वरवर्गादौ पदे 
पद इदं त्रितयम् | संसारकलापत्वेन नियताभ्युपेयमिति शेषः | 
तद्वच्चन्द्रादिवत् | खण्डत्रयात्मकं चन्द्राग्निभानुरूपखण्डत्रयात्मकम् | 
चन्द्राद्याकारेण विलसनम् | अखण्डपदं प्रवृत्तिपर्यायपृथिवीरूपम् | 
चन्द्रादयः खलु गुणत्रयमयाः प्रवृत्तिपर्यायपृथिवीविलासरूपा इति 
विवेकः | अखण्डपदं गुणत्रयसमष्टिरूपत्वात्प्रकृतेरखण्डपदत्वम् | 
एतच्च पदं पदे चन्द्रादिपदवच्च संस्थानमिति एतद्वच्छब्दार्थः | 
तद्विश्रमश्च तस्य प्रकृतिरूपपदस्य विश्रमः विश्रान्तिस्थानम् | 
आकाशरूपम् | स्वात्मतत्त्वमित्यर्थः | एतदपि पदं प्रतिदशं नियतमिति 
अङ्गदशापञ्चकनैयत्यदशानामुक्तम् | एषामङ्गानां दशासु 
नियतानां तिथिभिः समसङ्ख्यता वेदितव्येति शेषः || २४ ||

प्. १३५)

भेदाविभेदसमतातनुभिः सुषुप्ति-
स्वप्नप्रजागरपदैस्त्रिगुणीकृताभिः |
पृथ्वादिस्वान्ततिथिभिर्ननु शुक्लपक्षः
कृष्णस्तुजागरपदादिकतन्निवृत्या || २५ ||

भेदेत्यादि | भेदविभेदसमतातनुभिः | क्रमेण 
भेदाभेदतदुभयसाम्यस्वरूपैः सुषुप्तिस्वप्नजागरपदैः | 
त्रिगुणीकृताभिः | पृथिव्यादिखान्ततिथिभिः 
पृथिव्याद्याकाशान्ताङ्गदशारूपाभिः | पञ्चभिस्तिथिभिः | त्रिगणनायां 
पञ्चदशभिः | शुक्लपक्षो ननु | भवतीति | शेषः | 
जागरपदादिकतन्निवृत्त्या | अथ तुर्यदशायां 
जाग्रदादिप्रथममन्त्यात्तुनिवृत्तिरासां तिथीनां निवृत्त्या 
निवृत्तिरूपाङ्गीकारेण | कृष्णः पक्षः | तु शब्दो भेदे | एवं 
सिद्धसाम्प्रदायिककालविवेकयोगे दृप्तदृष्टेः पुरुषस्य कालपञ्चकत्वं 
सिध्यतीति एतत्प्रमेयोपदेशः || २५ ||

देहात्मिका प्रकृतिरेव परा विमर्शः
सैव प्रवृत्तिविनिवृत्त्युभयादिभूता |
वागर्थमिश्रवपुरिन्द्वनलार्यमत्र
ययेकैक युक्त्रिपुटिका नवमूर्तिरेका || २६ ||

इदानीं महाप्रकृतिरूपपरात्मिकाया 
विमर्शशक्तेर्दशाविशेषरूपाणामङ्गानां नवसङ्ख्याकत्वेन तस्याः 
प्रतिबिम्बरूपं श्रीचक्रमपि नवचक्रसमयरूपमिति व्युत्पादयन्नाह -

देहात्मिकेत्यादि | देहात्मिका देहरूपिणी अनेन त्रिपुरेश्वर्याः शरीरत्रयमेव 
मुख्यं रूपमिति व्युत्पादितम् | प्रकृतिरेव परावाग्रूपिणी 
स्वरसप्रहणलक्षणा | एवम् प्रकृतिरिति परावागिति 
व्यव(स्थापिता)(स्थिता)धिष्ठा | विमर्शः | विमर्श शक्तिः 
सैव(शिव)प्रवृत्तिनिवृत्त्युभयादिभूता | प्रवृत्तिसंसारस्य 
निवृत्तिसंसारस्य मिश्रसंसारस्य च कारणभूतः सर्वोऽपि संसारः 
प्रकृते मूलः प्रकृतिरेव विलासरूपत्वादित्यर्थः | वागर्थमिश्रवपुः न तु 
केवलं परावाग्रूपत्वाच्छब्दरूपा अपि त्वर्थरूपा च मिश्ररूपा च 
सर्वव्यापिवस्तुनः शब्दमूलत्वाच्छब्देऽन्तर्भावात् एवं रूपता त्रिपुरेश्वरी | 
इन्द्वनलार्यमादित्रययेकैकयुक्त्रिपुटिका 
त्रिपुटिकाप्रमेयप्रमाणप्रमातृसमुदायलक्षणा इन्द्वनलार्यम्णां त्रयया 
एकैकयुक् एकैकं प्रत्येकं युज्यते इत्येकैकयुक् | एवं प्रत्येकं 
प्रवृत्तिरूपेण चन्द्रेण निवृत्तिरूपेणानलेन उभयसाम्यरूपेणार्यम्णा 
सूर्येण युक्ता या त्रिपुटी प्रमेयादिपुरत्रयी तत्स्वरूपा सती तत्त्वत एकरूपापि 
विश्रान्तिदशायामद्वितीयापि नवमूर्तिः नवसङ्ख्याकस्वरूपभेदा | 
अयमर्थः | जडत्वात्प्रमेयरूपं चतुर्दशारात्मकं सुषुप्तिपुरं 
विसर्गप्राधान्याद्विन्दुप्राधान्यादुभयप्राधान्याच्च त्रिधा भिद्यते | 
प्रमाणरूपं दशारद्वयात्मकं जाग्रत्पुरमपि तथा प्रमातृरूपम् 
अष्टारात्मकं स्वप्नपुरमपि तथेति नवचक्रविवेकः | एतच्चक्रं 
तत्तद्दशारूपेण नवधाविलासं स्यात्सा त्रिपुरेश्वर्या बिम्बं भवतीति 
हृद्गताभिप्रायः || २६ ||

प्. १३६)

चैतन्यता च जडता च विमर्शचित्यो-
स्तुल्या यदिन्द्वनलयोरुभयं तदिच्छा |
स्यात्कर्म चावगलितं तु मिथो जडत्वात् 
ज्ञानं तयोः समपदं च तथा द्विरूपम् || २७ ||

एवं शिवस्य सगुणस्वरूपं प्रकृतिमेवोत्कृष्य उपास्यत्वसम्भावनया 
नवचक्रेश्वरीं व्युत्पाद्य तस्याश्चेत्यत्वे प्रसिद्धे 
सम्भावितमुपास्यत्वव्याहृतिशङ्काकरण्डत्वं (कारणत्व) 
प्रवादमपवदन्नाह -

चैतन्यतेत्यादि | (भी)चितिरजडेति सम्प्रत्ययः विमर्शस्य 
चित्साम्यं(?) प्रतिपादयन् जडत्वमपवदति | विमर्शचित्योः 
विमर्शप्रकाशयोः चैतन्यता च जडता च तुल्या | उभयोरपि प्रत्येकं 
चैतन्यत्वं जडत्वं च भवतीति चमत्कारः | अयं 
चमत्कारोऽन्योन्यव्याप्तिनिबन्धनः | व्यापकमेव चैतन्यं व्याप्यमेव जडमिति 
द्वयोरपि व्यापकत्वे व्याप्यत्वे च सति चिदचिद्भावचमत्कारो निर्विशेषेण 
कर्तव्य इति भावः | उभावेतौ प्रकाशाविमर्शौ इच्छाज्ञानक्रियावन्ताविति 
विमर्शस्याजडत्वप्रतिपादने हेतुमाह - यद्यस्मात्कारणात् 
इन्द्वनलयोरुभयं द्वयम् | तदिच्छा | तयोःप्रकाशविमर्शयोरिच्छा | 
प्रकाशस्यकदाचिद्व्यापकत्वे अनल इच्छा भवति | कदाचिद्व्याप्यत्वे इन्दुः | 
विमर्शस्यापि तथा | विमर्शस्येन्दुरेवेच्छेति नाशङ्कनीयम् | तस्य विमर्शस्य 
व्यापकदशायां तदिच्छाया इन्दोरग्निवैभवप्राप्तिरग्नित्वमेव 
प्रकाशेच्छाया अग्नेरपि तद्व्याप्येदन्तायामिन्दुजाड्यप्राप्तेरिन्दुत्वमेव |

एवं प्रकाशविमर्शयोर्व्यवहारपदे 
स्वरूपस्याऽनलेन्दुद्वयस्याऽन्योन्यमेषितव्येच्छारूपेण प्रत्यैकयं 
(प्रत्येकं) जडाजडत्वमुक्त्वा मिथः कर्तृकार्यरूपं 
जडाऽजडत्वमाह - स्यादित्यादि | मिथः अवगिलितं व्याप्तं कर्त्रा खलु कर्म 
व्याप्यते | अतः परस्परमवगिलितं ग्रसितं कर्म च भवति भूतात्कर्ता च 
भवतीत्यर्थः | तयोः समपदम् | अन्योन्यविपयत्वात्तुल्यरूपं ज्ञानं च | 
तथा पूर्ववदद्विरूपम् | अन्योन्यं ज्ञाता च भवति ज्ञानं च भवतीत्यर्थः | 
एवमिन्द्वनलयोर्विमर्शप्रकाशयोरेषितव्येच्छाभावे कार्यकर्तृत्वभावे 
ज्ञातृज्ञेयभावे मिथो निर्विशेषे सति प्रकाशतत्त्वं जडमितिदुराग्रहे 
विवेकहीनतामापादयतीत्यर्थः || २७ ||

प्. १३८)

पक्षद्वयेऽपि परिवृत्तिवशात्त्रयाणा-
मिच्छादिकत्रितयताप्रतिधाम धाम्नाम् |
षट्स्वत्रवृत्तिषु च कारणकार्यतास्या-
द्बिन्दुक्षयोर्मभवयोः पफवर्ग(र्ण)योश्च || २८ ||

अथ खण्डत्रयात्मनो मातृकामहामन्त्रस्य प्रतिबन्धमुभयपक्षार्थे न 
सदावर्तनं भवेत् | 
खण्डानामन्योन्यमादिमध्यान्तत्वनिर्विशेषेऽन्योन्यकार्यकारणभावचमत्क्
आरश्चक्राकारता च भवतीति रहस्यमेतद्व्युत्पादयति -

पक्षद्वय इत्यादि | त्रयाणाम् धाम्नाम् | पदानाम् | मन्त्रखण्डानामित्यर्थः | 
पक्षद्वयेऽपि | दक्षिणतो वामतश्चेत्यर्थः | परिवृत्तिवशात् आवर्तवशात् | 
प्रतिधाम प्रतिपदम् इच्छादिकत्रितयता इच्छात्वं ज्ञानत्वं क्रियात्वं च 
भवति | यस्यकस्यचिद्वा खण्डस्याऽदित्वाङ्गीकारे इच्छात्वं 
मध्यत्वाङ्गीकारे ज्ञानत्वमन्त्यत्वाङ्गीकारे क्रियात्वमिति विवेकः | अत्र 
खण्डत्रये | उक्तमर्यादया षट्सु वृत्तिषु | सर्वासु | 
बिन्दुक्षयोः(बिन्दुः)स्वरवर्गस्तस्य बिन्दोः क्षकारस्य च | तथा 
मभबयोः | व्यापकवर्गसन्निवेशवतो मकारस्य स्पर्शवर्गस्य || 
तयोर्भकारबकारयोर्युगलस्य स्पर्शवर्गस्य तयोरेव(म्) 
पकारफकारयोर्युगलस्य | स्वरवर्गस्थितस्य विसर्गस्य चान्योन्यं 
कार्यकारणभावो भवति | अयमर्थः | 
प्रतिखण्डंहृदयप्रदेशात्प्राणपदादावर्तोदयः संभाव्यः 
प्रतिखण्डं च हृदयप्रदेशे बिन्दुविसर्गौ स्वरवर्गोदरे अन्तः इति 
विन्दुविसर्गौ स्वरवर्गोदरे चतुरस्रचक्रसंनिविष्टाः 
प्रकृत्यहङ्कारबुद्धिमनःप्रतिपादकाः पकारफकारबकारभकाराः | 
तत्र विसर्गस्थानीयौ पकारफकारौ बिन्दुस्थानीयौ बकारभकारौ 
व्यापकवर्गोदरे मकारक्षकारौ (विसर्गबिन्दुस्थानीयौ) विसर्गः 
बिन्दुस्थाने | एवं सति (यदा) सर्वेषु बिन्दुमुपक्रम्य प्रतिलोमावर्तेन 
व्यापकवर्गावगाहे क्षकारपर्यन्तमावर्तः तदानीं बिन्दुः कारणं 
क्षकारः कार्यम् क्षकारमारभ्य अनुलोमावर्तेन बिन्दुपर्यवसाने क्षकारः 
कारणं बिन्दुः कार्यम् | अथ स्वरोदरगतं विसर्गमारभ्य 
स्पर्शोदरगतपफवर्णरूपविसर्गान्तमनुलोमेनावर्ते विसर्गः कारणं 
पफरूपविसर्गः कार्यम् पफरूपविसर्गमुपक्रम्य 
स्वरविसर्गान्तप्रतिलोमेनावर्ते पफविसर्गः कारणं स्वरस्थविसर्गः कार्यम् | 
अथ स्पर्शोदरगतं बभवर्णरूपं बिन्दुमुपक्रम्यानुलोमेन 
व्यापकवर्गोदरस्थमकाररूपबिन्दुपर्यन्तमावर्ते बभरूपबिन्दुः कारणं 
मकारबिन्दुः कार्यम् | मकारबिन्दुमारभ्य प्रतिलोमेन 
बभरूपबिन्दुपर्यन्तमावर्ते मकारबिन्दुः कारणं बभरूपबिन्दुः 
कार्यमिति तद्विवेकः | अत्र बिन्दुक्षकारयोर्बिन्दुत्वं 
शुद्धविसर्गपफवर्णयुगलस्य विसर्गत्वं शुद्धं 
बभवर्णयुग्ममकारयोः साङ्कर्येण बिन्दुत्वं विसर्गत्वं चेति 
साम्प्रदायिकोपदेशः | प्रमेयप्रमाणप्रमातृखण्डेषु यस्य कस्यचिद्वा 
मूलत्वाभ्युपगमसिद्धान्तः सिद्धैरनुभवानुरोधेनापिकृतः | 
अनुभवश्चैवं हि घटादिस्फुरणे चक्षुरादिप्रमाणस्फुरणं 
चक्षुष्मत्प्रमातृस्फुरणं चाऽविभाव्य क्रम मनुभूयते | तत्र कश्चित् 
घटस्फुरणं प्रधानतया मन्यते कश्चिदिन्द्रियस्फुरणं प्रधानम् 
(कश्चित्) प्रमातृस्फुरणमिति तत्पुरुष प्रतिभाव्यवस्थापिते 
सिद्धान्तत्रये विप्रतिषेधविषये सति सिद्धसिद्धान्तः 
प्रकाशविमर्शचमत्कारभूतेषु घटादि स्फुरणे(षु) 
सिद्धान्तत्रयसमष्टिरेव संतिष्ठतीति || २८ ||

प्. १४०)

चन्द्राग्निविश्रमणयोः स्वरयादिधाम्नोः
र्विश्वस्य बीजदशयोः प्रथमे पदे चित् |
चित्ये निमज्जति परत्र चितौ तु चैत्य-
मेतत्समस्तमुभयोल्लसिते तु भानौ || २९ ||

ननु पूर्वोक्तत्रिखण्डस्वरूपस्य चतुर्दशारविन्यासवतः सुषुप्त्यात्मनः 
शाक्तस्य स्वरखण्डस्य प्राधान्येन यजद्भिः शाक्तैः सिद्धन्तीकृतम् | 
चिन्निमग्नचैत्यस्वरूपस्या(सा)ष्टारविन्यासवतः स्वप्नात्मनः 
शैवस्य व्यापकखण्डस्य प्राधान्येन यजनं शैवेः सिद्धान्तितम् | 
चतुरस्र(स्र)गर्भितदशारविनयसवतो जाग्रदात्मनः 
स्पर्शखण्डस्य पशुदशाशङ्कया प्राधान्येन यजन मविवेकिजनस्य 
उपेक्षाविषये वा स्यादिति तस्यैव खण्डस्य 
प्रधानयजनौचित्यंसाम्प्रदायिकमिति सूत्रचतुष्टयेन व्युत्पादयति -

चन्द्राग्नीत्यादि | चन्द्राग्निविश्रमणयोः | स्वरयादिधाम्नोः | 
स्वरवर्गव्यापकवर्गात्मनोः पदयोः चन्द्रस्य विसर्गस्य विश्रमणं 
विश्रान्तिस्थानत्वम् स्वरवर्गपदे अग्नेर्बिन्दोः विश्रमणं व्यापकवर्गपदे 
स्वरवर्गे चिन्निगरणेन चैत्यैकच्छत्रतो (ता)व्यापकवर्गे 
चैत्यनिगरणेन चिदेकश्चि(च्छ)त्रतेति भावः | विश्वस्य बीजदशयोः | 
चैत्यविश्रमचिद्विश्रमयोः | प्रत्येकं विश्वबीजत्वं विश्वस्य 
विमर्शमयत्वेन प्रकाशमयत्वेन चानुभवात् | प्रथमे पदे स्वरपदे | चित् | 
चित्ये चैत्यं चिता निमज्जति | चैत्यस्य दर्शनं नास्तीत्यर्थः | उभयोल्लसिते | 
चिच्चैत्ययोरुल्लसिते | उल्लासरूपे | भानौ | तु | स्पर्शखण्डे तु एवं (एतत्) 
चिच्चैत्ययुगलम् | समस्तम् अन्योन्यनिगीर्णस्वरूपम् चिचैत्यरूपमुभ्यमपि 
तत्त्वं संभूय दर्शनपदे भवति | शिवशक्त्यो रुभयोरपि 
दर्शनस्थानत्वाद्भानुरूपं जाग्रच्चक्रमेव प्राधान्येन यजनीयमिति 
विवेकः || २९ ||

प्. १४१)

इन्दौ च हव्यभुजिचोदरसीम्नि यत्स्या-
च्चक्रद्वयं चिदचिदभ्यवमर्दरूपम् |
बिम्बद्वयीयुगलमेतदशीत(ति)भानो-
र्बिम्बस्थले हि चतुरश्र(स्र)तया समस्तम् || ३० ||

चतुर्दशारचक्रे गर्भितचित्स्वरूपं यच्चैत्यम् अष्टारगर्भितचैत्यस्वरूपा या 
चित् एवमेतच्चक्रद्वयाधिष्ठातृभूतं 
देवतायुगलंदशारद्वयाधिष्ठातृभूते 
चतुरश्र(स्र)चक्रेसंमिलितम् | अत एवास्य चक्रस्य 
चतुरश्र(स्र)भाव इति व्युत्पादयति -

इन्दौ चेत्यादि | इन्दौ | च | चतुर्दशारचक्रे | हव्यभुजि | च | अष्टारचक्रे | 
प्रतिचक्रम् | उदरसीम्नि | बिम्बस्थरश्मिचक्रमध्ये बिम्बचक्रस्यौचित्यात् | यच् 
चक्रद्वयं स्यात्प्रतिचक्रं म(न्दि)न्दरे चक्रद्वयं भवतीत्यर्थः | 
च्चतुर्दशारोदरे अष्टदलषोडशदलरूपं चिच्चैत्यरूपं चक्रद्वयम् | 
अष्टारोदरे त्रिकोणबिन्दुरूपं चैत्यचिदात्मकं चक्रद्वयम् | कीदृशं 
चक्रद्वयम् चिदचिदभ्यवमर्दरूपम् | चिदचितोश्चिच्चैत्ययोरभ्यवमर्दः 
अन्योन्यक्रमणं तद्रूपं तदवस्थम् | चतुर्दशारे षोडशदलात्मना 
चैत्यचक्रेण अष्टदलात्मकचिच्चक्रक्रमणम् | अत एवाऽष्टदलस्य 
षोडशदलरश्मिरूपेण तद्बहिरवस्थानम् | अष्टारे बिन्द्वात्मना चिच्चक्रेण 
त्रिकोणात्मना ? चैत्यचक्रक्रमणम् | अत एव त्रिकोणस्य बिन्दुरश्मिरूपेण 
बहिरवस्थानम् | एवं व्यवस्थितमेतद्बिम्बद्वयीयुमलम् | 
अष्टदलषोडशदलात्मकं त्रिकोणबिन्द्वात्मकं च युगलं संभूय 
चतुरूपम् | अशीत(ति) भानोः सूर्यबिम्बस्थले दशारद्वयोदरे 
चतुरश्र(स्र)तया चतुरश्र(स्र) रूपेण | समस्तं 
संभूयस्थितम् | अष्टदलषोडशदलत्रिकोणबिन्दुरूपं चक्रचतुष्टयं 
चतुरश्रचतुष्कोणरूपेण स्थितम् | अतश्चतुरश्रं प्राधान्येन यष्टव्यमिति 
निष्कर्षः || ३० ||

प्. १४२)

तस्माच्चतुष्पदमिदं चतुरस्रविम्बं
चिच्चैत्यनिर्जरसरिद्यमुनाप्रयागः |
अर्च्यं भवेत्प्रथमतोऽथतदङ्गभूत-
चिच्चैत्यचक्रयजनं त्वितिपूर्वतस्तत् || ३१ ||

चतुरश्रचक्रस्य उक्तोपपत्त्या प्रथमतो यष्टव्यतां निगमयति -

तस्मादित्यादि | तत्तस्मात्पूर्वसूत्रप्रतिपादितोपपत्तिरूपात्कारणात् | चतुष्पदम् | 
अङ्गाङ्गिरूपेण स्थितस्य देवताचतुष्टयस्य समवायस्थलम् | इदं 
चतुरस्रबिम्बम् | चिच्चैत्यनिर्जरसरिद्यमुनयोः | भागीरथीयमुनयोः | चितः 
स्वच्छत्वात्तथावर्णभूतभागीरथीसाम्यम् चैत्यस्य संसाररूपतया 
कलङ्कितत्वान्नैल्येन यमुनासाम्यम् | प्रयागो नाम यमुनाभागीरथ्योः 
सङ्गमरूपः पुण्यतमस्तीर्थविशेषः | 
देवताचतुरश्र(स्र)विम्बमिति(मपि) तथा पुण्यतमः | तत्र 
निमज्जने सद्यो (देवता) भावश्चेति तथा निरूपितम् | (इति | 
प्रथमतः) प्रमेयतः | अर्च्यमर्चनीयं भवेत् |

अथ चतुरश्र(स्र)यजनानन्तरं 
तदङ्गभूतयोश्चिच्चैत्यचक्रयोरष्टारचतुर्दशाररूपयोर्यजनमिति | 
तच्चतुरश्रचक्रम् | पूर्वतः प्रमुखे कृतमिति शेषः | पुरत्रयात्मके 
श्रीचक्रे चतुरश्र(स्र)मेव प्रथमतो 
यष्टव्यमित्येतदुपदेशायप्रमुखे देव्याः पदे(दम्) 
सर्वचक्रव्यापकस्थले कृतम् चतुरश्र(स्र)स्य नैसर्गिकस्थितिषु 
(अष्टार)चतुर्दशाररूपयोर्यजनमिति तच्चतुरश्रचक्रं पूर्वतः 
चतुर्दशाराष्टारमध्यदेश एव प्रथमयष्टव्यताव्युत्पादनाय 
तयोश्चक्रयोर्व्यापकत्वेनाभिमते बाह्यस्थले सन्निवेशः काल्पनिक इति भावः | 
चतुरश्र(स्र)चक्रं दशारद्वयस्याप्युपलक्षणम् | तस्य 
रश्मिचक्रमन्तरेण बिम्बचक्रावस्थानस्यानुपपन्नत्वात् || ३१ ||

प्. १४३)

अन्तःस्थमेव चतुरस्रमुषर्बुधेन्द्वो-
रर्कात्मकं चिदचिदुद्भवमेतदङ्गम् |
एवं च सत्यपि जडाजडसारमेतत्
प्रागेव पूज्यमिति पूर्णपदे कृतं तत् || ३२ ||

इति परमरहस्यं मातृकार्थस्वरूपं
स्फुटतरमुपदिष्टं चक्रराजाभिनीतम् |
लगति यदयमर्थः शक्तिविद्धेऽन्तरङ्गे
न तु तुनरपरत्र प्रत्यवायो(ऽस्ति) न तन्मे || ३३ || 

[अत्रायंश्लोको मूलश्लोकानुपूर्वीसमानप्रायः आदर्श पुस्तके 
टीकायामधिकमुपलभ्यते |

इति परमरहस्यं मातृकार्थस्वरूपं
स्फुटतरमुपदिष्टं चक्रराजाभिनीतम् |
लगति यदयमर्थः शक्तिविद्धेऽन्तरङ्गे
न तु पुनरपरत्र प्रत्यवायोऽस्ति तस्मै || १ || ]


इति मातृकाचक्रविवेके तुर्यविवेकः पञ्चमः खण्डः || ५ ||

मातृकाचक्रविवेकमूलं सम्पूर्णम् ||

चतुरश्रो(स्रो)पलक्षितस्य जाग्रच्चक्रस्य बहिःसन्निवेशः 
शिष्यव्युत्पादनायैव व्युत्पन्नापेक्षया त्वियं कल्पना(ना)नुसरणीया 
अपि तु मध्यस्थितस्यैव चतुरश्र(स्र)स्य प्राधान्यदृष्ट्या 
प्रथमयष्टव्यता सिद्धेति चक्रस्यान्यथासन्निवेशकल्पनाप्रत्यवायं 
परिहरति -

अन्तःस्थमित्यादि | उषर्बुधेन्द्वोः | अष्टारचतुर्दशारोपलक्षितयोः | अर्कात्मकं 
चतुरश्रं(स्रम्) दशारद्वयोदरनियतसन्निवेशमन्तः स्थमेव | 
एवकारेण नैयत्यमुक्तम् | न तु बहिर्देशे तस्य सन्निवेशः शङ्कनीय##-
भानुरूपं खलु भानुश्चाग्निचन्द्रयोरङ्गम् | तदुभयाधीनसिद्धिकत्वात् | 
एवं चतुरश्र(स्र)स्य अङ्गत्वे सत्यपि | जडाजडसारं 
चन्द्राग्नितत्त्वयोः सारभूतमेतच्चतुरश्रचक्ररूपमङ्गसारत्वात्प्रागेव 
पूज्यमिति व्युपादनायैव | तच्चतुरश्र(स्र)चक्रम् | पूर्णपदे 
व्याप्तिस्थले | वाह्यदेशे कृतम् | आदिसिद्धेन शिवेनेति शेषः | मध्यचक्रस्य 
चतुरश्रोपलक्षितस्य | मूलाङ्कुरापेक्षया मध्यस्थितस्य बीजस्यैव 
यैरुपासकैः प्राधान्यमवगतं ते मध्यस्थितमपि 
चतुरश्रं(स्रम्) बीजवत्प्राधान्यदृष्ट्या प्रथमतो यजन्ते | ये 
तत्राव्युत्पन्नाः तदपेक्षयेयं चतुरश्रस्य बहिः सन्निवेशरूपकल्पना 
चक्रस्थितस्यैवार्थस्य व्याख्यानरूपता | तदप्रत्यवायविषय इति तात्पर्यम् | 
अष्टालषोडशदलयोश्चतुर्दशारमध्य एव सन्निवेशः | 
तयोश्चतुर(स्र)श्रस्योदरभागे यः 
सन्निवेशश्चतुरश्र(स्र)स्य 
दशारद्वयस्याप्युपलक्षकस्यसमनन्तरं चतुर्दशाराष्टारयोर्यजनं 
कर्तव्यमिति चतुर्दशारोपलक्षकत्वेन 
षोडशदलमष्टारोपलक्षकत्वेनाष्टदलं च शिष्यव्युत्पादनायैव बहिः 
सन्निवेशितमिति वेदितव्यम् | अयमर्थः | सुषुप्तिजाग्रत्स्वप्नात्मकं 
चक्रत्रयमपि प्रत्येकं प्रधान्येन यष्टव्यम् | तत्र सुषुप्तिचक्रस्य 
चतुर्दशारस्य व्याप्तिस्थले बहिर्देशे स्थित्या प्राधान्यमवगम्यते | 
साम्प्रदायिकेन विलोमेन स्वप्नचक्रव्यापारस्यापि प्राधान्यमवगम्यते | 
तदुभयमध्यपतितस्य जाग्रच्चक्रस्य बीजसन्निवेशन्यायेन यैः 
प्रधान्यमवगम्यते तदपेक्षया 
चतुरश्र(स्र)षोडशदलाष्टदलानां 
जाग्रत्सुषुप्तिस्वप्नचक्रोपलक्षकाणां बहिः सन्निवेशकल्पनानुसरणीया | ये तु 
पुनरत्राव्युत्पन्नाः तदपेक्षया जाग्रच्चक्रस्य प्रधान्यं 
बहिश्चतुरस्रादिचक्रस्य (रेखा) त्रयसंन्निवेशेनव्युत्पादितम् | 
तदीयाकल्पना (शिष्य)व्युत्पादनमात्रपरा सन्निवेशकल्पना विवेकेन 
व्युत्पत्तिमता च साधकजनेन चतुर्दशारपर्यन्त एव श्रीचक्रे 
सुषुप्त्यादिचक्रत्रयस्य प्रत्येकं (प्राधान्यमव)गन्तव्यमिति ? 
शिवम् || ३२ || ३३ || (१)

|| इति मातृकाचक्रव्याख्यानं सम्पूर्णम् ||

